

ಮತ್ತಾಯನು ಬರೆದ ಸುವಾರ್ತೆ ಮಾತೆವಾನ್ ಜೆಜು ಕ್ರಿಸ್ತಾಚ್ಯಾ ವಿಶಯಾತ್ ಲಿವಲ್ಲಿ ಬರಿ ಖಬರ್ ವಳಕ್

ಮಾತೆವಾನ್ ಲಿವಲ್ಲ್ಯಾ ಜೆಜು ಕ್ರಿಸ್ತಾಚಿ ಬರಿ ಖಬರ್ ನವ್ಯಾ ಕರಾರಾತ್ ಜೆಜು ಕ್ರಿಸ್ತಾಚ್ಯಾ ಜಿವನಾಚ್ಯಾ ವಿಶಯಾತ್ ಸೊಡ್ಪುನ್ ಸಾಂಗ್ತಲ್ಯಾ ಚಾರ್ ಪುಸ್ತಕಾನಿತ್ಲೆ ಎಕ್ ಪುಸ್ತಕ್ ತ್ಯಾ ಹರಿವಕ್ ಪುಸ್ತಕಾಕ್ ಜೆಜುಚಿ ಬರಿ ಖಬರ್ ಮನುನ್ ಬಲ್ವುತ್ಯಾತ್. ಹಿ ಪುಸ್ತಕಾ ಜೆಜುಚ್ಯಾ ಮರ್ನಾಚ್ಯಾ ಮಾನಾ ಮಾತೆವ್, ಮಾರ್ಕ್, ಲುಕ್ ಅನಿ ಜುವಾಂವ್ ಮನ್ತಲ್ಯಾನಿ ಲಿವ್ಲ್ಯಾನಾತ್. ಹ್ಯಾ ಪುಸ್ತಕಾಂಚ್ಯಾ ವಿಶಯಾತ್ ಶಿಕಲ್ಲ್ಯಾಕ್ಚಿ ಮಾತೆವಾನ್ ಲಿವಲ್ಲಿ ಹಿ ಬರಿ ಖಬರ್ ಕನ್ನಾ ಲಿವಲ್ಲಿ ಹಾಯ್ ಮನ್ತಲಿ ತಾರಿಕ್ ನಾಹೊಲ್ಯಾರ್ ವರಿಸ್ ಗೊತ್ತ್ ನಾ, ಖರೆ ಜೆಜು ಉಪಾಜಲ್ಲ್ಯಾ ಸಾಟ್ ವರ್ಸಾಂಚ್ಯಾ ಮಾನಾ ಲಿವಲ್ಲಿ ರ್ಹಾವ್ಚ್ ಫಿರೆ ಮನ್ಶಾತ್. ಹೆ ಖಲ್ಯಾ ಜಾಗ್ಯಾರ್ ಲಿವ್ಲ್ಯಾನಿ ಮನುನ್ ಗೊತ್ತ್ ನಾ. ಖರೆ ಸುಮಾರ್ ಜಾನಾ ಹೆ ಪುಸ್ತಕ್ ಜೆರುಜಲೆಮ್ ಶಾರಾತ್ ಲಿವಲ್ಲಿ ಅಶಿಲ್ ಮನ್ಶಾತ್.

ಹೆ ಪುಸ್ತಕ್ ಮಾತೆವಾನ್ ಲಿವ್ಲ್ಯಾನ್. ಜೆಜುನ್ ತೆಕಾ ಶಿಸ್ ಹೊವ್ಚ್ ಬಲ್ವುಚ್ಯಾ ಅದ್ವಿ ತೊ ತೆರ್ಗಿ ವಸುಲಿ ಕರ್ತಲೊ ಹೊವ್ಚ್ ಹೊತ್ಲೊ. ತೆಕಾ ಲೆವಿ ಮನುನ್ ಬಲ್ವುತ್ಯಾತ್. ಮಾತೆವ್ ಬಾರಾ ಜಾನಾ ಅಪೊಸ್ತಲಾನಿತ್ಲೊ ಎಕ್ಲೊ ಅನಿ ತೆನಿ ಹಿ ಖಬರ್ ಜುದೆವ್ ಲೊಕಾಕ್ ಮನುನ್ ಲಿವ್ಲ್ಯಾನ್. ಹೆ ಹ್ಯಾ ಬರೆಯಾ ಖಬ್ರೆತ್ ಜುನ್ವ್ಣ್ಯಾ ಕರಾರಾಕ್ಲಿ ವಿಶಯಾ ಸಾಟಾಚ್ಯಾನ್ಚಿ ಜಾಸ್ತಿ ಎಳಾ ವಾಪರಲ್ಲ್ಯಾ ಬಗುಕ್ ಗಾವ್ಚಾತ್. ಅದ್ವಿಚ್ ಪ್ರವಾದ್ ಕರುನ್ ಸಾಂಗಲ್ಲೊ ದೆವಾನ್ ಎಚುನ್ ಕಾಡಲ್ಲೊ ಸುಟ್ಕಾದಿನಾರೊ, ಮೆಸ್ಸಿಯಾ ಜೆಜುಚ್ ಮನುನ್ ದಾಕ್ಟುನ್ ದಿತಲೊ ತೆಚೊ ಉದ್ದೆಸ್ ಹೊತ್ಲೊ. ಮಾತೆವಾನ್ ದೆವಾಚ್ಯಾ ರಾಜಾಚ್ಯಾ ವಿಶಯಾತ್‌ಬಿ ಲೈ

ಲಿವ್ಲಾನ್ಯಾಯ್. ಜುದೆವ್ ಲೊಕಾನಿ ಮೆಸ್ಸಿಯಾ ರಾಜಾ ಹೊತಾ ಮನುನ್ ಯವಜಲ್ಲ್ಯಾನಿ. ಮಾತೆವ್ ಲೈ ಕಾಳ್ಜಿಘೆವ್ನ್ ಹ್ಯಾ ಯವ್ಜನಿಕ್ ಸವಾಲ್ ಘಾಲ್ತಾ. ತೊ ಮೊಟ್ಯಾ ವಿಶ್ವಾಸಾನ್ ಆತ್ಮಿಕ್ ರಿತಿಚ್ಯಾ ದೆವಾಚ್ಯಾ ರಾಜಾಚ್ಯಾ ವಿಶಯಾತ್ ಸೊಡ್ನುನ್ ಸಾಂಗ್ಲಾನ್.

ಹ್ಯಾಮಾತೆವಾನ್ ಲಿವಲ್ಲ್ಯಾ ಬರ್ಯಾ ಖಬ್ರೆತ್ ಜುನ್ವಾಕರಾರಾತ್ಲ್ಯಾ ಗೊಸ್ವಿಯಾ ವಾಪರಲ್ಲ್ಯಾ ಹಾತ್, ತಸೆಮನುನ್ ಹೆ ಪುಸ್ತಕ್ ನ್ಹವ್ಯಾ ಕರಾರಾತ್ಲೆ ಪಯ್ಲೆಚೆ ಪುಸ್ತಕ್ ಮನುನ್ ಘಾಲುಕ್ ಥವ್ಕ್ ಲೈ ಬರೆ ಹಾಯ್. ಕಶ್ಯಾಕ್ ಮಟ್ಲ್ಯಾರ್ ಹೆ ದೊನಿಬಿ ಕರಾರಾಕ್ ಮಿಳ್ವತಾ. ಹ್ಯಾ ಪುಸ್ತಕಾಚ್ಯಾ ವಿಶಯಾತ್ ಶಿಕಲ್ಲಿ ಲೊಕಾ ಮಾತೆವ್ ಜುನ್ವಾಕರಾರಾಚ್ಯಾ ಪಯ್ಲೆಚ್ಯಾ ಪಾಚ್ ಮೊಯ್ಜೆಚ್ಯಾ ಪುಸ್ತಕಾಂಚ್ಯಾ ಸರ್ಕೆಚ್ ಹೆ ಪುಸ್ತಕ್ ಕರುಕ್ ಬಗುಲಾಗಲ್ಲೊ ಅಶಿಲ್ ಮನ್ವಾತ್. ಜೆಜುಚೊ ಮಡ್ಡಿ ವೈಲೊ ಶೆರ್ಮಾವ್ ಮಾತೆವ್ 5—7ದೆವಾನ್ ಮೊಯ್ಜೆಕ್ ದಿಲ್ಲ್ಯಾ ಹುಕುಮಾಕ್ ಸಮಾ ಕರುಕ್ ಹೊತಾ.

ಹಿ ಬರಿ ಖಬರ್ ಅಶೆ ಎಗ್ಡುಕ್ ಹೊತಾ

1. ಮಾತೆವ್ ಅಪ್ಪಾಚಿ ಬರಿ ಖಬರ್ ಜೆಜು ಕ್ರಿಸ್ತಾಚ್ಯಾ ಜಲ್ಮಾಚ್ಯಾ ಅನಿ ತೆನಿ ಬರಿ ಖಬರ್ ಸಾಂಗುಕ್ ಚಾಲು ಕರಲ್ಲ್ಯಾಚ್ಯಾ ವಿಶಯಾ ವೈನಾ ಚಾಲು ಕರ್ತಾ. 1—4
2. ಮಾನಾ ಮಾತೆವ್ ಜೆಜುಚ್ಯಾ ಸೆವಾಚ್ಯಾ ವಿಶಯಾತ್ ಅನಿ ತೆಚ್ಯಾ ಸುಮಾರ್ ಶಿಕಾಪಾಂಚ್ಯಾ ವಿಶಯಾತ್ ಸೊಡ್ನುನ್ ಸಾಂಗ್ತಾ. 5—25
3. ಆಕ್ರಿಕ್ ಮಾತೆವ್ ಜೆಜುಚಿ ಆಕ್ರಿಚಿ ಸೆವಾ ತೆಚೆ ಮರಾನ್ ಅನಿ ಅನಿ ಪರ್ತುನ್ ಝಿತ್ಲೊ ಹೊತಲ್ಯಾಚ್ಯಾ ವೈನಾ ಕಶಿ ಪುರಾ ಹೊತಾ ತೆಚ್ಯಾ ವಿಶಯಾತ್ ಸಾಂಗ್ತಾ. 26—28

ಜೆಜು ಕ್ರಿಸ್ತಾಚಿ ವಂಶಾವಳಿ

ಲುಕ್ 3:23-38

1 ಜೆಜು ಕ್ರಿಸ್ತಾಚಿ ವಂಶಾವಳಿ ಹಿ. ಜೆಜು ಅಬ್ರಾಹಾಮಾಚ್ಯಾ ಪಿಳ್ಗಿತ್ಲ್ಯಾ ದಾವಿದಾಚ್ಯಾ ಪಿಳ್ಗಿಚೊ:

2 ಅಬ್ರಾಹಾಮ್ ಇಸಾಕಾಚೊ ಬಾಬಾ, ಇಸಾಕ್ ಜಾಕೊಬಾಚೊ ಬಾಬಾ, ಅನಿ ಜಾಕೊಬ್ ಜುದಾ ಅನಿ ತೆಚ್ಯಾ ಭಾವಾಂಚೊ ಬಾಬಾ,

3 ಜುದಾ ಫೆರೆಜಾಚೊ ಅನಿ ಜೆರಾಚೊ ಬಾಬಾ ಅನಿ ಹೆಂಚ್ಯಾ ಬಾಯ್ಲೆ ನಾವ್ ತಾಮಾರ್, ಫೆರೆಜ್ ಹೆಸ್ರೊನಾಚೊ ಬಾಬಾ ಅನಿ ಹೆಸ್ರೊನ್ ಆರಾಮಾಚೊ ಬಾಬಾ,

4 ಆರಾಮ್ ಅಮಿನಾದಾಬಾಚೊ ಬಾಬಾ ಅನಿ ಅಮಿನಾದಾಬ್ ನಾಆಸೊನಾಚೊ ಬಾಬಾ ಅನಿ ನಾಆಸೊನ್ ಸಾಲ್ಮೊನಾಚೊ ಬಾಬಾ,

5 ಸಾಲ್ಮೊನ್ ಬೊಆಜಾಚೊ ಬಾಬಾ ಅನಿ ಬೊಆಜಾಚ್ಯಾ ಬಾಯ್ಲೆ ನಾವ್ ರಾಹಾಬ್, ಬೊಆಜ್ ಒಬೆದಾಚೊ ಬಾಬಾ ಅನಿ ರುತ್ ಒಬೆದಾಚಿ ಬಾಯ್, ಒಬೆದ್ ಯೆಸ್ಸೆಚೊ ಬಾಬಾ ಅನಿ ಯೆಸ್ಸೆ ದಾವಿದ್ ರಾಜಾಚೊ ಬಾಬಾ,

6 ದಾವಿದ್ ರಾಜಾ ಸಾಲ್ಮಾವಾಚೊ ಬಾಬಾ ಅನಿ ಸಾಲ್ಮಾವಾಚಿ ಬಾಯ್ ಅದ್ಡಿ ಉರಿಯಾ ಮನ್ತಲ್ಲ್ಯಾ ಎಕಾ ಮಾನ್ಸಾಚಿ ಬಾಯ್ಲೊ ಹೊತ್ತಿ.

7 ಸಾಲ್ಮಾವ್ ರೆಹೊಬೊಆಮಾಚೊ ಬಾಬಾ, ರೆಹೊಬೊಆಮ್ ಅಬಿಯಾಚೊ ಬಾಬಾ, ಅಬಿಯಾ ಆಸಾಚೊ ಬಾಬಾ.

8 ಆಸಾ ಯೊಸಾಫಾತಾಚೊ ಬಾಬಾ, ಯೊಸಾಫಾತ್ ಯೊರಾಮಾಚೊ ಬಾಬಾ, ಅನಿ ಯೊರಾಮ್ ಒಸ್ಸಿಯಾಚೊ ಬಾಬಾ,

9 ಒಸ್ಸಿಯಾ ಯೊತಾಮಾಚೊ ಬಾಬಾ, ಯೊತಾಮ್ ಆಖಾಜಾಚೊ ಬಾಬಾ, ಅನಿ ಆಖಾಜ್ ಹಿಜ್ಕಿಯಾಚೊ ಬಾಬಾ,

10 ಹಿಜ್ಕಿಯಾ ಮಾನಾಸ್ಸೆಚೊ ಬಾಬಾ, ಮಾನಾಸ್ಸೆ ಆಮೊಸಾಚೊ ಬಾಬಾ, ಅನಿ ಅಮೊಸ್ ಯೊಸಿಯಾಚೊ ಬಾಬಾ

11 ಯೊಸಿಯಾ ಯೆಕೊನಿಯಾಚೊ ಅನಿ ಭಾವಾಂಚೊ ಬಾಬಾ. ಹೆಂಚ್ಯಾ ಕಾಲಾತ್ ಇಸ್ರಾಯೆಲಾಚ್ಯಾ ಲೊಕಾಕ್ಚಿ ಬಾಬಿಲೊನಾಕ್ ಧರುನ್ ಘೆವ್ನ್ ಗೆಲ್ಲಾನ್ಲಿ.

12 ಇಸ್ರಾಯೆಲಾಚ್ಯಾ ಲೊಕಾಕ್ಚಿ ಬಾಬಿಲೊನಾಕ್ ಧರುನ್ ಘೆವ್ನ್ ಗೆಲ್ಲಾಚ್ಯಾ ಮಾನಾಚಿ ವಂಶಾವಳಿ ಹಿ: ಯೆಕೊನಿಯಾ ಶಅಲ್ತಿಯೆಲಾಚೊ ಬಾಬಾ, ಅನಿ ಶೆಅಲ್ತಿಯೆಲ್ ಯೆರುಬಾಬೆಲಾಚೊ ಬಾಬಾ,

13 ಯೆರುಬಾಬೆಲ್ ಅಬಿಯುದಾಚೊ ಬಾಬಾ, ಅಬಿಯುದ್ ಎಲಿಯಾಕಿಮಾಚೊ ಅನಿ ಎಲಿಯಾಕಿಮ್ ಆಜೊರಾಚೊ ಬಾಬಾ,

14 ಆಜೊರ್ ಸಾದೊಕಾಚೊ ಅನಿ ಸಾದೊಕ್ ಆಖಿಮಾಚೊ ಅನಿ ಅಖಿಮ್ ಎಲಿಯುದಾಚೊ

15 ಎಲಿಯುದ್ ಎಲೆಯಾಜರಾಚೊ, ಎಲೆಯಾಜರ್ ಮಾಥಾನಾಚೊ, ಅನಿ ಮಾಥಾನ್ ಜಾಕೊಬಾಚೊ ಬಾಬಾ,

16 ಜಾಕೊಬ್ ಜುಜೆಚೊ ಬಾಬಾ, ಜುಜೆಚಿ ಬಾಯ್ಕೊ ಮರಿ ಅನಿ ಮಾನಾ ಮರಿಚ್ಯಾ ಪೊಟಾನ್ ಜಲಮಲ್ಲೊ “ಜೆಜು” ತೆಕಾ ಸುಟ್ಕಾದಿನಾರೊ ಕ್ರಿಸ್ತಾ:* ಮನ್ಶಾತ್.

17 ಆಸೆ ಅಬ್ರಾಹಾಮಾಕ್ ದಾವಿದಾ ಪತರ್ ಚೆವ್ಡಾ ಟಿಕ್ಕಿ ದಾವಿದಾಕ್ ಬಾಬಿಲೊನಾಕ್ ಧರುನ್ ಘೆವ್ನ್ ಗೆಲ್ಲಾ ಕಾಲಾ ಪತರ್ ಚೆವ್ಡಾ ಟಿಕ್ಕಿ ಅನಿ ಬಾಬಿಲೊನಾಕ್ ಧರುನ್ ಘೆವ್ನ್ ಗೆಲ್ಲಾಕ್ ಕ್ರಿಸ್ತಾ ಪತರ್ ಚೆವ್ಡಾ ಟಿಕ್ಕಿ.

ಜೆಜು ಕ್ರಿಸ್ತಾಚೊ ಜಲ್ಮ್

ಲುಕ್ 2:1-7

18 ಜೆಜು ಕ್ರಿಸ್ತಾಚೊ ಜಲ್ಮ್ ಅಸೊ ಹೊಲೊ: ತೆಚಿ ಬಾಯ್ ಮರಿಚೆ ಜುಜೆಚ್ಯಾ ವಾಂಗ್ಡಾ ಇಡೆ ಹೊಲೆ, ಖರೆ ತೆಂಚೆ ಲಗಿನ್ ಹೊವ್ಚ್ಯಾ ಅದ್ವಿಚ್ ಮರಿ ಪವಿತ್ರ್ ಆತ್ಮ್ಯಾನ್ ಗರ್ವಾರ್ ಹೊಲಿ.

19 ಜುಜೆ ಕನ್ನಾಬಿ ಖಲೆ ಸಮಾ ಹಾಯ್ ತೆಚ್ ಕರ್ನಾರೊ ಮಾನುಸ್, ಖರೆ ಮರಿಕ್ ಲೊಕಾಂಚ್ಯಾ ಫಿಡ್ಯಾತ್ ಅವ್ತಾನ್ ಕರುಕ್ ತೆಕಾ ಮನ್ ನತ್ತೊ, ತಸೆ ಮನುನ್ ಕೊನಾಕ್ಶಿ ಕಳಿನ್ತಾನಾ ತಿಕಾ ಸೊಡುನ್ ದಿವ್ಚೆ ಮನುನ್ ತೊ ಯವ್ಜುಕ್ ಲಾಗಲ್ಲೊ.

20 ಅಶೆ ತೊ ಯವ್ಜುನಾ, ತೆಚ್ಯಾ ಸಪ್ತಾತ್ ದೆವಾಚೊ ಏಕ್ ದುತ್ ದಿಸ್ಲೊ ಅನಿ, “ದಾವಿದಾಚ್ಯಾ ಘರಾನ್ಯಾಚ್ಯಾ ಜುಜೆ ಮರಿಕ್ ತುಜಿ ಬಾಯ್ಕೊ ಕರುನ್ ಘೆವ್ನ್ ಭಿಂವ್ನಕೊ, ಕಶ್ಯಾಕ್ ಮಟ್ಲ್ಯಾರ್ ತಿ ಪವಿತ್ರ್ ಆತ್ಮ್ಯಾನ್ ಗರ್ವಾರ್ ಹೊಲಾ.

21 ತಿ ಏಕ್ ದ್ವಿಲ್ಯಾಕ್ ಜಲಮ್ ದಿತಾ, ತೆಕಾ ತಿಯಾ ‘ಜೆಜು’ ಮನುನ್ ನಾವ್ ಧವ್ನ್ ಪಾಜೆ, ಕಶ್ಯಾಕ್ ಮಟ್ಲ್ಯಾರ್ ತೊ ಅಪ್ಪಾಚ್ಯಾ ಲೊಕಾಕ್ ತೆಂಚ್ಯಾ ಪಾಪಾನಿತ್ವಾ ಸುಟ್ಕಾ ದಿತಾ”, ಮನುನ್ ಸಾಂಗ್ಲಾನ್.

* 1:16 ಕ್ರಿಸ್ತ್ ಮಟ್ಲ್ಯಾರ್ ದೆವಾಕ್ ಎಚುನ್ ಕಾಡಲ್ಲೊ

22 ಪ್ರವಾದ್ಯಾಚ್ಯಾ ತೊಂಡಾತ್ನಾ ಸರ್ವೆಸ್ವರಾನ್ ಸಾಂಗಲ್ಲೆ ಸಗ್ಳೆ ಖರೆ ಹೊವ್‌ಸಾಟ್ಲೆ ಮನುನ್ ಹೆ ಸಗ್ಳೆ ಅಶೆ ಹೊಲೆ.

23 “ಎಕ್ ನಿಂಬೆ ಚೆಡು ಗರ್‌ವಾರ್ ಹೊತಾ, ಅನಿ ಎಕ್ ಪೊರಾಕ್ ಜಲಮ್ ದಿತಾ ಅನಿ ತೆಕಾ ‘ಇಮ್ಯಾನುವೆಲ್’ ಮನುನ್ ಬಲ್ವತ್ಯಾತ್, ತಸೆ ಮಟ್ಲ್ಯಾರ್ ದೆವ್ ಅಮ್ಚ್ಯಾ ವಾಂಗ್ಡಾ ಹಾಯ್”.

24 ಜುಜೆ ನಿಜೆತ್ನಾ ಉಟಲ್ಲ್ಯಾ ತನ್ನಾ ಸರ್ವೆಸ್ವರಾಚ್ಯಾ ದುತಾನ್ ಸಾಂಗಲ್ಲ್ಯಾ ಸರ್ಕೆ ಮರಿಕ್ಡೆ ಲಗಿನ್ ಹೊಲೊ.

25 ಖರೆ ಮರಿ ಪೊರಾಕ್ ಜಲಮ್ ದಿ ಪತರ್ ಜುಜೆನ್ ತಿಚೆಕ್ಡೆ ಸಮಂದ್ ಕರುಕ್ ನಾ, ಅನಿ ಜುಜೆನ್ ತ್ಯಾ ಪೊರಾಕ್ ಜೆಜು ಮನುನ್ ನಾವ್ ಥವ್ಲಾನ್.

2

ಜೆಜುಕ್ ಭೆಟುಕ್ ಯೆಲ್ಲಿ ಬುದ್ಧಂತ್ ಲೊಕಾ

1 ಜೆಜು ಜುದೆಯಾ ಮನ್ತಲ್ಯಾ ಪ್ರಾಂತ್ಯಾಚ್ಯಾ ಬೆತ್ಲೆಹೆಮ್ ಮನ್ತಲ್ಯಾ ಗಾಂವಾತ್ ಜಲಮ್ಲೊ. ತನ್ನಾ ಥೈ ಹೆರೊದ್ ಮನ್ತಲೊ ರಾಜಾ ರಾಜ್ವಡ್ಡಿ ಚಾಲ್ಪುಲಾಗಲ್ಲೊ. ತನ್ನಾ ದಿಸ್ ಉಗಾವ್ತಲ್ಯಾ ದಿಕ್ತಾಕ್ ಚಿಕ್ಕಿಯಾಂಚ್ಯಾ ವಿಶಯಾತ್ ಶಿಕಲ್ಲಿ ಬುದ್ಧಂತ್ ಲೊಕಾ ಜೆರುಜಲೆಮಾಕ್ ಯೆಲೆ.

2 ಅನಿ “ಜುದೆವ್ ಲೊಕಾಂಚೊ ರಾಜಾ ಹೊವ್ಕ್ ಮನುನ್ ಜಲಮಲ್ಲೊ ಪೊರ್ ಖೈ ಹಾಯ್? ದಿಸ್ ಉಗಾವ್ತಲ್ಯಾ ದಿಕ್ತಾಕ್ ತೆಚೆ ಚಿಕ್ಕಿ ವೈರ್ ಯೆಲ್ಲೆ ಅಮಿ ಬಗಟ್ಲಾವ್, ಅನಿ ತೆಕಾ ಮಾನ್ ಕರುಕ್ ಮನುನ್ ಅಮಿ ಯೆಲಾವ್.” ಮಟ್ಲ್ಯಾನಿ.

3 ಹೆ ಆಯ್ಕುನ್ ಹೆರೊದ್ ರಾಜಾ ಲೈ ಬೆಜಾರ್ ಹೊಲೊ ಅನಿ ಜೆರುಜಲೆಮಾತ್ ಸಗ್ಳೆ ಜಾನಾ ಭಿಯಾನ್ ಭರ್‌ಲ್ಯಾನಿ.

4 ಹೆರೊದಾನ್ ಸಗ್ಳ್ಯಾ ಮುಖ್ಯ ಯಾಜಕಾಕ್ಲಿ ಅನಿ ಮೊಯ್ಜೆಚಿ ಶಾಸ್ತ್ರಾ ಶಿಕ್ವುತಲ್ಯಾಕ್ಲಿ ಎಕಾಕ್ಡೆ ಬಲ್ವಕ್ ಲಾವ್ಲಾನ್, ಅನಿ “ಕ್ರಿಸ್ತ್ ಖೈ ಜಲಮ್ತಲೊ ಹಾಯ್?” ಮನುನ್ ಇಚಾರ್‌ಲ್ಯಾನ್.

5 ತನ್ನಾ ತೆನಿ “ಜುದೆಯಾಚ್ಯಾ ಬೆತ್ಲೆಹೆಮ್ ಮನ್ತಲ್ಯಾ ಗಾಂವಾತ್” ಮಟ್ಲ್ಯಾನಿ.

ಕಶ್ಯಾಕ್ ಮಟ್ಲ್ಯಾರ್ ಹೆಚ್ಯಾ ವಿಶಯಾತ್ ಪ್ರವಾದ್ಯಾನ್,
6 ಜುದೆಯಾಚ್ಯಾ ಬೆತ್ಲೆಹೆಮಾ,

ಜುದಾಚ್ಯಾ ಅದಿಕಾರಾತ್ ತಿಯಾ ಬಾರಿಕ್ ಮನುನ್ ಯವ್ಪುನಕೊ.
ತುಜ್ಯಾ ಭುತ್ತುರ್ನಾ ಯೆತಾ ಎಕ್ ಫುಡಾರಿ ಮಾಜ್ಯಾ ಇಸ್ರಾಯೆಲಾಚ್ಯಾ
ಲೊಕಾಕ್ಚಿ ಚಾಲ್ಪುನ್ ಘೆವ್ನ್ ಜಾತಲೊ. ಮನುನ್ ಲಿವಲ್ಲೆ ಹಾಯ್,
ಮನುನ್ ಸಾಂಗ್ಲ್ಯಾನಿ.

7 ತನ್ನಾ ಹೆರೊದ್ ರಾಜಾನ್ ತ್ಯಾ ಭೆಟುಕ್ ಯೆಲ್ಲಾಕ್ಚಿ ಕಡೆಕ್ ಬಲ್ಪುನ್
ಘೆಟಾನ್ ತೆ ಚಿಕ್ಡಿ ದಿಸಲ್ಲೊ ಎಳ್ ಇಚಾರುನ್ ಘೆಟ್ಲ್ಯಾನ್.

8 ಮಾನಾ ತೆನಿ ತೆಂಕಾ “ಜಾವಾ ಅನಿ ತ್ಯಾ ಪೊರಾಕ್ ಬರೆ ಕರುನ್
ಹುಡ್ಕುನ್ ಕಾಡಾ ಅನಿ ಮಾಕಾಬಿ ಯೆವ್ನ್ ಸಾಂಗಾ, ಮಿಯಾಬಿ ಜಾವ್ನ್
ತೆಕಾ ಮಾನ್ ಕರುಕ್ ಪಾಜೆ” ಮನುನ್ ಸಾಂಗುನ್ ಬೆತ್ಲೆಹೆಮಾಕ್
ಧಾಡುನ್ ದಿಲ್ಯಾನ್.

9 ರಾಜಾನ್ ಸಾಂಗಲ್ಲೆ ಆಯ್ಕುನ್ ತೆನಿ ಭಾಯ್ರ್ ಯೆಲೆ, ತನ್ನಾ ದಿಸ್
ಲುಗಾವ್ತಲ್ಯಾ ದಿಕ್ಕಾಕ್ ದಿಸಲ್ಲೆ ತಿ ಚಿಕ್ಡಿ ತೆಂಕಾ ದಿಸ್ಲಿ, ತಿ ಚಿಕ್ಡಿ ತೆಂಚ್ಯಾ ಫಿಡೆ-
ಫಿಡೆ ಜಾವ್ನ್ ಲಾಗಲ್ಲೆ, ಅನಿ ತೊ ಪೊರ್ ಹೊತ್ಯಾ ಜಾಗ್ಯಾಕ್ ಜಾವ್ನ್ ಇಬೆ
ರ್ಹಾಲಿ.

10 ತಿ ಚಿಕ್ಡಿ ಬಗುನ್ ತೆಂಕಾ ಲೈಕುಶಿ ಹೊಲಿ.

11 ತೆನಿ ತ್ಯಾ ಘರಾತ್ ಗೆಲ್ಯಾನಿ ಅನಿ ತೆಚ್ಯಾ ಬಾಯ್ ಮರಿಕ್ಡೆ ಹೊತ್ಯಾ
ಪೊರಾಕ್ ಬಗುನ್ ಡೊಗ್ಲಾ ಟೆಕುನ್ ತೆಕಾ ಮಾನ್ ಕರ್ಲಾನಿ. ಮಾನಾ
ಅಪ್ಪಿ ಹಾನಲ್ಲೆ ಸೊನೆ, ಧುಪ್ ಅನಿ ರಗಾತ್ಪೊಳ್* ಕಾನಿಕ್ ಮನುನ್ ತ್ಯಾ
ಪೊರಾಕ್ ದಿಲ್ಯಾನಿ.

12 ಹೆರೊದ್ ರಾಜಾಕ್ ಪರ್ತುನ್ ಜವ್ವಕಾಸಿ ಮನುನ್ ದೆವಾನ್ ತೆಂಕಾ
ಸಪ್ಪಾತ್ ಯೆವ್ನ್ ತಾಕಿತ್ ದಿಲ್ಲ್ಯಾನ್, ತಸೆ ಮನುನ್ ತೆನಿ ದುಸ್ಪಿಚ್ ವಾಟ್
ಧರುನ್ ತೆಂಚ್ಯಾ ದೆಸಾಕ್ ಪರ್ತುನ್ ಗೆಲ್ಯಾನಿ.

* 2:11 ರಗಾತ್‌ಪೊಳ್ ಮಟ್ಲ್ಯಾರ್, ಬರಿ ವಾಸ್ ಯೆತಲೆ ಮ್ಹಾಕ್ ತೆಲ್.

ಚುಕ್ಕುನ್ ಘೆವ್ನ್ ಇಜಿಪ್ತಾಕ್ ಜಾತಲೆ

13 ತಿ ಭೆಟುಕ್ ಎಲ್ಲಿ ಲೊಕಾ ಗೆಲ್ಲಾ ತನ್ನಾ ಸರ್ವೆಸ್ವರಾಚೊ ಎಕ್ ದುತ್ ಜುಜೆಕ್ ಸಪ್ತಾತ್ ದಿಸ್ಲೊ ಅನಿ, “ಉಟ್, ಹೆರೊದ್ ಬಾಳ್ಯಾಚೊ ಜಿವ್ ಕಾಡುಕ್ ಮನುನ್ ಹುಡ್ಕುನೆಗ್ತೆ ಯೆನಾರ್ ಹಾಯ್, ಬಾಳ್ಯಾಕ್ ಅನಿ ತೆಚ್ಯಾ ಅವ್ಸಿಕ್ ಘೆ ಅನಿ ಇಜಿಪ್ತಾಕ್ ಪಳುನ್ ಜಾ, ಅನಿ ಮಿಯಾ ಸಾಂಗಿ ಪತರ್ ಧೈಚ್ ರ್ಹಾ,” ಮನುನ್ ಸಾಂಗ್ಲಾನ್.

14 ಜುಜೆ ಉಟೊ ಅನಿ ಬಾಳ್ಯಾಕ್ ಅನಿ ಅವ್ಸಿಕ್ ಘೆವ್ನ್ ರಾತೊ-ರಾತ್ ಇಜಿಪ್ತಾಕ್ ಪಳುನ್ ಗೆಲೊ.

15 ಹೆರೊದ್ ರಾಜಾ ಮರಿ ಪತರ್ ತೆನಿ ಇಜಿಪ್ತಾತುಚ್ ರ್ಹಾಲ್ಯಾನಿ. ಅಶೆ ಸರ್ವೆಸ್ವರಾನ್ ಪ್ರವಾದ್ಯಾಚ್ಯಾ ತೊಂಡಾನಿತ್ಲಾ “ಇಜಿಪ್ತಾತ್ಲಾ ಮಿಯಾ ಮಾಜ್ಯಾ ಲೆಕಾಕ್ ಬಲ್ತಾ” ಮನುನ್ ಸಾಂಗ್ಲೆ ಖರೆ ಹೊಲೆ.

ಹೆರೊದ್ ಬಾರಿಕ್ಲ್ಯಾ ಪೊರಾಕ್ತಿ ಮಾರುಕ್‌ಲಾವ್ತಾ

16 ತ್ಯಾ ಭೆಟುಕ್ ಯೆಲ್ಲಾನ್ ಅಪ್ಪಾಕ್ ಪಸ್ವಲ್ಯಾನಿ ಮನುನ್ ಹೆರೊದಾಕ್ ಕಳ್ಳೆ, ತನ್ನಾ ಹೆರೊದ್ ರಾಜಾಕ್ ಕಡ್ಕಡುನ್ ರಾಗ್ ಯೆಲೊ ತ್ಯಾ ಭೆಟುಕ್ ಯೆಲ್ಲಾನ್ ಇಕ್ಲಾ ಆಯ್ಕುನ್ ಘೆಟಲ್ಯಾ ಎಳಾಚೊ ಅಂದಾಜ್ ಕರುನ್ ಘೆವ್ನ್ ಬೆತ್ಲೆಹೆಮಾತ್ ಅನಿ ಭೊತ್ಯಾನಿ ಹೊತ್ಯಾ ಗಾವಾನಿತ್ಲ್ಯಾ ದೊನ್ ವರ್ಸಾಚ್ಯಾ ಭುತ್ತುರ್‌ಲ್ಯಾ ರ್ಹಿಲ್ ಪೊರಾಕ್ತಿ ಜಿವಾನಿ ಮಾರಾ ಮನುನ್ ಅಪ್ಪಾಚ್ಯಾ ಸೈನಿಕಾಕ್ತಿ ಧಾಡುನ್ ದಿಲ್ಯಾನ್. ಅನಿ ತೆನಿ ಸಗ್ಳ್ಯಾ ಪೊರಾಕ್ತಿ ಜಿವಾನಿ ಮಾರ್‌ಲ್ಯಾನಿ.

17 ಅಶೆ ಜೆರೆಮಿಯಾ ಪ್ರವಾದ್ಯಾನ್,

18 ರಾಮಾ ಮನ್ತಲ್ಯಾ ಶಾರಾತ್, ಎಕ್ ಬೊಬ್ ಆಯ್ಕೊ ಯೆಲಿ,

ಎಗ್ಡವ್ ತರಾಸಾಚೊ ವಿಪ್ಯಾಪ್ ಅನಿ ರಡ್ಪ್ಯಾಚೊ ಅವಾಜ್ ತೊ,
ರಾಖ್ವೆಲ್ ಅಪ್ಪಾಚ್ಯಾ ಪೊರಾಂಚ್ಯಾ ಸಾಟ್ಲಿ ರಡುಲಾಗಲ್ಲಿ

ತಿಚಿ ಪೊರಾ ಮರಲ್ಲಿ

ತಿಕಾ ಕವ್ಣೆ ಸಮಾದಾನ್ ಸಾಂಗ್ಲಾರ್‌ಬಿ ತಿ ಆಯ್ಕುಕ್ ತಯಾರ್ ನತ್ತಿ.

ಮನುನ್. ಸಾಂಗ್ಲೆ ಖರೆ ಹೊಲೆ.

ಇಜಿಪ್ತಾತ್ ಪರ್ತುನ್ ಯೆತಲೆ

19 ಹೆರೊದ್ ರಾಜಾ ಮರಲ್ಲ್ಯಾ ತನ್ನಾ ಸರ್ವೆಸ್ವರಾಚೊ ದುತ್ ಅನಿ ಎಗ್ಡಾ ಇಜಿಪ್ತಾತ್ ಜುಜೆಕ್ ಸಪ್ತಾತ್ ದಿಸ್ಲೊ,

20 ಅನಿ, “ಉಟ್ ಅನಿ ಬಾಲ್ಯಾಕ್ ಅನಿ ಅವ್ನಿಕ್ ಘೆವ್ನ್ ಇಸ್ರಾಯೆಲ್ ದೆಶಾಕ್ ಜಾ, ಪೊರಾಚೊ ಜಿವ್ ಕಾಡುಕ್ ಮನುನ್ ಹುಡಕ್ತಲಿ ಲೊಕಾ ಅತ್ತಾ ಮರುನ್ ಗೆಲಿ.” ಮನುನ್ ಸಾಂಗ್ಲಾನ್.

21 ತನ್ನಾ ಜುಜೆ ಬಾಲ್ಯಾಕ್ ಅನಿ ತೆಚ್ಯಾ ಅವ್ನಿಕ್ ಮರಿಕ್ ಘೆವ್ನ್ ಇಸ್ರಾಯೆಲಾಕ್ ಯೆಲೊ.

22 ಖರೆ ಹೆರೊದಾಚ್ಯಾ ಜಾಗ್ಯಾರ್ ತೆಚೊ ಲೆಕ್ ಆರ್‌ಖೆಲಾವ್ ಜುದೆಯಾಚೊ ರಾಜಾ ಹೊಲಾ ಮನುನ್ ಆಯ್ಕುನ್ ಜುಜೆ ಬೆತ್ತೆಹೆಮಾಕ್ ಜಾವ್ನ್ ಭಿಯಾಲೊ, ಅನಿ ಸಪ್ತಾತ್ ತೆಕಾ ಸಾಂಗ್ಲಲ್ಯಾ ಸರ್ಕೆ ಗಾಲಿಲಿಯಾ ಪ್ರಾಂತ್ಯಾಕ್ ತೊ ಗೆಲೊ.

23 ಅನಿ ಧೈ ನಜರೆತ್ ಮನ್ತಲ್ಯಾ ಗಾಂವಾತ್ ರ್ಹಾಲೊ. ಅಶೆ “ತೆಕಾ ನಜರೆತ್‌ಕಾರ್ ಮನುನ್ ಬಲ್ವತ್ಯಾತ್” ಮನುನ್ ಪ್ರವಾದ್ಯಾನಿ ಜೆಜುಚ್ಯಾ ವಿಶಯಾತ್ ಸಾಂಗಟಲೆ ಖರೆ ಹೊಲೆ.

3

ಜುವಾಂವ್ ಬಾವ್ತಿಸ್

ಮಾರ್ಕ್ 1:1-8; ಲುಕ್ 3:1-18

1 ತ್ಯಾ ಎಳಾರ್ ಜುದೆಯಾ ಮನ್ತಲ್ಯಾ ಪ್ರಾಂತ್ಯಾತ್ ಜುವಾಂವ್ ಬಾವ್ತಿಸ್ ಹೊತ್ತೊ, ತೊ ಡಂಗಿತ್ ಶಿಕ್ವಲಾಲೊ,

2 ತೊ “ತುಮ್ಚೆ ಪಾಪಾಚೆ ಜಿವನ್ ಸೊಡಾ, ಕಶ್ಯಾಕ್ ಮಟ್ಲ್ಯಾರ್ ಸರ್ಗಾಚೊ ರಾಜ್ ಜಗ್ಗೊಳ್ ಯೆಲಾ.” ಮನುನ್ ಸಾಂಗುಕ್ ಲಾಗಲ್ಲೊ.

3 ಡಂಗಿತ್ ಎಕ್ ಮಾನುಸ್ ಬೊಬ್ ಮಾರ್ತಲೆ ಆಯ್ಲೊ ಯೆತಾ,
“ಧನಿಯಾಕ್ ಎಕ್ ವಾಟ್ ತಯಾರ್ ಕರಾ,”

ತೊ ಯೆತಲೊ ಹಾಯ್ ತೆಕಾ ಯೆವ್ಕ್ ರಸ್ತೊ ನಿಟ್ ಕರಾ* ಮನುನ್
ಇಸಾಯಿಯಾ ಪ್ರವಾದ್ಯಾನ್ ಸಾಂಗಟೆಲ್ಲೆ ಜುವಾಂವಾಚ್ಯಾಚ್
ವಿಶಯಾತ್.

4 ಜುವಾಂವಾಕ್ ಒಂಟೆಚ್ಯಾ ಕೆಸಾನಿ ಕರಲ್ಲೆ ಕಪ್ಪೆ ನೆಸಲ್ಲ್ಯಾನ್,
ಅನಿ ಕಂಬ್ರೆಕ್ ಚಮ್ಡ್ಯಾಚೊ ಪಟೊ ಭಾಂದಲ್ಲ್ಯಾನ್, ಟುಪ್ಪುನ್ಯಾ ಅನಿ
ಡಂಗ್ಲಿತ್ಲೆ ಮ್ಹಾವ್ ಖಾವ್ನ್ ತೊ ಜಿವನ್ ಕರುಕ್ ಲಾಗಲ್ಲೊ.

5 ತನ್ನಾ ಜೆರುಜಲೆಮ್ ಮನ್ತಲ್ಯಾ ಶಾರಾತ್ನಾ ಜುದೆಯಾ ಮನ್ತಲ್ಯಾ
ಇಡಿ ಪ್ರಾಂತ್ಯಾತ್ನಾ ಅನಿ ಜೊರ್ದಾನ್ ನ್ಹಯ್ಚ್ಯಾ ಅಜು-ಬಾಜುಕ್ ಹೊತ್ಪಾ
ಗಾವಾನಿತ್ನಾ ಲೊಕಾ ಜುವಾಂವಾಕ್ ಯೆಲಿ,

6 ಅನಿ ತ್ಯಾ ಲೊಕಾನಿ ಅಪ್ಪಿ ಕರಲ್ಲ್ಯಾ ಸಗ್ಳ್ಯಾ ಪಾಪ್ ವಳ್ಕುನ್ ಘೆಟ್ಲ್ಯಾನಿ
ತನ್ನಾ ಜುವಾಂವಾಕ್ ತೆಂಕಾ ಬಾಲ್ತಿಮ್ ದಿಲ್ಯಾನ್.

7 ಸುಮಾರ್ ಸಾದುಸೆವಾ ಅನಿ ಫಾರಿಜೆವಾ ಬಾಲ್ತಿಮ್ ಘೆವ್ಕ್ ಯೆತಲೆ
ಬಗುನ್ ಜುವಾಂವ್ “ಅರೆ! ಸಾಪಾಚ್ಯಾ ಪಿಲ್ಲಾನೊ, ಫಿಡೆ ಯೆತಲ್ಯಾ
ನಾಸಾತ್ನಾ ಚುಕ್ವುನ್ ಘೆವ್ಕ್ ತುಮ್ಮಾ ಉಶಾರ್ಕಿ ಕೊನ್ ದಿಲ್ಯಾನಿ?

8 ತಸೆ ಹೊಲ್ಯಾರ್ ತುಮ್ಮೆ ಪಾಪಾಚೆ ಜಿವನ್ ಅತ್ತಾ ಬದಲ್ಲಾ ಮನುನ್
ದಾಕ್ವುನ್ ದಿತಲಿ ಕಾಮಾ ಕರಾ”

9 ಅಮಿ ಅಬ್ರಾಮಾಚ್ಯಾ ಘರಾನ್ಯಾಚೆ ಮನುನ್ ತುಮಿ ದೆವಾಚ್ಯಾ
ಝಡ್ಡಿತ್ನಾ ಬಚಾವ್ ಹೊತ್ಯಾಶಿ ಮನುನ್ ಚಿಂತುನಕಾಸಿ, ಮಿಯಾ
ತುಮ್ಮಾ ಸಾಂಗುಚೆ ಜಾಲ್ಯಾರ್ ಹ್ಯಾ ಗುಂಡ್ಯಾತ್ನಾಬಿ ಅಬ್ರಾಹಾಮಾಕ್
ಪೊರಾ ದಿ ಸರ್ಕಿ ತಾಕತ್ ದೆವಾಕ್ ಹಾಯ್,

10 ಝಾಡಾಚ್ಯಾ ಮುಳಾತ್ ಕುರಾಡ್ ಥವ್ನ್ ಹೊಲ್ಲಿ ಹಾಯ್, ಜೆ
ಖಲೆ ಝಾಡ್ ಬರಿ ಫಳಾ ದಿ ನಾ ತೆ ಹರಿ ಎಕ್ ಝಾಡ್ ಮುಳಾತ್ನಾಚ್
ತೊಡುನ್ ಆಗಿತ್ ಟಾಕುನ್ ಹೊತಾ.

11 ತುಮಿ ಪಾಪ್ ಕರ್ತಲೆ ಸೊಡ್ಲ್ಯಾಶಿ ಮನುನ್ ಎಕ್ ವಳಕ್
ಮನುನ್ ಮಿಯಾ ತುಮ್ಮಾ ಪಾನಿಯಾನ್ ಬಾಲ್ತಿಮ್ ದಿವ್ಲಾ, ಖರೆ
ಮಾಜ್ಯಾ ಮಾನಾ ಅನಿ ಎಕ್ಲೊ ಯೆತಲೊ ಹಾಯ್ ತೊ ಮಾಜ್ಯಾನ್ಚಿ

* 3:3 ಇಸಾಯಿಯಾ 40.3

ಮೋಟೊ, ತೆಚ್ಯಾ ಪಾಯಾತ್ಲಿ ವ್ಹಾನ್ ಕಾಡುಕ್ ಸೈತ್ ಮಿಯಾ ಯೊಗ್ಯ್ ನ್ಹಯ್. ತೊ ತುಮ್ಮಾ ಪವಿತ್ರ್ ಆತ್ಮ್ಯಾನ್ ಅನಿ ಆಗಿನ್ ಬಾಲ್ತಿಮ್ ದಿತಾ.

12 ಅಪ್ಪಾಚೆ ಸುಪ್ಪೆ ತೆನಿ ಹಾತಾತ್ ಧರ್‌ಲ್ಯಾನಾಯ್, ಅನಿ ತೊ ಅಪ್ಪಾಚೆ ಖಿಳ್ಕಾತ್ಲೆ ದಾನೆ ವಾರೆ ದಿವ್ನ್ ಮಾಳ್ ಕರ್‌ತಾ, ಬರೆ ಅಸಲ್ಲೆ ದಾನೆ ತೊ ಅಪ್ಪಾಚ್ಯಾ ತಟ್ಪ್ಯಾತ್ ಭರುನ್ ಥವ್ತಾ, ಅನಿ ಜೊಳ್ಳೆ ಕನ್ನಾಬಿ ಇಜಿನಸಲ್ಲಾ ಆಗಿತ್ ಫಾಲುನ್ ಜಾಳ್ತಾ.

ಜೆಜುಚೆ ಬಾಲ್ತಿಮ್

ಮಾರ್ಕ್ 1:9-11; ಲುಕ್ 3:21-22

13 ತ್ಯಾ ಎಳಾರ್ ಜೆಜು ಗಾಲಿಲಿಯಾ ಪ್ರಾಂತ್ಯಾತ್ಲಾ ಜೊರ್ದಾನ್ ನ್ಹಯ್‌ಕೆ ಜುಂವಾವಾಕ್ ಬಾಲ್ತಿಮ್ ಘೆವ್ನ್ ಮನುನ್ ಯೆಲೊ.

14 ಖರೆ “ಮಿಯಾ ತುಜೆಕ್ ಬಾಲ್ತಿಮ್ ಘೆವ್ನ್ ಪಾಜೆ, ಅನಿ ತಿಯಾ ಮಾಜ್ಯಾ ಹಾತಾನಿ ಬಾಲ್ತಿಮ್ ಘೆತಲೆ ಕಶೆ?” ಮನುನ್ ಜುವಾಂವ್ ಜೆಜುಕ್ ಅಡ್ವಲಾಗಲ್ಲೊ.

15 ತನ್ನಾ ಜೆಜುನ್ “ಅತ್ತಾ ಸದ್ವ್ಯಾಕ್ ಕಶೆ ಹಾಯ್ ತಸೆಚ್ ರ್‌ಹಾಂವ್ಚಿ ಕಶ್ಯಾಕ್ ಮಟ್ಲ್ಯಾರ್ ಅಶೆ ರ್‌ಹಾಲ್ಯಾರುಚ್ ದೆವಾನ್ ಕಾಯ್ ಕರುಚೆ ಮನುನ್ ಯವಜ್ವಾನಾಯ್ ತೆ ಅಮಿ ಕರುಕ್ ಹೊತಾ.” ಮಟ್ಲ್ಯಾನ್. ತನ್ನಾ ಜುವಾಂವ್ ಜೆಜುಕ್ ಬಾಲ್ತಿಮ್ ದಿವ್ನ್ ತಯಾರ್ ಹೊಲೊ.

16 ಜೆಜು ಬಾಲ್ತಿಮ್ ಘೆವ್ನ್ ಪಾನಿಯಾತ್ಲಾ ವೈರ್ ಉಟುನ್ ಇಬೆ ಹೊತ್ಯಾ ತನ್ನಾ ಮಳಬ್ ಉಗಡ್ಲ್ಯಾ ಸರ್ಕೊ ಹೊಲೊ ಅನಿ ಪವಿತ್ರ್ ಆತ್ಮೊ ಪಾರಿವಾಳಾಚ್ಯಾ ರುಪಾರ್ ಅಪ್ಪಾ ವರ್‌ತಿ ಉತ್ರನ್ ಯೆತಲೊ ಜೆಜುನ್ ಬಗಟ್ಲ್ಯಾನ್.

17 ಅನಿ “ಹ್ಯೊ ಮಾಜೊ ಅಪುರ್‌ಬಾಯೆಚೊ ಲೆಕ್ ಹೆಚ್ಯಾಸಾಟ್ಲೆ ಮಾಕಾ ಲೈ ಕುಶಿ ಹಾಯ್.” ಮನುನ್ ಮಳ್ಬಾತ್ಲಾ ಎಕ್ ಧನ್ ಆಯ್ಕೊ ಯೆಲೊ.

4

ಸೈತಾನ್ ಜೆಜುಚಿ ಪರಿಕ್ಷಾ ಕರ್ತಾ

ಮಾರ್ಕ್ 1:12-13; ಲುಕ್ 4:1-13

1 ಗಿರೊ ಪರಿಕ್ಷಾ ಕರುಕ್ ಮನುನ್ ಪವಿತ್ರ್ ಆತ್ಮ್ಯಾನ್ ಜೆಜುಕ್ ಡಂಗ್ಲಿತ್ ಘೆವ್ನ್ ಗೆಲ್ಯಾನ್.

2 ಚಾಳಿಸ್ ದಿಸಾ ಅನಿ ಚಾಳಿಸ್ ರ್ಹಾತಾ ಉಪ್ಪಾಸಿ ರಾವ್ನ್ ಹೊಲ್ಲ್ಯಾ ಮಾನಾ ಜೆಜುಕ್ ಲೈಭುಕ್ ಲಾಗಲ್ಲಿ.

3 ತನ್ನಾ ಸೈತಾನ್ ಜೆಜುಚಿ ಪರಿಕ್ಷಾ ಕರುಕ್ ಮನುನ್ ತೆಚೆಕ್ಡೆ ಯೆಲೆ ಅನಿ “ತಿಯಾ ದೆವಾಚೊ ಲೆಕ್ ಹೊಲ್ಯಾರ್ ಹ್ಯಾ ಗುಂಡ್ಯಾಕ್ಚಿ ಭಾಕ್ರಿಯಾ ಹೊವ್ನ್ ಹುಕುಮ್ ದಿ.*” ಮನುನ್ ಸಾಂಗುಕ್ಲಾಗ್ಲೆ.

4 ಖರೆ ಜೆಜುನ್, “ಪವಿತ್ರ್ ಪುಸ್ತಕ್ ಸಾಂಗ್ತಾ, ಮಾನುಸ್ ಖಾಲಿ ಭಾಕ್ರಿ ವೈನಾ ಎವ್ಡೆಚ್ ಜಿವನ್ ಕರಿನಾ, ಖರೆ ದೆವಾನ್ ಬೊಲಲ್ಲ್ಯಾ ಹರಿವಕ್ ಗೊಸ್ವಿಯಾಂಚ್ಯಾ ವೈನಾ ತೊ ಜಿವನ್ ಕರ್ತಾ.” ಮನುನ್ ಜಬಾಬ್ ದಿಲ್ಯಾನ್.

5 ತನ್ನಾ ಗಿರೊ ಜೆಜುಕ್ ಪವಿತ್ರ್ ಶಾರ್ ಜೆರುಜಲೆಮಾಕ್ ಘೆವ್ನ್ ಗೆಲ್ಯಾನ್, ಅನಿ ದೆವಾಚ್ಯಾ ಗುಡಿಚ್ಯಾ ಎಗ್ಡಮ್ ವೈಲ್ಯಾ ಜಾಗ್ಯಾ ವರ್ತಿ ನ್ಹೆಲ್ಯಾನ್.

6 ಅನಿ ತೆಕಾ ತಿಯಾ ದೆವಾಚೊ ಲೆಕ್ ಜಾಲ್ಯಾರ್, ಹಿತ್ನಾ ಖಾಲ್ತಿ ಹುಡಿ ಮಾರ್, ಪವಿತ್ರ್ ಪುಸ್ತಕ್ ಸಾಂಗ್ತಾ,

ದೆವ್ ಅಪ್ಪಾಚ್ಯಾ ದುತಾಕ್ಚಿ ಹುಕುಮ್ ದಿತಾ; ತುಜೆ ತಳ್‌ಪಾಯ್ ಸೈತ್

ಗುಂಡ್ಯಾಕ್ಚಿ ಅಧಿ ನಸಿ ಸರ್ಕೆ ತೆನಿ ಅಪ್ಪಾಚ್ಯಾ ಹಾತಾನಿ ತುಕಾ ಉಕ್ಲನ್ ಧರ್‌ತ್ಯಾತ್.†

7 ತನ್ನಾ ಜೆಜುನ್, “ಖರೆ ಪವಿತ್ರ್ ಪುಸ್ತಕ್, ಸರ್ವೆಸ್ವರಾಚಿ ತುಜ್ಯಾ ದೆವಾಚಿ ಪರಿಕ್ಷಾ ಕರುನಕೊ ಮನುನ್ ಸಾಂಗ್ತಾ”,‡ ಮನುನ್ ಜಬಾಬ್ ದಿಲ್ಯಾನ್.

* 4:3 ದ್ವಿತೀಯಮ್ 8.3 † 4:6 ಕಿರ್ತನ್ 9.11,12 ‡ 4:7 ದ್ವಿತೀಯಮ್ 6.14

8 ತನ್ನಾ ಸೈತಾನಾನ್ ಜೆಜುಕ್ ಎಕ್ ಲೈ ಮೊಟ್ಯಾ ಮಡ್ಡಿ ವರ್ತಿ ಘೆವ್ನ್ ಗೆಲ್ಯಾನ್, ಅನಿ ದುನಿಯಾತ್ಲ್ಯಾ ಸಗ್ಳ್ಯಾ ರಾಜಾಂಚೊ ವೈಭವ್ ದಾಕ್ಟಲ್ಯಾನ್.

9 ಅನಿ, “ತಿಯಾ ಡೊಗ್ಲಾ ಘಾಲುನ್ ಮಾಜ್ಯಾ ಪಾಯಾ ಪಡ್ಲ್ಯಾರ್, ಹೆ ಸಗ್ಳೆ ಮಿಯಾ ತುಕಾ ದಿತಾ” ಮನುನ್ ಸೈತಾನಾನ್ ಮಟ್ಲ್ಯಾನ್.

10 ತನ್ನಾ ಜೆಜುನ್, “ಸೈತಾನಾ ಮಾಜ್ಯಾಕ್ಲಾ ಧುರ್ ಜಾ, ಪವಿತ್ ಪ್ರಸ್ತಕ್ ಸಾಂಗ್ತಾ, ಸರ್ವೆಸ್ವರಾ ತುಜ್ಯಾ ದೆವಾಚೆ ಎಕ್ಲ್ಯಾಚಿಚ್ ಪಾಯ್ ಪಡ್, ಅನಿ ತೆಚಿ ಎಕ್ಲ್ಯಾಚಿಚ್ ಸೆವಾ ಕರ್.”⁵ ಮಟ್ಲ್ಯಾನ್.

11 ತನ್ನಾ ಗಿರೊ ಜೆಜುಕ್ ಸೊಡುನ್ ಗೆಲೊ; ತನ್ನಾ ದೆವಾಚಿ ದುತಾ ಯೆಲಿ, ಅನಿ ತೆಚಿ ಮಜತ್ ಕರ್ಲ್ಯಾನಿ.

ಜೆಜು ಗಾಲಿಲಿಯಾ ಪ್ರಾಂತ್ಯಾತ್ ತೆಚಿ ಕಾಮಾ ಸುರು ಕರ್ತಾ

ಮಾರ್ಕ್ 1:14-15; ಲುಕ್ 4:14-15

12 ಜೆಜುನ್ ಜುವಾಂವಾಕ್ ಬಂಧಿಖಾನ್ಯಾತ್ ಘಾಟ್ಲ್ಯಾನಿ ಮನ್ತಲೆ ಆಯಿಕ್ಲ್ಯಾನ್, ತನ್ನಾ ಜೆಜು ಗಾಲಿಲಿಯಾ ಪ್ರಾಂತ್ಯಾಕ್ ಗೆಲೊ.

13 ತೊ ನಜರೆತ್ ಮನ್ತಲ್ಯಾ ಗಾಂವಾತ್ ರ್ಹಾವ್ಕ್ ನಾ. ತೊ ಗಾಲಿಲಿಯಾ ಸಮುಂದರಾಚ್ಯಾ ಜಗೊಳ್ ಹೊತ್ಯಾ ಜಬುಲುನ್ ಅನಿ ನಫ್ತಾಲಿ ಮನ್ತಲ್ಯಾ ಪ್ರಾಂತ್ಯಾತ್ ಹೊತ್ಯಾ ಕಫರ್ನಾವ್ ಮನ್ತಲ್ಯಾ ಮೊಟ್ಯಾ ಗಾಂವಾತ್ ಜಾವ್ನ್ ರ್ಹಾಲೊ.

14 ಅಶೆ ಇಸಾಯಿಯಾ ಪ್ರವಾದ್ಯಾನ್ ಸಾಂಗಲ್ಲೆ ಖರೆ ಹೊಲೆ.

15 “ಸಮುಂದರಾಚ್ಯಾ ರಸ್ತಾ ವರ್ತಿ ಜೊರ್ದಾನ್ ನ್ಹಯ್ಚ್ಯಾ ತಿಕ್ಲಲ್ಯಾ ಬಾಬುಕ್ ಹೊತ್ಯಾ ಜಬುಲುನ್ ಅನಿ ನಫ್ತಾಲಿಚ್ಯಾ ಪ್ರಾಂತ್ಯಾ

ಜುದೆವ್ ನ್ಹಯ್ ಹೊತ್ಯಾ ಲೊಕಾಂಚ್ಯಾ ಗಾಲಿಲಿಯಾ!

16 ಕಾಳ್ಕಾತ್ ಜಿವನ್ ಕರ್ತಲ್ಯಾ ಲೊಕಾನಿ ಎಕ್ ಮೊಟೊ ಉಜ್ವೊಡ್ ಬಗಟ್ಲ್ಯಾನಿ,

ಮರ್ನಾಚ್ಯಾ ಕಾಳ್ಕಾತ್ ಜಿವನ್ ಕರ್ತಲ್ಯಾ ಲೊಕಾಂಚ್ಯಾ

ವರತಿ ಉಜ್ವಿಡ್ ಫಾಕೊ”. *

17 ತನ್ನಾಚ್ಯಾನ್ ಜೆಜು ಬರಿ ಖಬರ್ ಸಾಂಗುಕ್‌ಲಾಲೊ. ಅನಿ, “ತುಮ್ಚೆ ಪಾಪಾಚೆ ಜಿವನ್ ಸೊಡಾ, ಸರ್ಗಾಚೊ ರಾಜ್ ಜಗೊಳ್ ಯೆವ್ನ್ ಪಾವ್ಲಾ” ಮನುನ್ ಸಾಂಗುಕ್‌ಲಾಲೊ.

ಜೆಜು ಚಾರ್ ಜಾನಾ ಮಾಸೊಳ್ಕಾ ಧರ್‌ತಲ್ಯಾಕ್ಚಿ ಬಿಲ್ವತಾ
ಮಾರ್ಕ್ 1:16-20; ಲುಕ್ 5:1-11

18 ಅಶೆ ಜೆಜು ಗಾಲಿಲಿಯಾ ಸಮುಂದರಾಚ್ಯಾ ದಂಡೆನ್ ಚಲುನ್ಗತ್ ಜಾತಾನಾ, ಮಾಸೊಳ್ಕಾ ಧರ್‌ತಲೆ ಕಾಮ್ ಕರ್‌ತಲ್ಯಾ ದೊಗೆ ಜಾನಾ ಭಾವಾಕ್ಚಿ ಪೆದ್ರು ಮನ್ತಲ್ಯಾ ಸಿಮಾವಾಕ್, ಅನಿ ತೆಚ್ಯಾ ಭಾವಾಕ್ ಅಂದ್ರುಕ್ ತೆನಿ ಬಗಟ್ಲಾನ್. ತೆನಿ ಸಮುಂದರಾತ್ ಜಾಳೆ ಫಾಲುನ್ ಮಾಸೊಳ್ಕಾ ಧರುಲಾಗಲ್ಲ್ಯಾನಿ.

19 ಜೆಜುನ್ ತೆಂಕಾ, “ಮಾಜ್ಯಾ ವಾಂಗ್ಡಾ ಯೆವಾ, ಮಿಯಾ ತುಮ್ಚಾ ಮಾನ್ಸಾಕ್ಚಿ ದೆವಾಚ್ಯಾ ರಾಜಾಕ್ಚೆ ಹಾನ್ತಲೆ ಕಶೆ ಮನುನ್ ಶಿಕ್ವತಾ.” ಮಟ್ಲಾನ್.

20 ತನ್ನಾಚ್ ಸಿಮಾವಾನ್ ಅನಿ ಆಂದ್ರುನ್ ತೆಂಚಿ ಜಾಳಿ ಧೈಚ್ ಸೊಡ್ಲಾನಿ ಅನಿ ಜೆಜುಚ್ಯಾ ವಾಂಗ್ಡಾ ಗೆಲ್ಯಾನಿ.

21 ತೊ ಅನಿ ಉಲ್ಲೆ ಫಿಡೆ ಗೆಲೊ, ಧೈ ಜೆಬೆದೆವಾಚಿ ಪೊರಾ ಜಾಕೊಬ್ ಅನಿ ಜುವಾಂವ್ ಮನ್ತಲೆ ದೊಗೆ ಜಾನಾ ಭಾವ್-ಭಾವ್ ತೆಕಾ ದಿಸ್ಲೆ ತೆನಿ ಥೊನಿತ್ ಬಸುನ್ ಅಪ್ಪಾಚೊ ಬಾಬಾ ಜೆಬೆದೆವಾಚ್ಯಾ ವಾಂಗ್ಡಾ ಅಪ್ಪಾಚಿ ಜಾಳಿ ಸಮಾ ಕರುಕ್ ಲಾಗಲ್ಲ್ಯಾನಿ, ಜೆಜುನ್ ತೆಂಕಾ ಬಿಲ್ವಲ್ಯಾನ್,

22 ತನ್ನಾ ತಾಬೊಡ್ತೊಬ್ ತೆನಿ ಥೊನ್ ಅನಿ ಬಾಬಾಕ್ ಧೈಚ್ ಸೊಡ್ಲಾನಿ ಅನಿ ಜೆಜುಚ್ಯಾ ವಾಂಗ್ಡಾ ಗೆಲ್ಯಾನಿ.

ಜೆಜು ಬರಿ ಖಬರ್ ಸಾಂಗ್ತಾ ಅನಿ ಗುನ್ ಕರ್‌ತಾ
ಲುಕ್ 6:17-19

* 4:16 ಇಸಾ 9.1,2

23 ಜೆಜು ದೆವಾಚ್ಯಾ ರಾಜಾಚಿ ಬರಿ ಖಬರ್ ಸಾಂಗಿತ್, ಸಿನಾಗೊಗಾತ್ಲಿ ಶಿಕ್ವುನೆತ್, ಅನಿ ಸಗ್ಳ್ಯಾ ಥರಿಚಿ ರೊಗಾ ಅಸಲ್ಲ್ಯಾಚ್ಚಿ ಅನಿ ಸಿಕ್ ಅಸಲ್ಲ್ಯಾಚ್ಚಿ ಗುನ್ ಕರಿತ್ ಸಗ್ಳ್ಯಾ ಗಾಲಿಲಿಯಾ ಪ್ರಾಂತ್ಯಾತ್ ಗೆಲೊ.

24 ಜೆಜುಚ್ಯಾ ವಿಶಯಾತ್ಲಿ ಖಬರ್ ಸಿರಿಯಾ ಮನ್ತಲ್ಯಾ ದೆಶಾತ್ ಸಗ್ಳ್ಯಾಕ್ ಫರ್ಗಟ್ಲಿ ತಸೆ ಮನುನ್ ತ್ಯಾ ಲೊಕಾನಿ ಸಗ್ಳ್ಯಾ ಅರಾಮ್ ನಸಲ್ಲ್ಯಾಚ್ಚಿ ಸಗ್ಳ್ಯಾ ಥರಿಚ್ಯಾ ರೊಗಾನಿ, ಅನಿ ದುಕ್ವಾನಿ ತರಾಸ್ ಕರುನ್ ಘೆತಲ್ಯಾಚ್ಚಿ; ಗಿರೊಲಾಗಲ್ಲ್ಯಾ ಲೊಕಾಚ್ಚಿ ಫೆಪ್ರೆ ಯೆತಲೊ ರೊಗ್ ಹೊತ್ವಾಚ್ಚಿ ಅನಿ ಆರಮಾರಲ್ಲ್ಯಾಚ್ಚಿ ತೆಚೆಕ್ಡೆ ಘೆವ್ನ್ ಯೆಲ್ಯಾನಿ, ಅನಿ ಜೆಜುನ್ ತೆಂಕಾ ಸಗ್ಳ್ಯಾಚ್ಚಿ ಗುನ್ ಕರ್ಲ್ಯಾನ್.

25 ಗಾಲಿಲಿಯಾತ್ಲ್ಯಾ ಧಾ ಶಾರಾನಿತ್ಲ್ಯಾ ಜೆರುಜಲೆಮಾತ್ಲ್ಯಾ ಜುದೆಯಾತ್ಲ್ಯಾ ಜೊರ್ದಾನ್ ನ್ಹಯ್ಚ್ಯಾ ತಿಕ್ವುಲ್ಯಾ ಬಾಜುಚ್ಯಾ ಜಾಗ್ಯಾತ್ಲ್ಯಾ ಯೆಲ್ಲ್ಯಾ ಲೊಕಾಂಚೊ ಮೊಟೊ ತಾಂಡೊ ಜೆಜುಚ್ಯಾ ಘಾಟ್ವಾ ಹೊತ್ತೆ.

5

ಮಡ್ಡಿ ವಯ್ಲೆ ಶಿಕಾಪ್

1 ಜೆಜುನ್ ಲೊಕಾಂಚ್ಯಾ ತಾಂಡ್ಯಾಚ್ಚಿ ಬಗಟ್ಲ್ಯಾನ್ ಅನಿ ತೊ ಏಕ್ ಬಾರಿಕ್ಲಾ ಮಡ್ಡಿ ವರ್ತಿ ಚಡ್ಲೊ ಅನಿ ಥೈ ಬಸ್ಲೊ. ತೆಚಿ ಶಿಸಾ ತೆಚ್ಯಾ ಭೊತ್ಯಾನಿ ಯೆವ್ನ್ ಗೊಳಾ ಹೊಲಿ.

2 ತನ್ನಾ ತೆನಿ ತೆಂಕಾ ಶಿಕ್ವುಕ್ ಚಾಲು ಕರ್ಲ್ಯಾನ್

ಖರೊ ಸುಖ್

ಲುಕ್ 6:20-23

3 “ಜೆ ಕೊನಾಕ್ ಅಪ್ಲಿ ಆತ್ಮಿಕ್ ರಿತಿನ್ ಗರಿಬ್ ಹಾತ್ ಮನುನ್ ಗೊತ್ತ್ ಹಾಯ್ ತೆನಿ ಸುಖಿ;

ಸರ್ಗಾಚೆ ರಾಜ್ ತೆಂಚೆಚ್!

4 ಜೆ ಕೊನ್ ತರಾಸಾತ್ ಹಾತ್ ತೆನಿ ಕವ್ಡೆ ಸುಖಿ;

ದೆವುಚ್ ತೆಂಕಾ ಸಮಾದಾನ್ ಕರ್ತಾ.

5 ಜೆ ಕೊನ್ ಖಾಲ್ತಿ ಹೊವ್ನ್ ಹಾತ್ ತೆನಿ ಕವ್ಡೆ ಸುಖಿ;

ದೆವಾನ್ ತೆಂಕಾ ದಿತಾ ಮನುನ್ ಗೊಸ್ತ್ ದಿಲ್ಲೆ ತೆನಿ ಘೆತ್ಯಾತ್!

6 ದೆವಾಕ್ ಕಾಯ್ ಪಾಜೆ ತೆ ಕರ್ತಲೆಚ್ ಅಪ್ಪಾಚಿ ಮೊಟೆ ಆಶಾ ಕರುನ್
ಘೆಟಲಿ ಲೊಕಾ ಕವ್ಡಿ ಸುಖಿ;
ದೆವ್ ತೆಂಚಿ ಸಗ್ಳಿ ಆಶಾ ಪುರಾ ಹೊಯ್ ಸರ್ಕೆ ಕರ್ತಾ!

7 ದುಸ್ರ್ಯಾಂಚ್ಯಾ ವರ್ತಿ ದಯಾ ದಾಕ್ಟತಲಿ ಲೊಕಾ ಕವ್ಡಿ ಸುಖಿ;
ದೆವ್ ತೆಂಚಿ ದಯಾ ಕರ್ತಾ!

8 ಬರ್ಯಾ ಮನಾಚಿ ಲೊಕಾ ಕವ್ಡಿ ಸುಖಿ;
ತೆನಿ ದೆವಾಕ್ ಬಗ್ಚಾತ್!

9 ಸಮಾದಾನ್ ಹಾನುಸಾಟ್ಲಿ ರಾಬ್ತಲಿ ಲೊಕಾ ಕವ್ಡಿ ಸುಖಿ;
ದೆವ್ ತೆಂಕಾ ಅಪ್ಪಾಚಿ ಪೊರಾ ಮನುನ್ ಬಲ್ವತಾ!

10 ದೆವಾಕ್ ಕಾಯ್ ಪಾಜೆ ತೆ ಕರಲ್ಲ್ಯಾಸಾಟಿ ದುಸ್ರ್ಯಾನ್ ದಿಲ್ಲೊ ತರಾಸ್
ಸೊಸ್ತಲಿ ಲೊಕಾ ಕವ್ಡಿ ಸುಖಿ;
ಸರ್ಗಾಚೊ ರಾಜ್ ತೆಂಚೊಚ್!

11 “ತುಮಿ ಮಾಜೆ ವಾಂಗ್ಡಿ ಮನುನ್ ಲೊಕಾನಿ ತುಮ್ಕಾ ತರಾಸ್
ದಿಲ್ಯಾರ್, ಬುರ್ಶ್ಯಾ-ಬುರ್ಶ್ಯಾ ರ್ಹುಟ್ಕಾ ಗೊಸ್ವಿಯಾ ತುಮ್ಚ್ಯಾ ವಿರೊದ್
ಬೊಲ್ಲ್ಯಾರ್, ತುಮ್ಚಿ ಮರ್ಯಾದ್ ಕಾಡ್ಲ್ಯಾರ್, ತುಮಿ ಕವ್ಡೆ ಸುಖಿ.

12 ಕುಸಿ ಹೊವಾ ಅನಿ ಸಂತೊಸಾನ್ ರ್ಹಾವಾ, ಸರ್ಗಾತ್ ತುಮ್ಕಾ
ಮೊಟೆ ಭೊಮಾನ್ ತಯಾರ್ ಕರುನ್ ಥವಲ್ಲೆ ಹಾಯ್. ತುಮ್ಚ್ಯಾನ್ಚಿ
ಅದ್ಡಿ ಜಿವನ್ ಕರಲ್ಲ್ಯಾ ಪ್ರವಾದ್ಯಾಕ್ಶಿಬಿ ಲೊಕಾನಿ ಅಸೊಚ್ ತರಾಸ್
ದಿಲ್ಯಾನಾತ್ .

ಮಿಟ್ಣ್ ಅನಿ ಉಜ್ವೊಡ್

ಮಾರ್ಕ್ 9:50; ಲುಕ್ 14:34-35

13 “ತುಮಿ ಜಗಾಚ್ಯಾ ಲೊಕಾಕ್ ಮಿಟ್ಣ್ ಹೊತ್ಪಾ ಬಾಸೆನ್, ಖರೆ
ಮಿಟ್ಣಾನ್ ಅಪ್ಪಾಚಿ ರುಚಿ ಕಳ್ಡನ್ ಘೆಟ್ಲಾನ್ ತರ್ ತೆಕಾ ಅನಿ ಪರ್ತುನ್
ರುಚಿ ಯೈಸರ್ಕೆ ಕರುಕ್ ಹೊಯ್ನಾ. ತನ್ನಾ ತೆಕಾ ಕಾಯ್ ಕಿಮ್ತತ್
ರ್ಹಾಯ್ನಾ. ತೆಚೆಸಾಟ್ಲಿ ತೆ ಭಾಯ್ರ್ ಟಾಕ್ಚಾತ್ ಅನಿ ಲೊಕಾ ತೆ
ತುಡ್ಪುನೆತ್ ಫಿರುನ್ ಖೆಲ್ತಾತ್.”

14 “ತುಮಿ ಸಗ್ಳ್ಯಾ ಜಗಾಚ್ಯಾ ಲೊಕಾಕ್ಲಿ ಉಜ್ವೊಡ್ ಅಸ್ಲ್ಯಾ ಬಾಸೆನ್. ಎಕ್ ಮಡ್ಡಿ ವರ್ತಿ ಭಾಂದಲ್ಲೆ ಮೊಟೆ ಗಾಂವ್ ನಿಪುನ್ ರ್ಹಾವ್ಕ್ ಹೊಯ್ನಾ.

15 ಕೊನ್ನಿ ದಿವೊ ಪೆಟ್ಟುನ್ ಭೊಗುನ್ಯಾಚ್ಯಾ ಬುಡಿ ಥೈನಾ; ಘರಾತ್ಲ್ಯಾ ಸಗ್ಳ್ಯಾಕ್ಲಿ ಉಜ್ವೊಡ್ ದಿವ್ಕ್ ಮನುನ್ ದಿವೊ ಥವ್ತಲ್ಯಾ ಜಾಗ್ಯಾರ್ ವೈರ್ ಥವ್ತಾ.

16 ತಸೊಚ್ ತುಮ್ಚೊ ಉಜ್ವೊಡ್ಲಿ ಲೊಕಾಂಚ್ಯಾ ಇದ್ರಾಕ್ ಪೆಟುಂದಿ. ಅಶೆ ತುಮಿ ಕರ್ತಲಿ ಬರಿ ಕಾಮಾ ಬಗುನ್ ತೆನಿ ದೆವಾಕ್ ಸರ್ಗಾ ವೈಲ್ಯಾ ತುಮ್ಚ್ಯಾ ಬಾಬಾಕ್ ಹೊಗ್ಳುಂದಿತ್”.

ಮೊಯ್ಜೆಚ್ಯಾ ಖಾಯ್ಲ್ಯಾಂಚ್ಯಾ ವಿಶಯಾತ್ ಶಿಕಾಪ್

17 ಮಿಯಾ ಮೊಯ್ಜೆನ್ ದಿಲ್ಲೆ ಖಾಯ್ಲೆ ಹೊಂವ್ಡಿ ಪ್ರವಾದ್ಯಾನಿ ಶಿಕ್ವಲ್ಲೆ ಹೊಂವ್ಡಿ ಕಾಡುನ್ ಟಾಕುಕ್ ಯೆಲಾ ಮನುನ್ ಯವ್ಜನಕಾಶಿ. ಮಿಯಾ ತೆ ಕಾಡುನ್ ಟಾಕುಕ್ ಯೆವ್ಕ್ ನಾ ತೆನಿ ಶಿಕ್ವಲ್ಲೆ ಸಗ್ಳೆ ಪುರಾ ಕರುಕ್ ಮನುನ್ ಯೆಲಾ.

18 ಮಿಯಾ ತುಮ್ಚಾ ಖರೆಚ್ ಸಾಂಗ್ತಾ, ಕವ್ಡೆ ಪತರ್ ಜಗ್ ಅನಿ ಸರ್ಗ್ ಹಾಯ್, ತವ್ಡೆ ಪತರ್ ಮೊಯ್ಜೆಚ್ಯಾ ಖಾಯ್ಲ್ಯಾನಿತ್ಲೆ ಎಕ್ ಅಕ್ಸಾರ್ ಹೊಂವ್ಡಿ ಎಕ್ ಟಿಕ್ಸೊ ಹೊಂವ್ಡಿ ಪುಸುನ್ ಜಾಯ್ ನಸ್ತಾನಾ ತೆನಿ ಸಾಂಗ್ಲೆ ಸಗ್ಳೆ ಪುರಾ ಹೊತಾ.

19 ತಸೆ ಮನುನ್, ಜೆ ಕೊನ್ ಹ್ಯಾತುರ್ಲೊ ಎಕ್ ಎಗ್ಡಮ್ ಬಾರಿಕ್ಲೊ ಖಾಯ್ಲೆಬಿ ಮೊಡ್ತಾ, ಅನಿ ಖಾಯ್ಲೆ ಮೊಡುಕ್ ದುಸ್ರ್ಯಾಕ್ಲಿ ಶಿಕ್ವತಾ ತೆಕಾ ಸರ್ಗಾಚ್ಯಾ ರಾಜಾತ್ ಎಗ್ಡಮ್ ಕಿಳ್ ಮನುನ್ ಲೆಕ್ ಕರ್ತಾತ್. ಅನಿ ಜೆ ಕೊನ್ ಖಾಯ್ಲೆ ಬರೆ ಕರುನ್ ಪಾಳ್ತಾ, ಅನಿ ದುಸ್ರ್ಯಾಕ್ಲಿಬಿ ಪಾಳುಕ್ ಶಿಕ್ವತಾ ತೊ ಸರ್ಗಾಚ್ಯಾ ರಾಜಾತ್ ಲೈ ಮೊಟೊ ಹೊವ್ನ್ ರ್ಹಾತಾ.

20 ಮಿಯಾ ತುಮ್ಚಾ ಸಾಂಗ್ತಲೆ ಕಾಯ್ ಮಟ್ಲ್ಯಾರ್, ದೆವಾಕ್ ಕಾಯ್ ಪಾಜೆ ತೆ ಖಾಯ್ಲೆ ಶಿಕ್ವತಲ್ಯಾಂಚ್ಯಾ ಅನಿ ಫಾರಿಜೆವಾಂವಾಚ್ಯಾನ್ಕಿ ಬರೆ ತುಮಿ ಕರ್ಲ್ಯಾ ಸಿವಾಯ್ ಸರ್ಗಾಚ್ಯಾ ರಾಜಾತ್ ತುಮ್ಚಾ ಗುಸುಕ್ ಹೊಯ್ನಾ.

ರಾಗಾಚ್ಯಾ ವಿಶಯಾತ್ ಶಿಕಾಪ್

21 ಅದ್ಲಿ ಲೊಕಾ “ಜಿವಾನಿ ಮಾರುಚೆ ನ್ಹಯ್” ಮನುನ್ ಸಾಂಗ್ಲೆಲೆ ತುಮಿ ಆಯಿಕ್ಲ್ಯಾಶಿ, ತಸೆ ಕರಲ್ಲ್ಯಾಕ್ ಝಡ್ಡಿ ಕರುಕ್ ಘೆವ್ನ್ಯೆ ಯೆವ್ಚೆ,

22 ಖರೆ ಅತ್ತಾ ಮಿಯಾ ತುಮ್ಕಾ ಸಾಂಗ್ತಾ: ಜೊ ಕೊನ್ ಅಪ್ಪಾಚ್ಯಾ ಭಾವಾಚ್ಯಾ ವರ್ತಿ ರಾಗಾನ್ ಹಾಯ್, ತೆಕಾ ಇಚಾರ್ನಿ ಕರುಕ್ ಘೆವ್ನ್ಯೆ ಯೆವ್ಚೆ, ಜೊ ಕೊನ್ ಅಪ್ಪಾಚ್ಯಾ ಭಾವಾಕ್ ತಿಯಾ ಕಾಯ್ ಕಾಮಾಕ್ ಯೆಯ್ ನಸಲ್ಲೊ! ಮನುನ್ ಬಲ್ವತಾ ತೆಕಾ ಜುದೆವ್ ಲೊಕಾಂಚ್ಯಾ ನ್ಯಾಯ್ ಕರ್ತಲ್ಯಾ ಲೊಕಾಂಚ್ಯಾ ಮದ್ದಿ ಹಾನುನ್ ಇಬೆ ಕರುಚೆ, ಅನಿ ಜೊ ಕೊನ್ ಅಪ್ಪಾಚ್ಯಾ ಭಾವಾಕ್ ಕಸ್ಲಾಬಿ ಫಾಯ್ದಾಕ್ ಯೆಯ್ ನಸಲ್ಲಾ ಪಿಶ್ಯಾ ಮನ್ತಾ ತೊ ನರ್ಕಾಚ್ಯಾ ಭಯಾನಕ್ ಆಗಿತ್ ಜಾತಾ.

23 ತೆಚೆಸಾಟ್ಲಿ ತಿಯಾ ದೆವಾಕ್ ಕಾನಿಕ್ ದಿವ್ನ್ ಮನುನ್ ಅಲ್ತಾರಿಕ್ಲೆ ಗೆಲ್ಲಾ ತನ್ನಾ ತುಜ್ಯಾ ಭಾವಾಚ್ಯಾ ವಿರೊದ್ ಕಾಯ್ತರ್ ಹಾಯ್ ಮನುನ್ ತುಕಾ ಯಾದ್ ಯೆಲ್ತಾರ್,

24 ತುಜಿ ಕಾನಿಕ್ ಧೈಚ್ ಅಲ್ತಾರಿಕ್ಲೆ ಸೊಡ್ ಅನಿ ತುಜ್ಯಾ ಭಾವಾಕ್ಲೆ ಜಾ ಅನಿ ತೆಚೆ ವಾಂಗ್ಡಾ ಎಕ್ ಹೊ ಅನಿ ಪರ್ತುನ್ ಯೆವ್ನ್ ತುಜಿ ಕಾನಿಕ್ ದೆವಾಕ್ ದಿ.

25 “ಕೊನ್ ತರ್ ತುಜ್ಯಾ ವಿರೊದ್ ಪಿಯಾರ್ ದಿವ್ನ್ ತುಕಾ ನ್ಯಾಯ್ ಕರ್ತಲ್ಯಾ ಜಾಗ್ಯಾಕ್ ಘೆವ್ನ್ ಜವ್ಜಾ ಅದ್ಲಿಚ್ ತೆಚ್ಯಾಕ್ ರಾಜಿ ಹೊ. ಎಗ್ಡಾ ತಿಯಾ ನ್ಯಾಯ್ ಕರ್ತಲ್ಯಾ ಜಾಗ್ಯಾಕ್ ಜಾವ್ನ್ ಪಾವ್ಲೆ ತರ್, ತೊ ತುಕಾ ನ್ಯಾಯ್ ಕರ್ತಲ್ಯಾ ಮಾನ್ಸಾಚ್ಯಾ ಹಾತಿತ್ ದಿತಾ, ಅನಿ ತೊ ತುಕಾ ಅದಿಕಾರ್‌ಯಾಂಚ್ಯಾ ಹಾತಿತ್ ದಿತಾ, ಅನಿ ತುಕಾ ಬಂದಿಖಾನ್ಯಾತ್ ಫಾಲ್ತಾತ್.”

26 ಮಿಯಾ ತುಮ್ಕಾ ಖರೆಚ್ ಸಾಂಗ್ತಾ, ತುಜ್ಯಾ ದಂಡಾಚೊ ಎಕ್-ಎಕ್ ಪೈಸೊ ಸೈತ್ ಭರುನ್ ಹೊಯ್ ಪತರ್ ತಿಯಾ ಧೈಚ್ ರ್‌ಹಾತೆಯ್.

ವೈಬಿಚಾರಾಚ್ಯಾ ವಿಶಯಾತ್ ಶಿಕಾಪ್

27 “ವೈಬಿಚಾರ್ ಕರುನಕಾಸಿ” ಮನುನ್ ಸಾಂಗ್ಲೆಲೆ ತುಮಿ ಆಯಿಕ್ಲ್ಯಾಶಿ,

28 ಖರೆ ಮಿಯಾ ತುಮ್ಮಾ ಸಾಂಗ್ತಾ: ಕೊನ್ತರ್ ಎಕ್ಲಾನ್ ಎಕ್ ಬಾಯ್ಕೊಮನ್ನಿಕ್ ಬಗುನ್ ಬುರ್ಶಿ ಆಶಾ ಕಲ್ಯಾರ್, ತೆನಿ ಅಪ್ಪಾಚ್ಯಾ ಮನಾತುಚ್ ತಿಚೆಕ್ ವೆಭಿಚಾರ್ ಕಲ್ಯಾರ್ ಸರ್ಕೆ ಹೊಲೆ.

29 ತುಜೊ ಉಜ್ವಾ ಬಾಜುಚೊ ಡೊಳೊ ತುಕಾ ಪಾಪ್ ಕರುಕ್ ಕಾರನ್ ಹೊತಾ ಜಾಲ್ಯಾರ್, ತೊ ಮೆಟ್ಟುನ್ ಕಾಡ್ ಅನಿ ಧುರ್ ಟಾಕ್. ತುಜೆ ಸಗ್ಳೆ ಆಂಗ್ ನರ್ಕಾತ್ ನ್ಹೆವ್ ಟಾಕ್ತಲ್ಯಾಚ್ಯಾನ್ ತುಜ್ಯಾ ಆಂಗಾಚೊ ಖಲೊಬಿ ಎಕ್ ಭಾಗ್ ನಸ್ತಾನಾ ರ್ಹಾತಲೆ ತುಕಾ ಕವ್ಣೆಕಿ ಬರೆ.

30 ತುಜೊ ಉಜ್ವೊ ಹಾತ್ ತುಕಾ ಪಾಪ್ ಕರುಕ್ ಕಾರನ್ ಹೊತಾ ಜಾಲ್ಯಾರ್, ತೊ ಕಾತ್ಯುನ್ ಕಾಡ್ ಅನಿ ಧುರ್ ನ್ಹೆವ್ ಟಾಕ್. ತುಜೆ ಸಗ್ಳೆ ಆಂಗ್ ನರ್ಕಾತ್ ನ್ಹೆವ್ ಟಾಕ್ತಲ್ಯಾಚ್ಯಾನ್ ತುಜೊ ಎಕ್ ಹಾತ್ ನಸ್ತಾನಾ ರ್ಹಾತಲೆ ತುಕಾ ಕವ್ಣೆಕಿ ಬರೆ.

ನ್ಹವ್ರಾ-ಬಾಯ್ಕೊ ಎಕಾಮೆಕಾಕ್ ಸೊಡ್ತಲ್ಯಾ ವಿಶಯಾತ್ ಶಿಕಾಪ್
ಮಾತೆವ್ 19:9; ಮಾರ್ಕ್ 10:11-12; ಲುಕ್ 16:18

31 ಕೊನ್ ತರ್ ಎಕ್ಲೊ ಅಪ್ಪಾಚ್ಯಾ ಬಾಯ್ಕೊಕ್ ಸೊಡುಚೆ ಜಾಲ್ಯಾರ್ ಸೊಡ್ ಪತ್ತರ್ ಲಿವ್ನ್ ದಿವ್ನ್ ಸೊಡುಕ್ ಹೊತಾ, ಮನುನ್ ಸಾಂಗಲ್ಲೆ ಹಾಯ್.

32 ಖರೆ ಅತ್ತಾ ಮಿಯಾ ತುಮ್ಮಾ ಸಾಂಗ್ತಾ: ಬಾಯ್ಕೊ ವೈಬಿಚಾರಾಚ್ಯಾ ಬುರ್ಶ್ಯಾ ಚಾಲಿತ್ ಪಡಲ್ಲೆ ಸೊಡುನ್ ಅನಿ ಕಸ್ಲಾಬಿ ಕಾರನಾನ್ ಎಕ್ ಘೊಮನ್ನಾನ್ ಅಪ್ಪಾಚ್ಯಾ ಬಾಯ್ಕೊಕ್ ಸೊಡ್ಲಾರ್ ತೊ ತಿ ಬಾಯ್ಕೊಮನುಸ್ ವೈಬಿಚಾರಾಚ್ಯಾ ಬುರ್ಶ್ಯಾಪಾನಾತ್ ಪಡಿ ಸರ್ಕೆ ಕರ್ತಾ. ಜರ್ಕಡತ್ ತಿ ಬಾಯ್ಕೊಮನುಸ್ ಅನಿ ಎಕ್ಲಾಕ್ ಲಗಿನ್ ಹೊಲ್ಯಾರ್ ತಿ ವೈಬಿಚಾರ್ ಕರ್ತಾ ಅನಿ ತಿಕಾ ಲಗಿನ್ ಹೊಲ್ಲೊ ಘೊಮನುಸ್‌ಬಿ ವೈಬಿಚಾರ್ ಕರ್ತಾ.

ಆನ್ ಫಾಲ್ತಲ್ಯಾ ವಿಶಯಾತ್ ಶಿಕಾಪ್

33 “ದಿಲ್ಲಿ ಗೊಸ್ವ್ ಮೊಡುನಕೊ ಅನಿ ಆನ್ ಫಾಲುನ್ ಸರ್ವೆಸ್ವರಾಕ್ ತಿಯಾ ಕಾಯ್ಬಿ ಸಾಂಗ್ಲೆ ಜಾಲ್ಯಾರ್ ತೆ ಪುರಾ ಕರ್.” ಮನುನ್ ಲೊಕಾನಿ ಸಾಂಗ್ಲೆ ತುಮಿ ಆಯಿಕ್ಲ್ಯಾಶಿ

34 ಖರೆ ಅತ್ತಾ ಮಿಯಾ ತುಮ್ಮಾ ಸಾಂಗ್ತಾ: ತುಮಿ ಕಸ್ಲಿಬಿ ಗೊಸ್ವ್ ದಿತಾನಾ ಆನ್ ಫಾಲುನಕಾಶಿ, ಸರ್ಗಾಚ್ಯಾ ನಾವಾನ್ ಆನ್ ಫಾಲುನಕಾಶಿ, ದೆವಾಚೆ ಸಿವಾಸನ್ ತೆ;

35 ಜಿಮ್ಮಿಚ್ಯಾ ನಾವಾನ್‌ಬಿ ಆನ್ ಫಾಲುನಕಾಶಿ, ತೆಚೆ ಪಾಯ್ ಥವ್ತಲೊ ಮ್ಹನಿ ತಿ; ಜೆರುಜಲೆಮಾಚ್ಯಾ ನಾವಾನ್ ಆನ್ ಫಾಲುನಕಾಶಿ, ಮೊಟ್ಯಾ ರಾಜಾಚೆ ಶಾರ್ ತೆ.

36 ತುಮ್ಮಾ ಟೆಕ್ಲ್ಯಾರ್ ಹಾತ್ ಥವ್ನ್ ಸೈತ್ ಆನ್ ಫಾಲುನಕಾಶಿ, ಕಸ್ಲ್ಯಾಕ್ ಮಟ್ಕ್ಲ್ಯಾರ್ ಎಕುಚ್‌ಎಕ್ ಕೆಸ್ ಸೈತ್ ಕಾಳೆ ನಾ ತರ್ ಫಾಂಡ್ರೆ ಕರುಕ್ ತುಮ್ಮಾನ್ ಹೊಯ್ನಾ.

37 ಖಾಲಿ ಹೊಯ್ ನಾ ತರ್ ನಾ ಮನುನ್ ಸಾಂಗಾ, ಅನಿ ಜಾಸ್ತಿಚೆ ಜೆ ಕಾಯ್ ತುಮಿ ಸಾಂಗ್ತಾಶಿ ತೆ ಸಗ್ಳೆ ಸೈತಾನಾಕ್ನಾ ಯೆತಾ.

ಶೆಡ್ ಕಾಡುನ್ ಘೆತಲ್ಯಾ ವಿಶಯಾತ್ ಶಿಕಾಪ್

ಲುಕ್ 6:29-30

38 “ಡೊಳ್ಳಾಚ್ಯಾ ಬದ್ಲಾಕ್ ಡೊಳೊ ಅನಿ ದಾತಾಚ್ಯಾ ಬದ್ಲಾಕ್ ದಾತ್” ಮನುನ್ ಸಾಂಗ್ಲೆ ತುಮಿ ಆಯಿಕ್ಲ್ಯಾಶಿ,

39 ಖರೆ ಅತ್ತಾ ಮಿಯಾ ತುಮ್ಮಾ ಸಾಂಗ್ತಾ: ತುಮ್ಮಾ ಕೊನ್ ತರ್ ವಾಯ್ ಕರ್‌ಲ್ಯಾನಾತ್ ಜಾಲ್ಯಾರ್ ತೆಚೊ ಶೆಡ್ ಕಾಡುನ್ ಘೆವ್‌ನಕಾಶಿ, ಕೊನ್ಬಿ ತುಮ್ಮಾ ಉಜ್ವಾ ಗಾಲಾರ್ ಮಾರ್‌ಲ್ಯಾರ್, ತುಜ್ಯಾ ರೊಡ್ಡಾ ಬಾಜುಚ್ಯಾ ಗಾಲಾರ್‌ಬಿ ತೆಕಾ ಮಾರುಕ್ ಸೊಡ್.

40 ಅನಿ ಕೊನ್ ತರ್ ತುಜ್ಯಾ ಭುತ್ತುರಾಲಿ ಅಂಗಿ ಸಾಟಿಚ್ ತುಕಾ ನ್ಯಾಯ್ ಕರ್‌ತಲ್ಯಾ ಜಾಗ್ಯಾಕ್ ನ್ಹೆವ್ಕ್ ತಯಾರ್ ಹೊತಾ ಜಾಲ್ಯಾರ್, ತೆಕಾ ವೈಲಿ ಅಂಗಿಬಿ ಕಾಡುನ್ ದಿವಾ.

41 ಎಕ್ ಸೈನಿಕಾನ್ ಅಪ್ಪಾಚೆ ವಜ್ಜೆ ಘೆವ್ನ್ ಎಕ್ ಮೈಲ್ ಮಾಜ್ಯಾ ವಾಂಗ್ಡಾಯೆ ಮನುನ್ ಲೈಸಾಂಗುಕ್ ಲಾಗ್ಲ್ಯಾರ್, ದೊನ್ ಮೈಲ್ ಜಾವಾ.

42 ಕೊನ್ ತರ್ ಕಾಯ್ತರ್ ತುಮ್ಮೆಕ್ಲೆ ಮಾಗ್ಲ್ಯಾರ್ ತೆ ತನ್ನಾಚ್ ತೆಕಾ ದಿವಾ; ಕೊನ್ ತರ್ ತುಮ್ಮೆಕ್ಲೆ ಕಾಯ್ತರ್ ಉಸ್ನೆ ಮಾಗ್ಲ್ಯಾರ್ ತೆ ತೆಂಕಾ ದಿವಾ.

ದುಸ್ಮಾನಾಂಚ್ಯಾ ವರ್ತಿ ಪ್ರೆಮ್

ಲುಕ್ 6:27-28,32-36

43 “ತುಮ್ಮಾ ದೊಸ್ತಾಂಚೊ ಪ್ರೆಮ್ ಕರ್ ಅನಿ ತುಮ್ಮಾ ದುಸ್ಮನಾಕ್ಚಿ ಬರೆ ಕರುನಕಾಸಿ ಮನುನ್ ಸಾಂಗಲ್ಲೆ ತುಮಿ ಆಯಿಕ್ಲ್ಯಾಶಿ;

44 ಖರೆ ಅತ್ತಾ ಮಿಯಾ ತುಮ್ಮಾ ಸಾಂಗ್ತಾ: ತುಮ್ಮಾ ದುಸ್ಮನಾಚೊ ಪ್ರೆಮ್ ಕರಾ, ಅನಿ ತುಮ್ಮಾ ತರಾಸ್ ದಿತಲ್ಯಾಚ್ಯಾಸಾಟ್ಲಿ ಮಾಗ್ಲಿ ಕರಾ.

45 ಅಶೆ ತುಮಿ ಸರ್ಗಾ ವೈಲ್ಯಾ ತುಮ್ಮಾ ಬಾಬಾಚಿ ಪೊರಾ ಹೊತ್ಯಾಶಿ, ತೊ ಬರ್ಯಾ ಲೊಕಾಂಚ್ಯಾ ವರ್ತಿಬಿ ಬುರ್ಶಾ ಲೊಕಾಂಚ್ಯಾ ವರ್ತಿಬಿ ಅಪ್ಪಾಚೊ ದಿಸ್ ಉಗಿಸರ್ಕೆ ಕರ್ತಾ. ಅನಿ ಬರೆ ಕರ್ತಲ್ಯಾಂಚ್ಯಾ ವರ್ತಿಬಿ ಬುರ್ಶೆ ಕರ್ತಲ್ಯಾಂಚ್ಯಾ ವರ್ತಿಬಿ ಪಾವ್ಸ್ ಧಾಡ್ತಾ.

46 ತುಮ್ಮೊ ಪ್ರೆಮ್ ಕರ್ತಲ್ಯಾಂಚೊಚ್ ತುಮಿ ಪ್ರೆಮ್ ಕರ್ಲ್ಯಾರ್ ದೆವಾನ್ ತುಮ್ಮಾ ಕಶ್ಯಾಕ್ ಪ್ರತಿಫಳ್ ದಿವ್ಚೆ? ತೆರ್ಗಿ ವಸುಲಿ ಕರ್ತಲೆಬಿ ತಸೆಚ್ ಕರ್ತ್ಯಾತ್!

47 ತುಮ್ಮಾ ದೊಸ್ತಾಕ್ಚಿ ಎವ್ಡೆಚ್ ತುಮಿ ಮರ್ಯಾದ್ ದಿಲ್ಯಾರ್, ತುಮಿ ಕಾಯ್ ಕರ್ಲ್ಯಾ ಸರ್ಕೆ ಹೊಲೆ? ದೆವಾಕ್ ವಳ್ಕಿನಸಲ್ಲಿ ಲೊಕಾಬಿ ತಸೆಚ್ ಕರ್ತ್ಯಾತ್ ನ್ಹಯ್!

48 ಕಸೊ ಸರ್ಗಾ ವೈಲೊ ತುಮ್ಮೊ ಬಾಬಾ ಸಗ್ಳ್ಯಾ ರಿತಿನ್ ಪರಿಪುರ್ನ್, ತಸೆ ತುಮಿಬಿ ಸಗ್ಳ್ಯಾ ರಿತಿನ್ ಪರಿಪುರ್ನ್ ಹೊವ್ನ್ ರಾಹಾವಾ!.

6

ಗರಿಬಾಕ್ಚಿ ದಾನ್ ಕರ್ತಲ್ಯಾ ವಿಶಯಾತ್ ಶಿಕಾಪ್

1 “ತುಮ್ಮಿ ಬರಿ ಕಾಮಾ ಲೊಕಾಕ್ಚಿ ದಿಸಿ ಸರ್ಕೆ ಕರುನಕಾಸಿ, ಅಶೆ ತುಮಿ ಕಾಯ್ ಕರುಕ್ ಲಾಗ್ಲ್ಯಾಶಿ ಮನುನ್ ಲೊಕಾಕ್ಚಿ ಕಳ್ತಾ. ತುಮಿ ಅಶೆ

ಕರ್ಲ್ಯಾರ್ ಸರ್ಗಾ ವೈಲ್ಯಾ ತುಮ್ಮಾ ಬಾಬಾಕ್ನಾ ತುಮ್ಮಾ ಕಾಯ್ತಿ ಭೊಮಾನ್ ಗಾವಿನಾ.

2 “ತೆಚೆಸಾಟ್ಟಿ ಕನ್ನಾಬಿ ಎಕ್ ಗರ್ಜೆತ್ ಹೊತ್ಯಾ ಮಾನ್ಸಾಕ್ ತುಮಿ ಕಾಯ್ತಿ ದಿತಾನಾ, ಕುಸ್ಡ್ಯಾ ಲೊಕಾನಿ ಲೊಕಾಕ್ನಿ ದಾಕ್ಟುಕ್ ಮನುನ್ ಸಿನಾಗೊಗಾತ್ನಿ ಅನಿ ವನಿಯಾತ್ನಿ ಕರ್ಲ್ಯಾ ಸರ್ಕೆ ಕರುನಕಾಸಿ. ತೆನಿ ಅಶೆ ಕರಲ್ಲಾ ತನ್ನಾ ತಿ ಮಾನ್ಸಾ ತೆಂಕಾ ಹೊಗಲ್ಯಾತ್. ಮಿಯಾ ತುಮ್ಮಾ ಖರೆಚ್ ಸಾಂಗ್ತಾ, ತೆಂಚೆ ಭೊಮಾನ್ ತೆಂಕಾ ಗಾವುನ್ ಹೊಲಾ.

3 ಖರೆ ತುಮಿ ಎಕ್ ಗರ್ಜೆತ್ ಹೊತ್ಯಾ ಮಾನ್ಸಾಕ್ ಮಜತ್ ಕರ್ತಾನಾ, ತುಮ್ಮಾ ಉಜ್ವಾ ಹಾತಾನ್ ದಿಲ್ಲೆ ರೊಡ್ಡ್ಯಾ ಹಾತಿಕ್ ಸೈತ್ ಕಳುಕ್ ದಿ ನಸ್ತಾನಾ ಕರಾ.

4 ತನ್ನಾ ತೆ ಕೊನಾಕ್ನಿ ಗೊತ್ತ್ ನಸ್ತಾನಾ ಕರ್ಲ್ಯಾ ಸರ್ಕೆ ಹೊತಾ, ಅನಿ ತುಮಿ ಕೊನಾಕ್ನಿ ಕಲ್ಪಿನಸ್ತಾನಾ ಕರಲ್ಲೆ ಬಗುನ್ ತುಮ್ಮೊ ಸರ್ಗಾ ವೈಲೊ ಬಾಬಾ ತುಮ್ಮಾ ತ್ಯಾ ಕಾಮಾಚೊ ಪ್ರತಿಫಳ್ ದಿತಾ.

ಮಾಗ್ನಿಚ್ಯಾ ವಿಶಯಾತ್ ಶಿಕಾಪ್

5 “ತುಮಿ ಮಾಗ್ನಿ ಕರ್ತಾನಾ, ಕುಸ್ಡ್ಯಾ ಲೊಕಾಂಚ್ಯಾ ಸರ್ಕೆ ಕರುನಕಾಸಿ! ಸಗ್ಳ್ಯಾ ಲೊಕಾನಿ ಬಗಿ ಸರ್ಕೆ ಸಿನಾಗೊಗಾತ್ನಿ ಅನಿ ವನಿಯಾತ್ನಿ ಇಬೆ ರ್ಹವ್ನ್ ಮಾಗ್ನಿ ಕರುಕ್ ತೆಂಕಾ ಲೈ ಕುಶಿ. ಮಿಯಾ ಖರೆಚ್ ಸಾಂಗ್ತಾ, ತೆಂಚೆ ಭೊಮಾನ್ ತೆಂಕಾ ಅದ್ವಿಚ್ ಗಾವುನ್ ಹೊಲಾ,

6 ಖರೆ ತುಮಿ ಮಾಗ್ನಿ ಕರ್ತಾನಾ, ತುಮ್ಮಾ ಖೊಲಿತ್ ಭುತ್ತುರ್ ಜಾವಾ ದಾರ್ ಧಾಪಾ, ಅನಿ ದಿಸಿನಸಲ್ಲ್ಯಾ ತುಮ್ಮಾ ಬಾಬಾಕ್ಡೆ ಮಾಗಾ, ಅನಿ ತುಮಿ ಕೊನಾಕ್ನಿ ಗೊತ್ತ್ ನಸ್ತಾನಾ ಕರಲ್ಲೆ ಬಗಟೆಲ್ಲೊ ಸರ್ಗಾ ವೈಲೊ ತುಮ್ಮೊ ಬಾಬಾ ತುಮ್ಮಾ ಪ್ರತಿಫಳ್ ದಿತಾ.”

7 ತುಮಿ ಮಾಗ್ನಿ ಕರ್ತಾನಾ, ತ್ಯಾ ದೆವಾಕ್ ವಳ್ಕಿನಸಲ್ಲ್ಯಾ ಲೊಕಾಂಚ್ಯಾ ಸರ್ಕೆ ಅರ್ತ್ ನಸಲ್ಲಿ ಲೈ-ಲೈ ಶಬ್ದಾ ವಾಪುನಕಾಶಿ, ಲಾಂಬ್-ಲಾಂಬ್ಲ್ಯಾ ಮಾಗ್ನಿಯಾ ಕರ್ಲ್ಯಾರ್ ದೆವ್ ತೆಂಚ್ಯಾ ಮಾಗ್ನಿಯಾ ಆಯಿಕ್ತಾ ಮನುನ್ ತೆನಿ ಯವಜ್ಞಾತ್.

8 ತೆಂಚೆ ಸರ್ಕೆ ಕರುನಕಾಸಿ, ಕಶ್ಯಾಕ್ ಮಟ್ಲ್ಯಾರ್ ತುಮಿ ಮಾಗುಚ್ಯಾ ಅದ್ವಿಚ್ ತುಮ್ಮಾ ಕಾಚಿ-ಕಾಚಿ ಗರಜ್ ಹಾಯ್ ಮನುನ್ ತುಮ್ಮಾಚ್ಯಾ ಬಾಬಾಕ್ ಗೊತ್ ಹಾಯ್.

9 ತುಮಿ ಮಾಗ್ನಿ ಕರ್ತಾನಾ ಅಸೆ ಮಾಗ್ನಿ ಕರುಚೆ:

“ಸರ್ಗಾ ವೈಲ್ಯಾ ಅಮ್ಚ್ಯಾ ಬಾಬಾ;

ತುಜ್ಯಾ ಪವಿತ್ರ್ ನಾವಾಕ್ ಲೈಮರ್ಯಾದ್ ಗಾವುಂದಿ;

10 ತುಜೊ ರಾಜ್ ಯೆಂವ್ಡಿತ್;

ಕಶೆ ಸರ್ಗಾ ವರ್ತಿ ಸಗ್ಳೆ ತುಜ್ಯಾ ಮನಾ ಸರ್ಕೆ ಹೊತಾ, ತಸೆಚ್ ಹ್ಯಾ ಜಗಾತ್‌ಬಿ ಹೊಂವ್ಡಿತ್.

11 ಅಮ್ಚಾ ಫಿರೆ ಹೊಯ್ ಸರ್ಕೆ ಖಾನ್ ಆಜ್ ಅಮ್ಚಾ ದಿ,

12 ಕಶೆ ದುಸ್ರ್ಯಾ ನಿ ಕರಲ್ಲ್ಯಾ ಚುಕಾ ಅಮಿ ಮಾಪ್ ಕರ್ತಾವ್,

ತಸೆ ಅಮಿ ಕರಲ್ಲ್ಯಾ ಚುಕಾಬಿ ಮಾಪ್ ಕರ್,

13 ಲೈಕಟಿನ್ ಪರಿಕ್ಷಾತ್ ಅಮ್ಚಾ ಘಾಲುನಕೊ,

ಸೈತಾನಾಕ್ನಾ ಅಮ್ಚಾ ರಾಕ್”.

14 “ತುಮ್ಮಾ ವಿರೊದ್ ಚುಕ್ ಕರಲ್ಲ್ಯಾಚ್ಚಿ ತುಮಿ ಮಾಪ್ ಕರ್ಲ್ಯಾರ್, ಸರ್ಗಾ ವೈಲೊ ತುಮ್ಮೊ ಬಾಬಾಬಿ ತುಮ್ಮಾಚ್ಯಾ ಚುಕಾ ಮಾಪ್ ಕರ್ತಾ.

15 ತುಮಿ ದುಸ್ರ್ಯಾಚ್ಚಿ ಮಾಪ್ ಕರಿನಸ್ಲ್ಯಾರ್, ತುಮ್ಮೊ ಸರ್ಗಾ ವೈಲೊ ಬಾಬಾಬಿ ತುಮಿ ಕರಲ್ಲ್ಯಾ ಚುಕಾ ಮಾಪ್ ಕರಿನಾ”.

ಉಪಾಸ್ ಕರ್ತಲ್ಯಾ ವಿಶಯಾತ್ ಶಿಕಾಪ್

16 “ತುಮಿ ಉಪಾಸ್ ಹೊತ್ಯಾ ತನ್ನಾ ಕುಸ್ತ್ಯಾ ಲೊಕಾನಿ ಕರ್ಲ್ಯಾ ಸರ್ಕೆ ತುಮ್ಮೆ ತೊಂಡ್ ಬಾವ್ಲ್ಯಾ ಸರ್ಕೆ ಕರುನ್ ಘೆವ್ನ್ ರ್ಹಾವ್‌ನಕಾಸಿ, ಸಗ್ಳೆಜಾನಾಚಿ ಅಪ್ಪಿ ಉಪಾಸ್ ಕರುಕ್ ಲಾಗ್ಲಾ ಮನುನ್ ಕಳುಕ್ ಪಾಜೆ ಮನುನ್ ತೆನಿ ತಸೆ ಕರುನ್ ಘೆವ್ನ್ ರ್ಹಾವ್ತ್. ಮಿಯಾ ತುಮ್ಮಾ ಖರೆಚ್ ಸಾಂಗ್ತಾ, ತೆಂಚೆ ಸಗ್ಳೆ ಪ್ರತಿಫಳ್ ತೆಂಕಾ ಗಾವುನ್ ಹೊಲಾ.

17 ತುಮಿ ಉಪಾಸ್ ಕರ್ತಾನಾ, ತುಮ್ಮೆ ತೊಂಡ್ ಧುವ್ನ್ ಘೆವಾ ಅನಿ ಟಕ್ಲ್ಯಾಕ್ ತೆಲ್ ಲಾವುನ್ ಘೆವಾ,

18 ಅಶೆ ತುಮಿ ಉಪಾಸ್ ಕರುಕ್ ಲಾಗ್ಲ್ಯಾಶಿ ಮನುನ್ ಕೊನಾಕ್ಶಿ ದಿಸಿನಸಲ್ಲ್ಯಾ ತುಮ್ಚ್ಯಾ ಸರ್‌ಗಾ ವೈಲ್ಯಾ ಬಾಬಾಕ್ ಸೊಡುನ್ ಅನಿ ಕೊನಾಕ್ಶಿ ಕಳುಕ್ ನಸ್ತಾನಾ ರ್‌ಹಾಂವ್ಚಿ ಅನಿ ಕೊನಾಕ್ಶಿ ಕಳಿನಸ್ತಾನಾ ಉಪಾಸ್ ಕರಲ್ಲೆ ಬಗಟೆಲ್ಲೊ ತುಮ್ಚೊ ಸರ್‌ಗಾ ವೈಲೊ ಬಾಬಾ ತುಮ್ಚಾ ತೆಚೊ ಪ್ರತಿಫಳ್ ದಿತಾ”.

ಸರ್‌ಗಾ ವೈಲೆ ಬದಿಕ್

ಲುಕ್ 12:33-34

19 “ಹಿತ್ತೆ ಹ್ಯಾ ಜಗಾತ್ ತುಮ್ಚೆಸಾಟ್ಲೆ ಬದಿಕ್ ಗೊಳಾ ಕರುನ್ ಥವ್ವಕಾಶಿ, ಹಿತ್ತೆ ತೆಕಾ ವಾಳ್ವೆ ಲಾಗ್ತಾ ಅನಿ ಜಂಗ್‌ಲಾಗುನ್ ಹಾಳ್ ಹೊವ್ನ್ ಜಾತಾ, ಅನಿ ಚೊರಾ ಘರಾ ಫೊಡುನ್ ಕಾಡುನ್ ಚೊರುನ್ ಘೆವ್ನ್ ಜಾತ್ಯಾತ್.

20 ತಸೆಮನುನ್, ಸರ್‌ಗಾ ವರಾತಿ ತುಮ್ಚೆ ಬದಿಕ್ ಗೊಳಾ ಕರುನ್ ಥವಾ, ಥೈವಾಳ್ವೆ ಲಾಗಿನಾ ಅನಿ ಜಂಗ್‌ಲಾಗುನ್ ಹಾಳ್ ಹೊಯ್ಚ್ಯಾ ಅನಿ ಚೊರಾನಿ ಫೊಡುನ್ ಕಾಡುನ್ ಚೊರುನ್ ಘೆವ್ನ್ ಜಾವ್ನ್ ಹೊಯ್ಚ್ಯಾ.

21 ತುಮ್ಚೆ ಬದಿಕ್ ಖೈರ್‌ಹಾತಾ ಥೈಚ್ ತುಮ್ಚೊ ಮನ್‌ಬಿ ರ್‌ಹಾತಾ”.

ಆಂಗಾಚೊ ದಿವೊ

ಲುಕ್ 11:34-36

22 “ಡೊಳೆ ಆಂಗಾಕ್ ದಿವೆ ಹೊತ್ಪಾ ಸರ್ಕೆ, ತುಮ್ಚೆ ಡೊಳೆ ಜರ್ ಬರೆ ಹಾತ್ ತರ್ ತುಮ್ಚ್ಯಾ ಸಗ್ಳ್ಯಾ ಆಂಗ್‌ಬರ್ ಉಜ್ವೊಡ್ ರ್‌ಹಾತಾ;

23 ಜರ್‌ಕಡತ್ ತುಮ್ಚೆ ಡೊಳೆ ಸಮಾ ನಾತ್ ತುಮ್ಚೆ ಆಂಗ್ ಕಾಳ್ಕಾತ್ ರ್‌ಹಾತಾ. ತೆಚೆಸಾಟ್ಲೆ ತುಮ್ಚ್ಯಾ ಭುತ್ತುರ್‌ಲೊ ಉಜ್ವೊಡುಚ್ ಕಾಳೊಕ್ ಹೊಲೊ ತರ್ ತೊ ಕಾಳೊಕ್ ಕವೊ ದಾಟ್ ರ್‌ಹಾತಾ ಅಸಿಲ್!”

ದೆವ್ ಅನಿ ಪೈಸೊ

ಲುಕ್ 16:13; ಲುಕ್ 12:22-31

24 “ಕೊನ್ಚಿ ಎಕ್ಲ್ಯಾನ್ ದೊನ್ ಧನಿಯಾಂಚಿ ಸೆವಾ ಕರುಕ್ ಹೊಯ್ಚ್ಯಾ; ತೊ ಎಕ್ಲ್ಯಾಚೊ ಪ್ರೆಮ್ ಕರ್ತಾ ಅನಿ ಅನಿಎಕ್ಲ್ಯಾಚೊ ರಾಗ್ ಕರ್ತಾ; ಎಕ್ಲ್ಯಾಚಿ ತೊ ಬರಿ ಕರುನ್ ಸೆವಾ ಕರ್ತಾ, ಅನಿ ಅನಿಎಕ್ಲ್ಯಾಚಿ ಬರಬ್ಬರ್

ಸೆವಾ ಕರಿನಾ. ತುಮಿ ದೆವಾಚಿ ಅನಿ ಪೈಸ್ಯಾಂಚಿ ದೊಗ್ಯಾಂಚಿಬಿ ಸೆವಾ ಕರುಕ್ ಹೊಯ್ನಾ”.

25 “ತೆಚೆಸಾಟ್ಲೆ ಮಿಯಾ ತುಮ್ಯಾ ಸಾಂಗ್ತಾ, ತುಮಿ ಬಾಳ್ವೆ ಕರುಕ್ ಪೊಟಾಕ್ ಖಾತಲ್ಯಾ ಅನಿ ಫಿತಲ್ಯಾ ವಿಶಯಾತ್, ನಾಜಾಲ್ಯಾರ್ ಆಂಗಾರ್ ನೆಸ್ತಲ್ಯಾ ಕಪ್ಪಾಂಚ್ಯಾ ವಿಶಯಾತ್ ಯವ್ಜನಕಾಶಿ, ಖಾತಲ್ಯಾಚ್ಯಾನ್ಚಿ ಜಿವ್ ಕಪ್ಪಾಕಿ ಕಿಮ್ತಿಚೊ ಹೊಯ್ ಕಾಯ್ ನ್ಹಯ್? ಅನಿ ಕಪ್ಪಾಂಚ್ಯಾನ್ಚಿ ಆಂಗ್ ಕಪ್ಪಾಕಿ ಕಿಮ್ತಿಚೆ ಹೊಯ್ ಕಾಯ್ ನ್ಹಯ್?”

26 ಬಗಾ ತ್ಯಾ ಫಾಂಕ್ರಾಕ್ಚಿ: ತೆನಿ ಭಿಂಯ್ ಪರಿನ್ಯಾತ್, ನಾ ಪಿಕ್ಕ್ ಕಾತ್ರಿನಾತ್ ಪಿಕ್ಕ್ ಗೊಳಾ ಕರುನ್ ತಟ್ಪ್ಯಾತ್ಲಿ ಥವ್ನ್ ಘೆಯ್ನ್ಯಾತ್; ಜಾಲ್ಯಾರ್ಬಿ ತುಮ್ಚೊ ಸರ್ಗಾ ವೈಲೊ ಬಾಬಾ ತೆಂಕಾ ಬಾಳಗ್ತಾ! ಫಾಕ್ರಾಂಚ್ಯಾನ್ಚಿ ಕವ್ತೆಕಿ ಕಿಮ್ತಿಚೆ ತುಮಿ, ಹೊಯ್ ಕಾಯ್ ನ್ಹಯ್?”

27 ಕೊನ್ ತರ್ ಎಕ್ಲ್ಯಾನ್ ಯವ್ಜನ್ ಅಪ್ಪಾಚ್ಯಾ ಜಿವನಾಚಿ ಅವ್ಡಿ ಎಕ್ ಉಲ್ಲೆ ತರ್ಬಿ ಜಾಸ್ತಿ ಕರುನ್ ಘೆವ್ಕ್ ಹೊತಾ ಕಾಯ್?”

28 “ಅನಿ ಕಪ್ಪಾಂಚ್ಯಾ ವಿಶಯಾತ್ ತುಮಿ ಕಶ್ಯಾಕ್ ಯವಜ್ವಾಶಿ? ಬಗಾ ತಿ ಶೆತಾತ್ಲಿ ಫುಲ್ಲಾ ತಿ ಕಸೆ ಉಗಾವ್ಪಾತ್; ತಿ ಕಾಮ್ ಕರಿನ್ಯಾತ್, ನಾ ಅಪ್ಪಾಸಾಟ್ಲೆ ಕವ್ತೆ ತಯಾರ್ ಕರಿನ್ಯಾತ್.

29 ಖರೆ ಮಿಯಾ ತುಮ್ಯಾ ಸಾಂಗ್ತಾ: ಸಾಲ್ಮಾವ್ ರಾಜಾನ್ ಸೈತ್ ಅಪ್ಪಾಚ್ಯಾ ಸಗ್ಳ್ಯಾ ಸಾವ್ಕಾರ್ಕಿನ್ ಹ್ಯಾ ಫುಲ್ಲಾನ್ತಲ್ಯಾ ಎಕ್ ಫುಲ್ಲಾ ಸರ್ಕೆ ಸುಂದರ್ ದಿಸಿ ಸರ್ಕೆ ಕವ್ತೆ ನೆಸುಕ್ತಾ.

30 ಅನಿ ಆಜ್ ರ್ಹವ್ನ್ ಉದ್ವಾ ನಾಪತ್ಲೊ ಹೊವ್ನ್ ಜಾತಲ್ಯಾ ಆಗಿತ್ ಫಾಲುನ್ ಜಾಳ್ವನ್ ಟಾಕ್ತಲ್ಯಾ ಹ್ಯಾ ಡಂಗಳ್ ಗವ್ತಾಕ್ ಜರ್ಕಡತ್ ದೆವ್ ಎವ್ಡೆ ಬರೆ ಕರುನ್ ನೆಸ್ತುತಾ ತರ್ ತುಮ್ಯಾ ತೊ ಕವ್ತೆ ಬರೆ ಕರುನ್ ನೆಸ್ತಿನಾ? ಕವ್ತೊ ಕಮಿ ವಿಶ್ವಾಸ್ ತುಮ್ಯಾ ಹಾಯ್!”

31 “ತೆಚೆಸಾಟ್ಲೆ ಅಮಿ ಕಾಯ್ ಖಾತಲೆ? ಕಾಯ್ ಫಿತಲೆ? ಕಾಯ್ ನೆಸ್ತಲೆ? ಮನುನ್ ಯವ್ಜನಕಾಶಿ.

32 ಹೆ ಸಗ್ಳೆ ದೆವಾಕ್ ವಳ್ಕುನಸಲ್ಲೆ ಲೊಕಾ ಯವಜ್ವಲೆ. ಹೆ ಸಗ್ಳೆ ತುಮ್ಯಾ ಪಾಜೆ ಮನುನ್ ಸರ್ಗಾ ವೈಲ್ಯಾ ತುಮ್ಚ್ಯಾ ಬಾಬಾಕ್ ಗೊತ್ತ್ ಹಾಯ್.

33 ಅದ್ದಿ ತುಮಿ ದೆವಾಕ್ ಕಾಯ್ ಪಾಜೆ ತೆ ಕರಾ, ಅನಿ ಸರ್‌ಗಾಚ್ಯಾ ರಾಜಾಚಿ ವಾಟ್ ಹುಡ್ಯಾ. ತನ್ನಾ ತುಮ್ಮಾ ಗರಜ್ ಹೊತ್ತೆ ಸಗ್ಳೆಬಿ ಗಾವ್ತಾ.

34 ತಸೆಮನುನ್ ಉದ್ವಾಚ್ಯಾ ವಿಶಯಾತ್ ಯವ್ಜನ್ ಕರುನಕಾಸಿ, ಹರಿಎಕ್ ದಿಸಾಚಿ ಅಪ್ಪಾಚಿಚ್ ಮಟಲಿ ಕವ್ಡಿ ಕಿ ಕಸ್ವಾಹಾತ್. ಉದ್ವಾಚ್ಯಾ ದಿಸಾಕ್ ಮನುನ್ ಹೊತ್ತಿ ಯವ್ಜನ್ ಉದ್ವಾಕ್ ಹಾಯ್”.

7

ದುಸ್ರ್ಯಾಂಚಿ ನಿತ್ ಕರ್‌ತಲೆ

ಲುಕ್ 6:37-38,41-42

1 “ದುಸ್ರ್ಯಾಂಚಿ ನಿತ್ ಕರುನಕಾಸಿ, ತನ್ನಾ ತುಮ್ಮಿಬಿ ನಿತ್ ಕರುನ್ ಹೊತಾ,

2 ದುಸ್ರ್ಯಾಂಚಿ ನ್ಯಾಯ್ ಕರುಕ್ ತುಮಿ ಖಲೊ ಮಾಪ್ ವಾಪರ್‌ತ್ಯಾಶಿ, ತೊಚ್ ಮಾಪ್ ದೆವ್ ತುಮ್ಮಿ ನ್ಯಾಯ್ ಕರ್‌ತಾನಾಬಿ ವಾಪರ್‌ತಾ.

3 ತುಜ್ಯಾ ಡೊಳ್ಯಾತ್ಲಿ ಹೊತ್ಯಾ ನಾಕ್ಡಾಕ್ಲೆ ಧ್ಯಾನ್ ದಿತಲೆ ಸೊಡುನ್, ತುಜ್ಯಾ ಭಾವಾಚ್ಯಾ ಡೊಳ್ಯಾತ್ಲಾ ಬಾರಿಕ್ಲಾ ಕಚ್ಯಾಕ್ಲೆ ತಿಯಾ ಕಶ್ಯಾಕ್ ಬಗ್ಗೆಯ್?

4 ತುಜ್ಯಾ ಡೊಳ್ಯಾತ್ ನಾಕ್ಡಾಚೊ ತುಕ್ಲೊಚ್ ರ್‌ಹಾತಾನಾ, ತುಜ್ಯಾ ಭಾವಾಕ್ ತುಜ್ಯಾ ಡೊಳ್ಯಾತ್ಲೊ ಬಾರಿಕ್ಲೊ ಕಚೊ ಕಾಡ್ತಾ ಯೆ ಮನುನ್ ತಿಯಾ ಕಶೆ ಸಾಂಗುಕ್ ಹೊತಾ?”

5 ಕುಸ್ವಾ! ಅದ್ದಿ ತುಜ್ಯಾ ಡೊಳ್ಯಾತ್ ಹೊತ್ಲೊ ನಾಕ್ಡಾಚೊ ತುಕ್ಲೊ ಕಾಡುನ್ ಘೆ, ಮಾನಾ ತುಜ್ಯಾ ಭಾವಾಚ್ಯಾ ಡೊಳ್ಯಾತ್ಲೊ ಬಾರಿಕ್ಲೊ ಕಚೊ ತುಕಾ ಬರೊ ದಿಸ್ತಾ, ತನ್ನಾ ತಿಯಾ ತೊ ಕಾಡುಕ್ ಹೊತಾ.

6 ಜೆ ಕಾಯ್ ಪವಿತ್ರ್ ಹಾಯ್, ತೆ ಕುತ್ಯಾಂಚ್ಯಾ ಫಿಡ್ಯಾತ್ ದಿವ್‌ನಕಾಶಿ, ತಿ ಪರ್ತುನ್ ತುಮ್ಮಾ ಚಾವುಕ್ ಫಾಟ್ ಲಾಗ್ತಾತ್, ತುಮ್ಮಿ ಮೊತಿಯಾ ಡುಕ್ರಾಂಚ್ಯಾ ಫಿಡ್ಯಾತ್ ಟಾಕುನಕಾಶಿ. ತಿ ತೆಂಕಾ ಪಾಯಾತ್ಲಿ ಘಾಲುನ್ ತುಡ್ವುತ್ಯಾತ್.

ಮಾಗ್, ಹುಡಕ್, ಬಡ್ಡು
 ಲುಕ್ 11:9-13

7 “ಮಾಗಾ ಅನಿ ತುಮಿ ಘೆತ್ಯಾಶಿ; ಹುಡ್ಕಾ ಅನಿ ತುಮ್ಕಾ ಗಾವ್ತಾ; ಬಡ್ಡು ಅನಿ ತುಮ್ಕಾ ದಾರ್ ಉಗಡ್ಡಾ.

8 ಮಾಗ್ಲೆ ಸಗ್ಗೆ ಜಾನಾ ಘೆತ್ಯಾತ್, ಜೊ ಕೊನ್ ಹುಡಕ್ತಾ ತೆಕಾ ಗಾವ್ತಾ, ಅನಿ ಜೆ ಕೊನ್ ದಾರ್ ಬಡ್ಡುತಾ ತೆಕಾ ದಾರ್ ಉಗಡ್ಡಾ.

9 ತುಮ್ಚ್ಯಾ ಮದ್ಲೊ ಕೊನ್ ತರ್ ಎಕ್ಲೊ ಬಾಬಾ ತುಮ್ಚ್ಯಾ ಪೊರಾನ್ ಭಾಕ್ರಿ ಮಾಗ್ಲ್ಯಾರ್ ತೆಕಾ ಗುಂಡೊ ದಿಸಿಲಾ ಕಾಯ್?

10 ನಾಹೊಲ್ಯಾರ್ ಮಾಸೊಳಿ ಇಚಾಲ್ಯಾರ್ ಸಾಪ್ ದಿಸಿಲಾ ಕಾಯ್?

11 ತುಮಿ ಬುರ್ಶೆ ಹೊಲ್ಯಾರ್ಬಿ ತುಮ್ಚ್ಯಾ ಪೊರಾಕ್ಚಿ ಬರೆ ಖಲೆ ಹಾಯ್ ತೆಚ್ ದಿತ್ಯಾಶಿ, ತರ್ ಸರ್ಗಾ ವೈಲೊ ತುಮ್ಚೊ ಬಾಬಾ ಅಪ್ಪಾಕ್ಚೆ ಮಾಗಲ್ಯಾಕ್ಚಿ ಕವೆ ಬರೆ ಬರೆ ದಿತಾ ಅಸಿಲ್!”

12 “ದುಸ್ರ್ಯಾನ್ ತುಮ್ಕಾ ಕಶೆ ಕರುಚೆ ಮನುನ್ ತುಮಿ ಯವಜ್ಜಾಶಿ, ತಸೆಚ್ ತುಮಿಬಿ ದುಸ್ರ್ಯಾಕ್ಚಿ ಕರಾ; ಮೊಯ್ಜೆನ್ ದಿಲ್ಲ್ಯಾ ಖಾಯ್ಪ್ಯಾಂಚೊ ಅನಿ ಪ್ರವಾದ್ಯಾನ್ ಶಿಕ್ವಲ್ಲ್ಯಾಚೊ ಅರ್ತ್ ಹ್ಯೊಚ್”.

ಆಡ್ಲನಿಚೆ ದಾರ್
 ಲುಕ್ 13:24

13 “ಬಾರಿಕ್ಲ್ಯಾ ದಾರಾತ್ನಾ ಭುತ್ತರ್ ಜಾಂವಾ, ಕಶ್ಯಾಕ್ ಮಟ್ಲ್ಯಾರ್ ನರ್ಕಾಕ್ ಜಾತಲೆ ದಾರ್ ಲೈ ರುಂದ್ ಧೈ ಜಾತಲೊ ರಸ್ತೊಬಿ ಲೈ ಸಸಾರಾಚೊ, ಅನಿ ಲೈ ಜಾನಾ ತ್ಯಾರಸ್ತಾನ್ ಜಾತ್ಯಾತ್.

14 ಖರೆ ಮರಾನ್ ನಸಲ್ಲ್ಯಾ ಜಿವನಾಕ್ ಜಾತಲೆ ದಾರ್ ಲೈ ಬಾರಿಕ್, ಅನಿ ತಿ ವಾಟ್ ಲೈ ತರಾಸಾಚಿ, ಅನಿ ಖಾಲಿ ಉಲ್ಲ್ಯಾಸ್ಕಾಚ್ ಲೊಕಾಕ್ಚಿ ತಿ ವಾಟ್ ಗಾವ್ತಾ”.

ಝಾಡ್ ಅನಿ ತೆಚೆ ಫಳ್
 ಲುಕ್ 6:43-44

15 ಝುಟ್ಯಾ ಪ್ರವಾದ್ಯಾಂಚ್ಯಾ ವಿಶಯಾತ್ ಉಶಾರ್ಕಿನ್ ರ್ಹಾವಾ; ತೆನಿ ಯೆತಾನಾ ಬಕ್ರಾ ಸರ್ಕೆ ಸುದ್ವಳೆ ದಿಸ್ತಾತ್, ಖರೆ ಭುತ್ತುರ್ನಾ ತೆನಿ ಝುಲ್ ಕುತ್ಯಾ ಸರ್ಕೆ ರ್ಹಾತ್ಯಾತ್.

16 ತೆನಿ ಚಲ್ತಲ್ಯಾ ಚಲ್ನುಕಾನಿಚ್ ತೆನಿ ಕೊನ್ ಮನುನ್ ತುಮ್ಮಾ ಕಳುನ್ ಯೆತಾ. ಕಾಟ್ಯಾಂಚ್ಯಾ ಝಾಡಾಕ್ ದ್ರಾಕ್ಷಿಚಿ ಹನ್ನಾ ದಿವ್ಕ್ ಹೊಯ್ಲ್ಯಾ ಅನಿ ಬುರ್ಲಾಚಿ ಝಾಡಾ ಅಂಜುರಾಚಿ ಹನ್ನಾ ದಿಸ್ತಾತ್.

17 ಎಕ್ ಬರೆ ಝಾಡ್ ಬರಿಚ್ ಫಳಾ ದಿತಾ, ಎಕ್ ರೊಗಿಸಿ ಝಾಡ್ ಬರಿಲಿ ಫಳಾ ದಿ ನಾ.

18 ಎಕ್ ಬರ್ಯಾ ಝಾಡಾನ್ ಬುರ್ಶಿ ಫಳಾ ದಿವ್ಕ್ ಹೊಯ್ಲ್ಯಾ ಅನಿ ಎಕ್ ರೊಗಿಸಿ ಝಾಡಾನ್ ಬರಿಲಿ ಫಳಾ ದಿವ್ಕ್ ಹೊಯ್ಲ್ಯಾ.

19 ಅನಿ ಖಲೆ ಝಾಡ್ ಬರಿ ಫಳಾ ದಿ ನಾ, ತೆ ತೊಡುನ್ ಆಗಿತ್ ಘಾಲುನ್ ಹೊತಾ.

20 ತೆಚೆಸಾಟ್ಲೆ ತೆಂಚ್ಯಾ ಚಲ್ನುಕಿ ವೈನಾಚ್ ತೆನಿ ಝುಟೆ ಪ್ರವಾದಿ ಮನುನ್ ತುಮಿ ವಳಕ್ಯಾಶಿ.

ತುಮಿ ಕೊನ್ ಮನುನ್ ಮಾಕಾ ಗೊತ್ತೆ ನಾ ಲುಕ್ 13:25-27

21 ಮಾಕಾ ಧನಿಯಾ, ಧನಿಯಾ ಮನುನ್ ಬಲ್ವುತಲೆ ಸಗ್ಳೆ ಜಾನಾ ಸರ್ಗಾಚ್ಯಾ ರಾಜಾತ್ ಭುತ್ತುರ್ ಜವ್ಕ್ ಹೊಯ್ಲ್ಯಾ ಜೆ ಕೊನ್ ಮಾಜ್ಯಾ ಬಾಬಾಚ್ಯಾ ಯವ್ಲನಿ ಸರ್ಕೆ ಹಾಯ್ ತೆಚ್ ಕರ್ತಾ ತೊ ಸರ್ಗಾಚ್ಯಾ ರಾಜಾತ್ ಭುತ್ತುರ್ ಜಾತಾ.

22 ಝುಡ್ತಿ ದಿತಲೊ ದಿಸ್ ಯೆಲ್ಲ್ಯಾ ತನ್ನಾ ಲೈ ಜಾನಾ, ಧನಿಯಾ, ಧನಿಯಾ, ತುಜ್ಯಾ ನಾವಾನ್ ಅಮಿ ದೆವಾಚಿ ಬರಿ ಖಬರ್ ಸಾಂಗ್ಲಾಂವ್, ತುಜ್ಯಾ ನಾವಾನ್ ಅಮಿ ಗಿರೆ ಕಾಡ್ಲಾಂವ್ ಅನಿ ಲೈ ಅಜಾಪಾ ಕರ್ಲಾಂವ್!

ಮನುನ್ ಸಾಂಗ್ತಾತ್.

23 ತನ್ನಾ ಮಿಯಾ ತೆಂಕಾ, ತುಮಿ ಕೊನ್ ಮನುನ್ ಮಾಕಾ ಗೊತ್ತೆ ನಾ. ಬುರ್ಶ್ಯಾ ಲೊಕಾನು ಮಾಜೆಕ್ನಾ ಧುರ್ ಜಾವಾ! ಮನುನ್ ಸಾಂಗ್ತಾ.

ದೊನ್ ಘರ್ ಭಾಂದ್ನಾರೆ

ಲುಕ್ 6:47-49

24 “ಜೆ ಕೊನ್ ಹಿ ಮಾಜಿ ಗೊಸ್ವಿಯಾ ಆಯಿಕ್ತಾ ಅನಿ ತೆಚ್ಯಾ ಸರ್ಕೆ ಚಲ್ತಾ ತೊ ಗುಂಡ್ಯಾ ವರ್ತಿ ಘರ್ ಭಾಂದ್ನಲ್ಯಾ ಎಕ್ ಶಾನ್ಯಾ ಮಾನ್ಯಾ ಸರ್ಕೊ.

25 ಪವ್ನ್ ವೊತ್ಲೊ ನ್ಹಯ್ಯಾ ಭರುನ್ ವೊತ್ಲ್ಯಾ ಮೊಟೊ ವಾರೊ ಉಟೊ ಅನಿ ತ್ಯಾ ವಾರೆಯಾನ್ ಘರಾಕ್ ಮಾರ್ಲ್ಯಾನ್. ಖರೆ ತೆ ಘರ್ ಕೊಸ್ಕುನ್ ಪಡುಕ್ಚಾ ಕಶ್ಯಾಕ್ ಮಟ್ಲ್ಯಾರ್ ತೆ ಘರ್ ಗುಂಡ್ಯಾ ವರ್ತಿ ಭಾಂದ್ಲೆ ಹೊತ್ತೆ”.

26 “ಖರೆ ಜೆ ಕೊನ್ ಹಿ ಮಾಜಿ ಗೊಸ್ವಿಯಾ ಆಯಿಕ್ತಾ ಅನಿ ತೆಚೆ ಸರ್ಕೆ ಚಲಿನಾ ತೊ ರೆತಿ ವರ್ತಿ ಘರ್ ಭಾಂದ್ನಲ್ಯಾ ಎಕ್ ಪಿಶ್ಯಾ ಮಾನ್ಯಾ ಸರ್ಕೊ.

27 ಪಾವ್ನ್ ಯೆಲೊ, ನ್ಹಯ್ಯಾ ಭರುನ್ ವೊತ್ಲ್ಯಾ ಅನಿ ಮೊಟೊ ವಾರೊ ಉಟೊ ಅನಿ ತ್ಯಾ ಘರಾಕ್ ಮಾರ್ಲ್ಯಾನ್, ಅನಿ ತೆ ಘರ್ ಕೊಸ್ಕುನ್ ಪಡುನ್ ಗೆಲೆ. ಕವ್ಣೆ ಭಯಾನಕ್ ಪಡ್ಲೆ ಆಶಿಲ್ ಹೆ!”

ಜೆಜುಚೊ ಅದಿಕಾರ್

28 ಜೆಜುನ್ ಹೆ ಸಗ್ಳೆ ಸಾಂಗುನ್ ಸರಲ್ಲ್ಯಾ ತನ್ನಾ ಲೊಕಾಂಚೆ ತಾಂಡೆ ತೆನಿ ಶಿಕ್ವತಲಿ ರಿತ್ ಬಗುನ್ ಲೈ ಅಜಾಪ್ ಹೊಲೆ.

29 ಕಶ್ಯಾಕ್ ಮಟ್ಲ್ಯಾರ್, ತೊ ಮೊಯ್ಜಿಚಿ ಶಾಸ್ತರಾ ಶಿಕ್ವತಲ್ಯಾಂಚ್ಯಾ ಸರ್ಕೆ ಶಿಕ್ವಿನಶಿ, ಎಕ್ ಅದಿಕಾರ್ ಹೊತ್ಪಾ ಮಾನ್ಯಾ ಸರ್ಕೆ ಶಿಕ್ವಲಾಗಲ್ಲೊ.

8

ಜೆಜು ಎಕ್ ಮಾನ್ಯಾಕ್ ಆರಾಮ್ ಕರ್ತಾ

ಮಾರ್ಕ್ 1:40-45; ಲುಕ್ 5:12-16

1 ಜೆಜು ಮಡ್ಲಿ ವೈನಾ ಉತ್ರನ್ ಯೆಲ್ಲ್ಯಾ ತನ್ನಾ ಲೊಕಾಂಚೆ ಮೊಟೆ-ಮೊಟೆ ತಾಂಡೆ ತೆಚ್ಯಾ ಘಾಟ್ನಾ ಹೊತ್ತೆ.

2 ತನ್ನಾ ಕುಸ್ವ್ ರೊಗ್ ಲಾಗಲ್ಲೊ ಎಕ್ ಮಾನುಸ್ ತೆಚೆಕ್ಡೆ ಯೆಲೊ ಅನಿ ಡೊಗ್ಲಾ ಟೆಕುನ್ “ಧನಿಯಾ, ತಿಯಾ ಮನ್ ಕಲ್ಯಾರ್, ಮಾಕಾ ಗುನ್ ಕರುಕ್ ಹೊತಾ”. ಮಟ್ಲ್ಯಾನ್.

3 ಜೆಜುನ್ ಅಪ್ಪಾಚೊ ಹಾತ್ ಲಾಂಬ್ ಕರುನ್ ತೆಕಾ ಲಾವ್ಲ್ಯಾನ್, ಅನಿ, “ಮಾಕಾ ಮನ್ ಹಾಯ್, ತಿಯಾ ಪವಿತ್ರ್ ಹೊ”. ಮಟ್ಲ್ಯಾನ್. ತನ್ನಾ ತಾಬೊಡ್ಲೊಬ್ ತೆಚೊ ರೊಗ್ ಗುನ್ ಹೊಲೊ.

4 ತನ್ನಾ ಜೆಜುನ್ ತೆಕಾ, “ಹಿತ್ತೆ ಆಯ್ಕ್! ಹೆ ಕೊನಾಕ್ಲಿ ಸಾಂಗುನಕೊ, ನಿಟ್ಲ್ಯೆ ಯಾಜಕಾಕ್ಲೆ ಜಾ, ಅನಿ ತೊ ತುಕಾ ತಪಾಸುನ್ ಬಗುಂದಿ. ಅನಿ ಮಾನಾ ತಿಯಾ ಗುನ್ ಹೊಲೆ ಮನುನ್ ಸಗ್ಳ್ಯಾಕ್ಲಿ ಕಳುಸಾಟ್ಲೆ ಮೊಯ್ಜೆನ್ ಸಾಂಗಲ್ಲಿ ದೆನ್ಲಿ ದಿ”. ಮನುನ್ ಸಾಂಗ್ಲ್ಯಾನ್.

ಜೆಜು ರೊಮಾಚ್ಯಾ ಎಕ್ಲ್ಯಾ ಅದಿಕಾರ್‌ಯಾಚ್ಯಾ ಆಳಾಕ್ ಗುನ್ ಕರ್ತಾ

ಲುಕ್ 7:1-10

5 ಜೆಜು ಕಪರ್ನವ್ ಮನ್ತಲ್ಲ್ಯಾ ಗಾಂವಾತ್ ಗುಸಲ್ಲ್ಯಾ ತನ್ನಾಚ್ ರೊಮಾಚ್ಯಾ ಸೆಂಬರ್ ಸೈನಿಕಾಂಚೊ ಎಕ್ ಅದಿಕಾರಿ ಜೆಜುಕ್ ಭೆಟ್ಲೊ, ಅನಿ ಮಜತ್ ಮಾಗುನ್ಲೆತ್,

6 “ಧನಿಯಾ, ಮಾಜೊ ಆಳ್ ವಾರ್‌ಯಾನ್ ಮಾರುನ್ ಹಾತ್ರಾನಾತ್ ಪಡ್ಲಾ ತೊ ಲೈ ತರಾಸ್ ಕರುನ್ ಘೆವ್ಲಾ”. ಮನುಕ್‌ಲಾಲೊ.

7 ತನ್ನಾ ಜೆಜುನ್ ತೆಕಾ, “ಮಿಯಾ ಯೆವ್ನ್ ತೆಕಾ ಬರೊ ಕರ್ತಾ”. ಮಟ್ಲ್ಯಾನ್.

8 ತನ್ನಾ ತ್ಯಾ ಅದಿಕಾರ್‌ಯಾನ್ ಜೆಜುಕ್, “ಧನಿಯಾ, ತಿಯಾ ಮಾಜ್ಯಾ ಘರಾಕ್ ಯೆವ್ಕ್ ಮಿಯಾ ಯೊಗ್ಯ್ ನ್ಹಯ್, ತಿಯಾ ಹಿತ್ನಾಚ್ ಮಾಜೊ ಆಳ್ ಆರಾಮ್ ಹೊಂವ್ಲಿ ಮನುನ್ ಸಾಂಗ್ ತೊ ಆರಾಮ್ ಹೊತಾ.

9 ಕಶ್ಯಾಕ್ ಮಟ್ಲ್ಯಾರ್, ಮಿಯಾಬಿ ಮಾಜ್ಯಾನ್ ಮೊಟ್ಲ್ಯಾ ಅದಿಕಾರ್‌ಯಾಚ್ಯಾ ಹಾತಿ ಖಾಲ್ತಿ ಹಾಂವ್. ಅನಿ ಮಾಜ್ಯಾ ಹಾತಿ ಖಾಲ್ತಿಬಿ ಲೈ ಸೈನಿಕಾ ಹಾತ್. ಎಕ್ಲ್ಯಾಕ್ ಮಿಯಾ ಜಾ! ಮಟ್ಲ್ಯಾರ್ ತೊ ಜಾತಾ: ಅನಿ ಯೆ! ಮಟ್ಲ್ಯಾರ್ ಯೆತಾ, ಅನಿ ಮಾಜ್ಯಾ ಆಳಾಕ್ ಹೆ ಕರ್! ಮನುನ್ ಸಾಂಗ್ಲ್ಯಾರ್ ತೊ ಕರ್ತಾ.” ಮಟ್ಲ್ಯಾನ್.

10 ಹೆ ಆಯ್ಕುನ್ ಜೆಜುಕ್ ಅಜಿಪ್ ದಿಸ್ಲೆ ಅನಿ ಅಪ್ಪಾಚ್ಯಾ ಫಾಟ್ಲಾ ಹೊತ್ಯಾ ಲೊಕಾಕ್ಲಿ ಜೆಜುನ್ “ಮಿಯಾ ತುಮ್ಕಾ ಖರೆಚ್ ಸಾಂಗ್ತಾ,

ಇಸ್ರಾಯೆಲಾತ್ ಎವೊ ಮೊಟೊ ವಿಶ್ವಾಸ್ ಹೊತ್ತೊ ಮಾನುಸ್ ಮಾಕಾ ಖೈಬಿ ಗಾವುಕ್ ನಾ”.

11 ಮಿಯಾ ಖರೆಚ್ ಸಾಂಗ್ತಾ, ದಿಸ್ ಉಗಾವ್ತಲ್ಯಾ ದಿಕ್ಕಾಕ್ ಅನಿ ದಿಸ್ ಬುಡ್ತಲ್ಯಾ ದಿಕ್ಕಾಕ್ ಲೈ ಲೊಕಾ ಯೆತ್ಯಾತ್ ಅನಿ ಸರ್‌ಗಾಚ್ಯಾ ರಾಜಾತ್ ಅಬ್ರಾಹಾಮಾಚ್ಯಾ ಇಸಾಕಾಚ್ಯಾ ಅನಿ ಜಾಕೊಬಾಚ್ಯಾ ವಾಂಗ್ಡಾ ಸನಾಚ್ಯಾ ಜೆವ್ಣಾಕ್ ಬಸ್ತಾತ್.

12 ಖರೆ ದೆವಾಚ್ಯಾ ರಾಜಾತ್ ರ್‌ಹಾವ್ಕ್ ಮನುನ್ ಹೊತ್ಪಾಕ್ಚಿ ಭಾಯ್ರ್ ಘಾಲುನ್ ಕಾಳ್ಕಾತ್ ಟಾಕುನ್ ಹೊತಾ, ಧೈ ತೆನಿ ಬೊಬ್ ಮಾರ್‌ತ್ಯಾತ್ ಅನಿ ಕಟ್‌ಕಟ್ ದಾತಾ ಚಾವ್ತಾತ್ ಮಟ್ಲ್ಯಾನ್.

13 ಮಾನಾ ಜೆಜುನ್ ತ್ಯಾ ಅದಿಕಾರ್‌ಯಾಕ್, “ತಿಯಾ ತುಜ್ಯಾ ಘರಾಕ್ ಜಾ, ಅನಿ ತಿಯಾ ವಿಶ್ವಾಸ್ ಕರಲ್ಲ್ಯಾ ಸರ್ಕೆ ಹೊಲ್ಲೆ ರ್‌ಹಾತಾ”.

ಮಟ್ಲ್ಯಾನ್. ಅನಿ ತನ್ನಾಚ್ ತ್ಯಾ ಅದಿಕಾರ್‌ಯಾಚೊ ಆಳ್ ಗುನ್ ಹೊಲ್ಲೊ.

ಜೆಜು ಲೈ ಲೊಕಾಕ್ಚಿ ಗುನ್ ಕರ್ತಾ

ಮಾರ್ಕ್ 1:29-34; ಲುಕ್ 4:38-41

14 ಮಾನಾ ಜೆಜು ಪೆದ್ರುಚ್ಯಾ ಘರಾಕ್ ಗೆಲೊ, ಧೈ ಪೆದ್ರುಚಿ ಮಾಮಿ ತಾಪ್ ಯೆವ್ನ್ ಹಾತ್ರಾನಾತ್ ನಿಜಲ್ಲೆ ಹೊತ್ತೆ ತೆನಿ ಬಗಟ್ಲ್ಯಾನ್.

15 ತೆನಿ ತಿಚೊ ಹಾತ್ ಧರುನ್ ತಿಕಾ ಉಟ್ಟುಲ್ಯಾನ್. ತನ್ನಾಚ್ ತಿಚೊ ತಾಪ್ ತಿಕಾ ಸೊಡುನ್ ಗೆಲೊ. ತಿ ಉಟ್ಟಿ ಅನಿ ಜೆಜುಚಿ ಚಾಕ್ರಿ ಕರುಕ್ಲಾಲಿ.

16 ಸಾಂಜ್ ಹೊಲ್ಲಾ ತನ್ನಾ ಲೊಕಾನಿ ಗಿರಲಾಗಲ್ಲ್ಯಾಕ್ಚಿ ಜೆಜುಕ್ಚಿ ಘೆವ್ನ್ ಯೆಲ್ಯಾನಿ. ಜೆಜುನ್ ಅಪ್ಪಾಚ್ಯಾ ಗೊಸ್ತಿಯಾನಿ ತೆಂಚೆ ಸಗ್ಳ್ಯಾಂಚೆ ಗಿರೆ ಭಾಯ್ರ್ ಕಾಡ್ಲ್ಯಾನ್, ಅನಿ ಸಿಕ್ ಹೊತ್ಪಾಕ್ಚಿ ಆರಾಮ್ ಕರ್ಲ್ಯಾನ್.

17 ಇಸಾಯಿಯಾ ಪ್ರವಾದ್ಯಾನ್, “ತೆನಿ ಅಮ್ಚಿ ದುಕ್ಚಿ ಅಪ್ಪಾಚ್ಯಾ ವರ್‌ತಿ ಘೆಟ್ಲ್ಯಾನ್ ಅನಿ ಅಮ್ಚಿ ರೊಗಾ ಅಪ್ಪಾ ವರ್‌ತಿ ವಾವುನ್ ಘೆವ್ನ್ ಗೆಲ್ಯಾನ್.*” ಮನುನ್ ಸಾಂಗಟಲ್ಲೆ ಪುರಾ ಹೊವ್‌ಸಾಟ್ಲಿ ತೆನಿ ಅಶೆ ಕರ್ಲ್ಯಾನ್.

* 8:17 ಇಸಾ 53.4

ಜೆಜುಚ್ಯಾ ಫಾಟ್ಯಾ ಜಾತಲ್ಯಾಂಚ್ಯಾ ವಿಶಯಾತ್

ಲುಕ್ 9:57-62

18 ಅಪ್ಪಾಚ್ಯಾ ಭೊತ್ಯಾನಿ ಗೊಳಾ ಹೊಲ್ಲ್ಯಾ ಲೊಕಾಂಚ್ಯಾ ತಾಂಡ್ಯಾಕ್ ಬಗುನ್, ಜೆಜುನ್ ಅಪ್ಪಾಚ್ಯಾ ಶಿಸಾಕ್ ಸಮುಂದರಾಚ್ಯಾ ತಿಕುಲ್ಯಾ ದಂಡೆಕ್ ಜಾವಾ ಮನುನ್ ಸಾಂಗ್ಲಾನ್.

19 ತನ್ನಾ ಎಕ್ಲೊ ಮೊಯ್ಜೆಚಿ ಶಾಸ್ತರಾ ಶಿಕ್ವುತಲೊ ತೆಚ್ಯೆಕ್ಡೆ ಯೆಲೊ, ಅನಿ, “ಗುರುಜಿ. ತಿಯಾ ಖೈ-ಖೈ ಜಾತೆ ಧೈ ಧೈ ಮಿಯಾ ತುಜ್ಯಾ ಫಾಟ್ಯಾ ಯೆವ್ಕ್ ತಯಾರ್” ಮಟ್ಲಾನ್.

20 ತನ್ನಾ ಜೆಜುನ್ ತೆಕಾ, “ಕೊಲ್ಯಾಕ್ ಡುರೆ ಹಾತ್ ಮಲ್ಚಾ ವೈಲ್ಯಾ ಫಾಂಕ್ಯಾಕ್ ಘಂಟೆ ಹಾತ್, ಖರೆ ಮಾನ್ಸಾಚೊ ಲೆಕ್ ಮನುನ್ ಬಲ್ವುತಲ್ಯಾ ಮಾಕಾ ಟೆಕ್ಲೆ ಟೆಕುಕ್ ಸೈತ್ ಜಾಗೊ ನಾ”. ಮನುನ್ ಸಾಂಗ್ಲಾನ್.

21 ಅನಿ ಎಕ್ಲೊ ತೆಚ್ಯಾ ವಾಂಗ್ಡಾ ಹೊತ್ಲೊ ಮಾನುಸ್, “ಧನಿಯಾ, ಘರಾಕ್ ಜಾವ್ನ್ ಮಾಜ್ಯಾ ಬಾಬಾಕ್ ಮಾಟಿ ದಿವ್ನ್ ಯೆವ್ಕ್ ಮಾಕಾ ಪುರ್ಸತ್ ದಿ”. ಮನುಲಾಲೊ.

22 ತೆಕಾ ಜೆಜುನ್, “ಮರಲೈಚ್ ಮರಲ್ಲ್ಯಾಕ್ ಮಾಟಿ ದಿಂವ್ಪಿತ್, ತಿಯಾ ಮಾಜ್ಯಾ ವಾಂಗ್ಡಾಯೆ”. ಮಟ್ಲಾನ್.

ಜೆಜು ವಾರೊ ಪಾವ್ ಶಾಂತ್ ಕರ್ತಾ

ಮಾರ್ಕ್ 4:35-41; ಲುಕ್ 8:22-25

23 ಜೆಜು ಅನಿ ತೆಚಿ ಶಿಸಾ ಡೊನಿತ್ನಾ ಜಾವ್ಲಾಗಲ್ಲ್ಯಾನಿ.

24 ತನ್ನಾ ಎಗ್ಡಮ್ ಸಮುಂದಾರಾತ್ ಮೊಟೊ ವಾರೊ ಪವ್ನ್ ಉಟ್ಯೊ ಡೊನ್ ಹಾಲುನ್-ಹಾಲುನ್ ಬುಡುಕ್ ಯೆಲ್ಲಿ. ಖರೆ ಜೆಜು ನಿಜಲ್ಲೊ.

25 ಶಿಸಾ ಜೆಜುಕ್ ಗೆಲಿ, ಅನಿ ತೆಕಾ ಉಟ್ವುನ್, “ಧನಿಯಾ, ಅಮ್ಮಾ ಹುರ್ವುನ್ ಘೆ! ಅಮಿ ಬುಡುನ್ ಮರ್ತಾವ್!” ಮನುನ್ ಸಾಂಗುಕ್‌ಲಾಲಿ.

26 ತನ್ನಾ ಜೆಜುನ್ ತೆಂಕಾ, “ತುಮಿ ಎವ್ಡೆ ಲೈ ಕಶ್ಯಾಕ್ ಭಿಂವ್ಚ್ಯಾಶಿ? ಕವೊ ಕಮಿ ವಿಶ್ವಾಸ್ ತುಮೊ!” ಮಟ್ಲಾನ್. ತನ್ನಾ ತೊ ಉಟುನ್ ಇಬೆ ರ್ಹಾಲೊ ಅನಿ ವಾರ್ಯಾಕ್ ಅನಿ ಲ್ಹಾಟಾಕ್ ಗಪ್ ರ್ಹಾವಾ ಮನುನ್ ಸಾಂಗ್ಲಾನ್, ತನ್ನಾ ಸಗ್ಳೆ ಎಗ್ಡಮ್ ಶಾಂತ್ ಹೊಲೆ.

27 ತೆನಿ ಸಗ್ಳೆ ಜಾನಾ ಅಜಾಪ್ ಹೊಲೆ, ಅನಿ, “ಹ್ಯೊ ಕಸ್ಲೊ ಮಾನುಸ್ ಅಸಿಲ್? ವಾರೊ ಅನಿ ಲ್ಹಾಟಾ ಸೈತ್ ಹೆಚ್ಯಾ ಗೊಸ್ವಿಯಾ ಆಯಿಕ್ವಾತ್!” ಮನುನ್ ಮಟ್ಲ್ಯಾನಿ.

ಜೆಜು ಗಿರೊಲಾಗಲ್ಲ್ಯಾ ದೊಗ್ಯಾ ಜಾನಾಕ್ಚಿ ಬರೆ ಕರ್ತಾ

ಮಾರ್ಕ್ 5:1-20; ಲುಕ್ 8:26-39

28 ಜೆಜು ಸಮುಂದರಾಚ್ಯಾ ತಿಕ್ತಲ್ಯಾ ಬಾಜುನ್ ಗೆದರಾ ಮನ್ತಲ್ಯಾ ಜಾಗ್ಯಾಕ್ ಯೆವ್ನ್ ಪಾವಲ್ಲ್ಯಾ ತನ್ನಾ ಲೊಕಾಕ್ಚಿ ಮಾಟಿ ದಿತಲ್ಯಾ ಸಮಾದ್ಯಾನಿತ್ಯಾ ದೊಗೆ ಜಾನಾ ಗಿರೊಲಾಗಲ್ಲಿ ಮಾನ್ಸಾ ಭಾಯ್ರ್ ಯೆವ್ನ್ ತೆಕಾ ಭೆಟ್ಲೆ ತೆನಿ ಲೈ ಭಯನಾಕ್ ಹೊತ್ಪಾನಿ, ತಸೆಮನುನ್ ಕೊನ್ಬಿ ತ್ಯಾ ವಾಟೆನ್ ಫಿರುನ್ ಖೆಳಿನಸಿತ್.

29 ತೆನಿ ಎಗ್ಡಮ್, “ದೆವಾಚ್ಯಾ ಲೆಕಾ ಅಮ್ಚ್ಯಾ ಕ್ವಾತುಕಾ ಕಾಯ್ ಪಾಚೆ? ಅಮ್ಚೊ ಎಳ್ ಯೆವ್ಚ್ಯಾ ಅದ್ವಿಚ್ ಅಮ್ಚಾ ಶಿಕ್ಷಾ ದಿವ್ಕ್ ಯೆಲೆ ಕಾಯ್?” ಮನುನ್ ಕಿಂಚ್ಲ್ಯಾನಿ.

30 ಥೈ ಉಲ್ಲೆಸೆ ಧುರ್ ಎಕ್ ಡುಕ್ರಾಂಚೊ ಮೊಟೊ ಹಿಂಡ್ ಚರುಕ್ ಲಾಗಲ್ಲೊ.

31 ತ್ಯಾ ಗಿರ್ಯಾನಿ ಜೆಜುಕ್, “ತಿಯಾ ಅಮ್ಚಾ ಭಾಯ್ರ್ ಕಾಡುಕ್ ಯೆಲೆ ಜಾಲ್ಯಾರ್, ತ್ಯಾ ಡುಕ್ರಾತ್ಚಿ ಅಮ್ಚಾ ಧಾಡುನ್ ದಿ.” ಮನುನ್ ಮಾಗ್ಲ್ಯಾನಿ.

32 ಜೆಜುನ್ ತೆಂಕಾ, “ಜಾವಾ” ಮಟ್ಲ್ಯಾನ್. ತನ್ನಾ ತೆ ಗಿರೆ ಜಾವ್ನ್ ತ್ಯಾ ಡುಕ್ರಾಂಚ್ಯಾ ಹಿಂಡಾತ್ ಗುಸ್ಲೆ ತನ್ನಾ ತೊ ಡುಕ್ರಾಂಚೊ ಸಗ್ಳೊ ಹಿಂಡ್ ಮಡ್ಡಿ ವೈನಾ ಸಮುಂದರಾತ್ ಹುಡಿ ಮಾರುನ್ ಬುಡ್ಲೊ.

33 ತನ್ನಾ ತ್ಯಾ ಡುಕ್ರಾಕ್ಚಿ ರಾಕುಲಾಗಲ್ಲಿ ಲೊಕಾ ಶಾರಾತ್ಚಿ ಪಳುನ್ ಗೆಲಿ ಅನಿ ತ್ಯಾ ಗಿರೊಲಾಗಲ್ಲ್ಯಾಕ್ಚಿ ಕಾಯ್-ಕಾಯ್ ಹೊಲೆ ತಿ ಸಗ್ಳೆ ಕಾನಿ ಲೊಕಾಕ್ಚಿ ಸಾಂಗ್ಲ್ಯಾನಿ.

34 ತನ್ನಾ ಶಾರಾತ್ಲೆ ಸಗ್ಳೆ ಜಾನಾ ಜೆಜುಕ್ಚೆ ಯೆಲ್ಯಾನಿ. ಅನಿ ತೆಕಾ ಭೆಟುನ್ ತೆನಿ ತೆಂಚೆ ಪ್ರಾಂತ್ಯ್ ಸೊಡುನ್ ಜಾವ್ಚೆ ಮನುನ್ ತೆಚ್ಯಾಕ್ಚೆ ಮಾಗುನ್ ಘೆಟ್ಲ್ಯಾನಿ.

9

ಜೆಜು ಎಕ್ ವಾರೆಯಾನ್‌ಮಾರಲ್ಲ್ಯಾ ಮಾನ್ಸಾಕ್ ಬರೆ ಕರ್ತಾ
ಮಾರ್ಕ್ 2:1-12; ಲುಕ್ 5:17-26

1 ಜೆಜು ಥೊನಿತ್ ಚಡ್ಲೊ ಅನಿ ಸಮುಂದರಾಚ್ಯಾ ತಿಕುಲ್ಯಾ ಬಾಜುಕ್ ಅಪ್ಪಾಚ್ಯಾ ಸ್ವಂತ ಶಾರಾಕ್ ಪರ್ತುನ್ ಗೆಲೊ.

2 ತನ್ನಾ ಉಲ್ಲಾ ಮಾನ್ಸಾನಿ ಎಕ್ಲ್ಯಾ ವಾರೆಯಾನ್‌ಮಾರಲ್ಲ್ಯಾ ಮಾನ್ಸಾಕ್ ಹಾತ್ರಾನಾ ಸಮೆತ್ ಜೆಜುಕ್ಡೆ ಘೆವ್ನ್ಯಾ ಯೆಲ್ಯಾನಿ. ತೆಂಚೊ ವಿಶ್ವಾಸ್ ಬಗುನ್ ಜೆಜುನ್ ತ್ಯಾ ವಾರೆಯಾನ್‌ಮಾರಲ್ಲ್ಯಾ ಮಾನ್ಸಾಕ್, “ಮಾಜ್ಯಾ ಪೊರಾ! ಧೈರೊ ಘೆ! ತುಜಿ ಸಗ್ಳೆ ಪಾಪ್ ಮಾಪ್ ಹೊಲೆ” ಮಟ್ಲ್ಯಾನ್.

3 ಉಲ್ಲೆ ಮೊಯ್ಜೆಚಿ ಶಾಸ್ತ್ರಾ ಶಿಕ್ವತಲೆ ಧೈ ಹೊತ್ತೆ. ತೆನಿ “ಹ್ಯೊ ಮಾನುಸ್ ದೆವಾಚಿ ನಿಂದ್ಯಾಕರುಕ್ ಲಾಗ್ಲಾ”. ಮನುನ್ ಅಪ್ಪಾಚ್ಯಾ ಮದ್ದಿ ಬೊಲುನ್ ಘೆಟ್ಲ್ಯಾನಿ.

4 ಜೆಜುನ್ ತೆನಿ ಕಾಯ್ ಯವ್ಜುಕ್ ಲಾಗ್ಲಾತ್ ಮನುನ್ ಕಳ್ಳುನ್ ಘೆಟ್ಲ್ಯಾನ್, ಅನಿ ತೆನಿ ತೆಂಕಾ, “ತುಮಿ ತುಮ್ಚ್ಯಾ ಮನಾತ್ಲಿ ಅಶೆ ಚುಕ್ ಕಶ್ಯಾಕ್ ಯೌಜುಲ್ಯಾಸಿ?”

5 “ತುಜೆ ಪಾಪ್ ಮಾಪ್ ಹೊಲೆ; ಮನ್ತಲೆ ಸಸಾರ್ ಕಾಯ್? ಉಟ್ ಅನಿ ಚಲ್ ಮನ್ತಲೆ ಸಸಾರ್!”

6 ತಸೆಜಾಲ್ಯಾರ್ ಹ್ಯಾ ಜಗಾತ್ ಪಾಪ್ ಮಾಪ್ ಕರ್ತಲೊ ಅದಿಕಾರ್ ಮಾನ್ಸಾಚ್ಯಾ ಲೆಕಾಕ್ ಹಾಯ್ ಮನ್ತಲೆ ಖರೆ ಕರುನ್ ಮಿಯಾ ತುಮ್ಚ್ಯಾ ದಾಕ್ಟುನ್ ದಿತಾ ಮನುನ್ ಸಾಂಗುನ್, ತ್ಯಾ ವಾರೆಯಾನ್‌ಮಾರಲ್ಲ್ಯಾ ಮಾನ್ಸಾಕ್, “ವೈರ್ ಉಟ್, ತುಜೆ ಹಾತ್ರಾನ್ ಘೆ, ಅನಿ ತುಜ್ಯಾ ಘರಾಕ್ ಚಲ್!” ಮಟ್ಲ್ಯಾನ್.

7 ತನ್ನಾ ತೊ ಮಾನುಸ್ ಉಟ್ಲೊ ಅನಿ ಘರಾಕ್ ಗೆಲೊ,

8 ಹೆ ಬಿಗಟಿಲ್ಲಿ ಲೊಕಾ ಭಿಯಾಲಿ, ಅನಿ ಅಸ್ಲೊ ಅದಿಕಾರ್ ದೆವಾನ್ ಮಾನ್ಸಾಕ್ ದಿಲ್ಲ್ಯಾ ಸಾಟ್ಲಿ ದೆವಾಕ್ ಹೊಗಲ್ಯಾನಿ.

ಜೆಜು ಮಾತೆವಾಕ್ ಬಲ್ಲುತಾ

ಮಾರ್ಕ್ 2:13-17; ಲುಕ್ 5:27-32

9 ಜೆಜು ತೊ ಜಾಗೊ ಸೊಡುನ್ ಚಲುನ್ನೆತ್ ಜಾತಾನಾ, ತೆರ್ಗೆ ವಸುಲಿ ಕರುಕ್ ಅಪ್ಪಾಚ್ಯಾ ಜಾಗ್ಯಾರ್ ಬಸಲ್ಲ್ಯಾ ಮಾತೆವ್ ಮನ್ವಲ್ಯಾ ತೆರ್ಗೆ ವಸುಲಿ ಕರ್ತಲ್ಯಾಕ್ ತೆನಿ ಬಗಟ್ಲ್ಯಾನ್, ಜೆಜುನ್ ತೆಕಾ “ಮಾಚ್ಯಾ ವಾಂಗ್ಡಾಯೆ” ಮಟ್ಲ್ಯಾನ್.

ತನ್ನಾ ಮಾತೆವ್ ಉಟ್ಲೊ ಅನಿ ತೆಚ್ಯಾ ವಾಂಗ್ಡಾ ಗೆಲೊ.

10 ಜೆಜು ಮಾತೆವಾಚ್ಯಾ ಘರಾತ್ ಜೆವಾನ್ ಕರ್ತಾನಾ, ಲೈ ತೆರ್ಗೆ ವಸುಲಿ ಕರ್ತಲಿ ಲೊಕಾ, ಅನಿ ಪಾಪಿ ಲೊಕಾಬಿ ಜೆಜು ಅನಿ ಶಿಸಾಂಚ್ಯಾ ವಾಂಗ್ಡಾ ಜೆವ್ಣಾಚ್ಯಾ ಪಂಗ್ತಿರ್ ಬಸಲ್ಲಿ.

11 ತನ್ನಾ ಉಲ್ಲಾ ಫಾರಿಜೆವಾನಿ ಜೆಜುಚ್ಯಾ ಶಿಸಾಕ್ಚಿ “ತುಮ್ಚೊ ಗುರುಜಿ; ಪಾಪಿ ಅನಿ ತೆರ್ಗೆ ವಸುಲಿ ಕರ್ತಲ್ಯಾ ಲೊಕಾಂಚ್ಯಾ ವಾಂಗ್ಡಾ ಬಸುನ್ ಕಶ್ಯಾಕ್ ಜೆವ್ತಾ?” ಮನುನ್ ಇಚಾರ್ಲಾನಿ.

12 ಜೆಜುನ್ ತೆನಿ ಇಚಾರ್ತಲೆ ಆಯಿಕ್ಲ್ಯಾನ್, ಅನಿ ತೆಂಕಾ “ಅರಾಮ್ ಹೊತ್ಯಾಕ್ಚಿ ವಗ್ಡುಳ್ಳಾಚಿ ಗರಜ್ ನಾ. ಜೆ ಕೊನ್ ಶಿಕ್ ಹಾತ್ ತೆಂಕಾ ಎವ್ಡಿಚ್ ವಗ್ಡುಳ್ಳಾಚಿ ಗರಜ್ ಹಾಯ್.

13 ಜಾವಾ, ಅನಿ ಪವಿತ್ರ್ ಪುಸ್ತಕ್, ಮಾಕಾ ದಯಾ ಪಾಜೆ, ಜನಾವರಾಂಚಿ ಬಲಿ ನಕ್ಲೊ ಮನುನ್ ಸಾಂಗಲ್ಲ್ಯಾಚೊ ಅರ್ತ್ ಕಾಯ್ ಮನುನ್ ಹುಡ್ಕುನ್ ಕಾಡಾ. ಮಿಯಾ ಧರ್ಮಾನಿ ಚಲ್ತಲ್ಯಾ ಲೊಕಾಂಚ್ಯಾ ಸಾಟ್ನಿ ಯೆವ್ಕ್ ನಾ, ಪಾಪಿ ಲೊಕಾಂಚ್ಯಾ ಸಾಟ್ನಿ ಯೆಲಾ”. ಮನುನ್ ಜಬಾಬ್ ದಿಲ್ಯಾನ್.

ಉಪಾಸಾಚ್ಯಾ ವಿಶಯಾತ್ ಪ್ರಸ್ನೊ

ಮಾರ್ಕ್ 2:18-22; ಲುಕ್ 5:33-39

14 ತನ್ನಾ ಜುವಾಂವ್ ಬಾವ್ತಿಸಾಚಿ ಶಿಸಾ ಜೆಜುಕ್ಡೆಯೆಲಿ, ಅನಿ ಜೆಜುಕ್, “ಅಮಿ ಅನಿ ಫಾರಿಜೆವಾ ತನ್ನಾ-ತನ್ನಾ ಉಪಾಸ್ ಕರ್ತಾವ್, ಖರೆ ತುಜಿ ಶಿಸಾ ಉಪಾಸ್ ಕರಿನ್ಯಾತ್ ಕಶ್ಯಾಕ್?” ಮನುನ್ ಇಚಾರ್ಲಾನಿ.

15 ತನ್ನಾ ಜೆಜುನ್ ತೆಂಕಾ, “ಲಗ್ನಾಚೊ ನ್ಹವೊ ವಾಂಗ್ಡಾರ್‌ಹಾತಾನಾ, ಲಗ್ನಾಕ್ ಯೆಲ್ಲ್ಯಾ ಸೊಯ್ತಾನಿ ಬೆಜಾರಾತ್ ರ್‌ಹಾವ್ನ್ ಹೊತಾ ಕಾಯ್? ನಾ, ಹೊಯ್ತಾ! ಖರೆ ತೆಂಚ್ಯಾ ಮದ್ನಾ ನ್ಹವ್ಯಾಕ್ ಕಾಡುನ್ ಘೆವ್ನ್ ಜಾತಲೊ ಎಳ್ ಯೆತಾ, ತನ್ನಾ ತೆನಿ ಉಪಾಸ್ ಕರ್ತಾತ್”.

16 ಕೊನ್‌ಬಿ ಪಿಂಜಲ್ಲ್ಯಾ ಜುನ್ವ್ಯಾ ಅಂಗಿಕ್ ನ್ಹವ್ಯಾ ಫಾಳಿಚೊ ತುಕ್ಡೊ ಲಾವುನ್ ಶಿವಿನಾ, ತೊ ನ್ಹವೊ ಫಾಳಿಚೊ ತುಕ್ಡೊ ಮುದ್ದೊ ಹೊತಾ, ಅನಿ ತಿ, ಪಿಂಜಲ್ಲಿ ಅಂಗಿ ಅನಿ ಉಲ್ಲಿ ಜಾಸ್ತಿಚಿ ಪಿಂಜ್ತಾ.

17 ನಾಹೊಲ್ಯಾರ್ ಕೊನ್‌ಬಿ ನ್ಹವೊ ವಾಯ್ ಜುನ್ವ್ಯಾ ಚಮ್ಬ್ಯಾಚ್ಯಾ ಪಿಸ್ವಿಯಾತ್ಲಿ ವೊತಿನಾ. ತಸೆ ಕಲ್ಯಾರ್, ತಿ ಚಮ್ಬ್ಯಾಚಿ ಪಿಸ್ವಿ ಫುಟ್ತಾ, ಅನಿ ವಾಯ್ ಗಳುನ್ ಪಡುನ್ ಹಾಳ್ ಹೊತಾ. ಚಮ್ಬ್ಯಾಚ್ಯಾ ಪಿಸ್ವಿಯಾಬಿ ಹಾಳ್ ಹೊತ್ಯಾತ್. ನ್ಹವಿ ವಾಯ್ ನ್ಹವ್ಯಾ ಚಮ್ಬ್ಯಾಚ್ಯಾ ಪಿಸ್ವಿಯಾತ್ಲಿ ಭರ್ತಾತ್, ತನ್ನಾ ಪಿಸ್ವಿಬಿ ವಾಯ್ ಬಿ ಹಾಳ್ ಹೊಯ್‌ನಸ್ತಾನಾ ಬರೆಚ್ ರ್‌ಹಾತ್ಯಾತ್.

ಅದಿಕಾರ್‌ಯಾಚಿ ಲೆಕ್ ಅನಿ ಜೆಜುಚೆ ಕಪ್ಡೆ ಅಪಡಲ್ಲಿ ಬಾಯ್ಕೊಮನುಸ್.

ಮಾರ್ಕ್ 5:21-43; ಲುಕ್ 8:40-56

18 ಜೆಜು, ಹೆ ಸಾಂಗುನ್‌ಗುತುಚ್ ಹೊತ್ಲೊ, ತನ್ನಾ ಎಕ್ ಜುದೆವಾಂಚೊ ಅದಿಕಾರಿ ಜೆಜುಕ್ಡೆ ಯೆಲೊ, ಅನಿ ಡೊಗ್ಲಾ ಫಾಲುನ್ ಜೆಜುಕ್, “ ಮಾಜಿ ಲೆಕ್ ಅತ್ತಾ-ಅತ್ತಾಚ್ ಮರ್ಲಿ. ಖರೆ ತಿಯಾ ಯೆವ್ನ್ ತಿಚೆ ವರ್ತಿ ಹಾತ್ ಥವ್ ತಿ ಹುರ್ತಾ”. ಮನುಲಾಲೊ.

19 ತನ್ನಾ ಜೆಜು ಉಟ್ಲೊ, ಅನಿ ತೆಚ್ಯಾ ಫಾಟನ್ನಾ ಜಾವ್ಕಲಾಲೊ, ಅನಿ ಶಿಸಾಬಿ ಜೆಜುಚ್ಯಾ ವಾಂಗ್ಡಾ ಹೊತ್ತಿ.

20 ಬಾರಾ ವರ್ಸಾಕ್ನಾ ರಗಾತ್ ಜಾತಲೊ ರೊಗ್ ಹೊತ್ತಿ ಎಕ್ ಬಾಯ್ಕೊಮನುಸ್ ಜೆಜುಚ್ಯಾ ಫಾಟನ್ನಾಯೆಲಿ ಅನಿ ತೆನಿ ತೆಚ್ಯಾ ಕಪ್ಡ್ಯಾಂಚ್ಯಾ ತುದಿಚ್ಯಾ ಘೊಂಡ್ಯಾಕ್ ಅಪಡ್ಲಿನ್.

21 ತೆನಿ “ಮಿಯಾ ಖಾಲಿ ಜೆಜುಚ್ಯಾ ಕಪ್ಡ್ಯಾಚೆ ಹಾತ್ ಲಾವ್ಲಾರ್ ಫಿರೆ, ಮಿಯಾ ಅರಾಮ್ ಹೊತಾ” ಮನುನ್ ಘೆಟ್ಲಿನ್.

22 ಜೆಜುನ್ ಫಾಟಿ ಪರ್ತುನ್ ತಿಕಾ ಬಗಟ್ಲ್ಯಾನ್ ಅನಿ, “ಮಾಜ್ಯಾಲೆಕಿ, ಧೈರೊ ಘೆ! ತುಜ್ಯಾ ವಿಶ್ವಾಸಾನ್ ತಿಯಾ ಬರಿ ಹೊಲೆ”. ಮಟ್ಲ್ಯಾನ್. ತನ್ನಾ ತಾಬೊಡ್ಲೊಬ್ ತಿಚೊ ರೊಗ್ ಅರಾಮ್ ಹೊಲೊ.

23 ಮಾನಾ ಜೆಜು ಅದಿಕಾರ್‌ಯಾಚ್ಯಾ ಘರಾತ್ ಗೆಲೊ, ಅನಿ ಮರ್‌ನಾಚ್ಯಾ ಎಳಾರ್ ವಾಜ್ಪಾ ವಾಜ್ಪಾತಲೆ, ಅನಿ ಧಾಂದಲ್ ಕರ್‌ತಲ್ಯಾ ಲೊಕಾಕ್ ತೆನಿ ಬಗಟ್ಲ್ಯಾನ್.

24 ತನ್ನಾ ಜೆಜುನ್, “ಸಗ್ಳೆ ಜಾನಾ ಭಾಯ್ರ್ ಪಡಾ ತೆ ಚೆಡು ಮರುಕ್ ನಾ, ತಿ ನಿಜ್ಲಾ!” ಮಟ್ಲ್ಯಾನ್. ತನ್ನಾ ತೆನಿ ಸಗ್ಳ್ಯಾನ್ ಜೆಜುಕ್ ಹಾಸ್ಲ್ಯಾನಿ.

25 ಖರೆ ಲೊಕಾಕ್ ಭಾಯ್ರ್ ಧಾಡುನ್ ಹೊಲ್ಲ್ಯಾ ತನ್ನಾ ಜೆಜು ತ್ಯಾ ಚೆಡ್ವಾಚ್ಯಾ ಖೊಲಿತ್ ಗೆಲೊ, ಅನಿ ತೆನಿ ತ್ಯಾ ಚೆಡ್ವಾಚೊ ಹಾತ್ ಧರ್‌ಲ್ಯಾನ್, ಅನಿ ತೆ ಚೆಡು ಉಟ್ಲೆ.

26 ಹಿ ಖಬರ್ ತ್ಯಾ ದೆಸಾತ್ ಸಗ್ಳ್ಯಾಕ್ ಜಾವ್ನ್ ಪಾವ್ಲಿ.

ಜೆಜು ದೊನ್ ಕುಡ್ವಾಕ್ ಬರೆ ಕರ್‌ತಾ

27 ಜೆಜು ತೊ ಜಾಗೊ ಸೊಡುನ್ ಚಲುನ್ಗತ್ ಜಾತಾನಾ, ದೊಗೆ ಜಾನಾ ಕುಡ್ಲೆ ಜೆಜುಚ್ಯಾ ಫಾಟ್ನಾ ಯೆವ್ನಗೇತ್ “ಜೆಜು, ದಾವಿದಾಚ್ಯಾ ಲೆಕಾ ಅಮ್ಮಿ ದಯಾ ಕರ್” ಮನುನ್ ಬೊಬ್ ಮಾರುಕ್‌ಲಾಲೆ.

28 ಜೆಜು ಧೈಘರಾತ್ ಪಾವಲ್ಲ್ಯಾ ತನ್ನಾ ದೊಗೆಬಿ ಕುಡ್ಲೆ ಜೆಜುಕ್ ಯೆಲೆ. ಜೆಜುನ್ ತೆಂಕಾ, “ಮಿಯಾ ತುಮ್ಮಾ ದಿಸ್ವ್ ದಿವ್ಕ್ ಹೊತಾ ಮನುನ್ ತುಮ್ಮಾ ವಿಶ್ವಾಸ್ ಹಾಯ್ ಕಾಯ್?” ಮನುನ್ ಇಚಾರ್‌ಲ್ಯಾನ್. ತನ್ನಾ ತೆನಿ “ಹೊಯ್ ಧನಿಯಾ,” ಮಟ್ಲ್ಯಾನಿ.

29 ತನ್ನಾ ಜೆಜುನ್ ತೆಂಚ್ಯಾ ಡೊಳ್ಳಾಕ್ ಹಾತ್ ಲಾವ್ಲ್ಯಾನ್, ಅನಿ “ತುಮಿ ವಿಶ್ವಾಸ್ ಕರಲ್ಲ್ಯಾ ಸರ್ಕೆ ತುಮ್ಮಾ ಹೊಂವ್ಹಿತ್”. ಮಟ್ಲ್ಯಾನ್.

30 ತನ್ನಾ ತಾಬೊಡ್ಲೊಬ್ ತೆಂಚ್ಯಾ ಡೊಳ್ಳಾಕ್ ದಿಸ್ವ್ ಯೆಲೆ. ತನ್ನಾ ಜೆಜುನ್ ತೆಂಕಾ, “ಹೆ ಕೊನಾಕ್ ಸಾಂಗುನಕಾಸಿ!” ಮನುನ್ ತಾಕಿತ್ ದಿವ್ನ್ ಸಾಂಗಟ್ಲ್ಯಾನ್.

31 ಖರೆ ತೆನಿ ಜಾವ್ನ್ ತ್ಯಾ ದೆಶಾತ್ ಸಗ್ಳ್ಯಾಕ್ ಜೆಜುಚ್ಯಾ ವಿಶಯಾಕ್ಲಿ ಖಬರ್ ಮಾಳ್ವರ್ ಕರ್‌ಲ್ಯಾನಿ.

ಜೆಜು ಎಕ್ ಮುಕ್ಯಾಕ್ ಬರೆ ಕರ್ತಾ

32 ತಿ ಡೊಳ್ಯಾಂಚಿ ದಿಸ್ವ್ ಯೆಲ್ಲಿ ಮಾನ್ಸಾ ಗೆಲ್ಲಾ ತನ್ನಾ ಉಲ್ಲಾ ಲೊಕಾನಿ ಎಕ್ ಮುಕ್ಯಾ ಮಾನ್ಸಾಕ್ ಜೆಜುಕ್ ಘೆವ್ನ್ ಯೆಲ್ಯಾನಿ, ತೆಕಾ ಗಿರೊಲಾಗಲ್ಲೊ.

33 ಖರೆ ತ್ಯಾ ಗಿರ್ಯಾಕ್ ತ್ಯಾ ಮಾನ್ಸಾತ್ನಾ ಕಾಡಲ್ಲಾ ತನ್ನಾ ತಾಬೊಡ್ತೊಬ್ ತೊ ಮುಕ್ಯೊ ಬೊಲುಕ್‌ಲಾಲೊ, ಅನಿ ಸಗ್ಳೆ ಜಾನಾ ಅಜಾಪ್ ಹೊಲ್ಯಾನಿ. ತೆನಿ “ಅಮಿ ಅಸ್ಲೆ ಕಾಯ್ಚಿ ಕನ್ನಾಬಿ ಇಸ್ರಾಯೆಲಾತ್ ಬಗುಕ್ವಾ!” ಮನುನ್ ತೆನಿ ಬೊಲುನ್ ಘೆಟ್ಲಾನಿ.

34 ಖರೆ ಫಾರಿಜೆವಾನಿ, ಗಿರ್ಯಾಂಚೊ ಮುಖಂಡ್, ಜೆಜುಕ್ ಗಿರೆ ಭಾಯ್ರ್ ಕಾಡ್ತಲೊ ಬಳ್ ದಿತಾ ಮನುನ್ ಸಾಂಗುಕ್ ಲಾಗ್ಲಾನಿ.

ಜೆಜುಕ್ ಲೊಕಾಂಚಿ ದಯಾ ದಿಸ್ತಾ

35 ಜೆಜು ಸಗ್ಳ್ಯಾ ಶಾರಾತ್ನಿ ಅನಿ ಗಾಂವಾತ್ನಿ ಗೆಲೊ, ಸಿನಾಗೊಗಾತ್ನಿ ತೆನಿ ಶಿಕ್ವುಲ್ಯಾನ್ ಅನಿ ದೆವಾಚ್ಯಾ ರಾಜಾಚಿ ಬರಿ ಖಬರ್ ಸಾಂಗ್ಲಾನೆ, ಅನಿ ಸಗ್ಳ್ಯಾ ಸಿಕ್ ಲೊಕಾಕ್, ಅನಿ ದುಕ್ವಿಲಾಗಲ್ಲಾಕ್ ಅರಾಮ್ ಕರ್ಲಾನೆ.

36 ಖರೆ ಲೊಕಾಂಚ್ಯಾ ತಾಂಡ್ಯಾಕ್ ಬಗುನ್, ಜೆಜುಕ್ ತೆಂಚೊ ಪಾಪ್ ದಿಸ್ಲೊ. ಕಶ್ಯಾಕ್ ಮಟ್ಲಾರ್, ತಿ ಲೊಕಾ ಬೆಜಾರಾನ್ ಅನಿ ಕಾಯ್ಚಿ ಅದಾರ್ ನಸ್ತಾನಾ ರಾಕ್ವಾಲಿನಸಲ್ಲಾ ಬಕ್ಯಾಂಚ್ಯಾ ಸರ್ಕೆ ಹೊತ್ತಿ.

37 ತಸೆಮನುನ್, ತೆನಿ ಅಪ್ಪಾಚ್ಯಾ ಶಿಸಾಕ್ ಪಾಜೆ ತವ್ಣೆ ಪಿಕ್ ಯೆಲಾ, ಖರೆ ಕಾಮ್ ಕರ್ತಲಿ ಲೊಕಾ ಲೈ ಕಮಿ ಹಾತ್.

38 ತೆಚೆಸಾಟ್ಲಿ ಪಿಕ್ಯಾಚ್ಯಾ ಮಾಲ್ಕಾ ದೆವಾಕ್ ತುಜೆ ಪಿಕ್ ಭುತ್ತುರ್ ಫಾಲುಕ್ ಕಾಮಾಚಿ ಲೊಕಾ ಧಾಡುನ್ ದಿ ಮನುನ್ ಮಾಗ್ನಿ ಕರಾ ಮಟ್ಲಾನೆ.

10

ಬಾರಾ ಅಪೊಸ್ತಲಾ

ಮಾರ್ಕ್ 3:13-19; ಲುಕ್ 6:12-16

1 ಜೆಜುನ್ ಅಪ್ಪಾಚ್ಯಾ ಬಾರಾ ಶಿಸಾಕ್ನಿ ಎಕಾಕ್ಡೆ ಬಲ್ವಲ್ಯಾನ್, ಅನಿ ತೆಂಕಾ ಗಿರೆ ಕಾಡ್ತಲೊ, ಅನಿ ಸಗ್ಳಿ ರೊಗಾ, ಅನಿ ದುಕ್ನಿ ಅರಾಮ್ ಕರ್ತಲೊ ಅದಿಕಾರ್ ದಿಲ್ಯಾನ್.

2 ಬಾರಾ ಜಾನಾ ಅಪೊಸ್ತಲಾಂಚಿ ನಾವಾ ಹಿ, ಸಿಮಾವ್ ಹೆಕಾ ಪೆದ್ರು ಮನ್ವಾತ್, ಅನಿ ತೆಚೊ ಭಾವ್ ಅಂದ್ರು, ಜಾಕೊಬ್, ಅನಿ ತೆಚೊ ಭಾವ್ ಜುವಾಂವ್ ಹೆನಿ ಜೆಬೆದೆವಾಚಿ ಪೊರಾ;

3 ಫಿಲಿಪ್, ಅನಿ ಬಾರ್ತೊಲೊಮೆವ್; ಥೊಮಸ್, ಅನಿ ತೆರ್‌ಗಿ ವಸುಲ್ ಮಾತೆವ್, ಅಲ್ಫೆವಾಚೊ ಲೆಕ್ ಜಾಕೊಬ್, ತಾದ್ಲೆವ್,

4 ದೆಸ್‌ಭಕ್ತ್ ಸಿಮಾವ್; ಅನಿ ಜೆಜುಕ್ ಘಾತ್ ಕರಲ್ಲೊ ಜುದಾಸ್ ಇಸ್ಕರಿಯೊತ್.

ಬಾರಾ ಜಾನಾಂಚೆ ಕಾಮ್

ಮಾರ್ಕ್ 6:7-13; ಲುಕ್ 9:1-6

5 ಹ್ಯಾ ಬಾರಾ ಜಾನಾ ಶಿಸಾಕ್ನಿ ಜೆಜುನ್ ಸುಚ್ಯಾ ದಿವ್ನ್, “ಜುದೆವ್ ನ್ಹಯ್ ಹೊತ್ಯಾ ಲೊಕಾಂಚ್ಯಾ ನಾಹೊಲ್ಯಾರ್ ಸಮಾರಿಯಾಚ್ಯಾ ಗಾಂವಾತ್ಲಿ ಜಾವ್‌ನಕಾಶಿ.

6 ತುಮಿ ಇಸ್ರಾಯೆಲಾಚ್ಯಾ ಲೊಕಾನಿಕ್ನಿ ಜಾವಾ, ತೆನಿ ಚುಕುನ್ ಗೆಲ್ಲ್ಯಾ ಬಕ್ಶಾಂಚ್ಯಾ ಸರ್ಕೆ ಹಾತ್,

7 ಜಾಂವಾ, ಅನಿ ಸರ್ಗಾಚೊ ರಾಜ್ ಜಗ್ಣೊಳ್ ಯೆಲಾ!” ಮನುನ್ ಸಗ್ಳ್ಯಾಕ್ಡೆ ಸಾಂಗಾ.

8 ಶಿಕ್ ಹೊತ್ಯಾಕ್ನಿ ಬರೆ ಕರಾ, ಮರಲ್ಲ್ಯಾಕ್ನಿ ಝಿತ್ತೆ ಕರಾ, ಕುಸ್ವ್ ರೊಗ್ ಹೊತ್ಯಾಕ್ನಿ ಗುನ್ ಕರಾ, ಅನಿ ಗಿರೆ ಭಾಯ್ರ್ ಕಾಡಾ, ತುಮ್ಯಾ ಫುಕೊಟ್ ಗಾವ್ಲಾ ತಸೆಮನುನ್ ತುಮಿಬಿ ಫುಕೊಟ್ ದಿವಾ.

9 ತುಮ್ಯಾ ಕಿಶ್ಯಾತ್ಲಿ ಸೊನ್ಯಾಚೆ, ಚಾಂದಿಚೆ, ನಾಹೊಲ್ಯಾರ್ ತಾಂಬ್ಯಾಚೆ ಪೈಸೆ ಘೆವ್‌ನಕಾಶಿ;

10 ವಾಟೆಕ್ ಮನುನ್ ಪಿಸ್ವಿ ಹೊಂವ್ಡಿತ್, ನಾಹೊಲ್ಯಾರ್ ಜಾಸ್ತಿಚಿ ಅಂಗಿ ನಾಹೊಲ್ಯಾರ್ ಹೊನಾಯಾ ನಾಹೊಲ್ಯಾರ್ ದಾಂಡೊ ಘೆವ್‌ನಕಾಶಿ. ಕಾಮ್‌ಕಾರಾಕ್ ತೆಕಾ ಪಾಜೆ ಹೊಲ್ಲಿ ಮಜುರಿ ದಿವ್ನ್ ಹೊತಾ.

11 “ಎಕ್ ಶಾರಾಕ್ ನಾಜಾಲ್ಯಾರ್ ಗಾಂವಾತ್ ತುಮಿ ಗೆಲ್ಲಾ ತನ್ನಾ ತುಮ್ಕಾ ಕೊನ್ ತರ್ ಅಪ್ಪಾಚ್ಯಾ ಘರಾತ್ ಸ್ವಾಗತ್ ಕರ್ತಾ ಕಾಯ್ ಬಗಾ, ಅನಿ ತೆ ಗಾಂವ್ ಸೊಡುನ್ ಜಯ್ ಸಗೊಳ್ ತ್ಯಾಚ್ ಘರಾತ್ ರ್ಹಾವಾ”,

12 ಎಕ್ ಘರಾತ್ ತುಮಿ ಗೆಲ್ಲಾ ತನ್ನಾ “ಶಾಂತಿ ತುಮ್ಚೆ ವಾಂಗ್ಡಾ ರ್ಹವ್ವದಿತ್” ಮನಾ.

13 ತ್ಯಾ ಘರಾತ್ಲಾ ಲೊಕಾನಿ ತುಮ್ಕಾ ಸ್ವಾಗತ್ ಕರ್ಲ್ಯಾರ್, ತುಮಿ ದಿಲ್ಲಿ ಶಾಂತಿ ಥೈಚ್ ರ್ಹಾವ್ ಸೊಡಾ; ಅಕಾಸ್ಮಾತ್ ತೆನಿ ತುಮ್ಕಾ ಮರ್ಯಾದ್ ದಿನಸ್ಲ್ಯಾರ್ ತುಮ್ಚಿ ಶಾಂತಿ ತುಮ್ಚೆಕ್ಡೆ ಫಾಟಿ ಪರ್ತುನ್ ಯೆಂವ್ಡಿತ್,

14 ಅನಿ ಜರ್ ಎಕ್ ಗಾವಾತ್ಲಾ ಲೊಕಾನಿ ನಾಹೊಲ್ಯಾರ್ ಘರಾತ್ಲಾ ಲೊಕಾನಿ ತುಮ್ಕಾ ಮರ್ಯಾದ್ ದಿನಸ್ಲ್ಯಾರ್, ಅನಿ ತುಮಿ ಸಾಂಗಲ್ಲೆ ಆಯ್ಕಿನಸ್ಲ್ಯಾರ್ ತೊ ಜಾಗೊ ಸೊಡುನ್ ಫಿಡೆ ಚಲಾ, ಅನಿ ಜಾತಾನಾ ತುಮ್ಚಾ ಪಾಯಾಂಚಿ ಧುಳ್ ಫಾಪ್ಡಾ.

15 ಮಿಯಾ ತುಮ್ಕಾ ಖರೆಚ್ ಸಾಂಗ್ತಾ, “ಝಡ್ಡಿಚ್ಯಾ ದಿಸಿ ದೆವ್ ಸೊದೊಮ್, ಅನಿ ಗೊಮೊರ್ ಮನ್ತಲ್ಯಾಗಾವಾಕ್ ಜಾಸ್ತಿ ದಯಾ ದಾಕ್ಟಿಲ್ ಖರೆ ತ್ಯಾ ಗಾವಾಕ್ ದಯಾ ದಾಕ್ಟಿನಾ!” ಮಟ್ಲ್ಯಾನ್.

ಯೆತಲೆ ತರಾಸಾ

ಮಾರ್ಕ್ 13:9-13; ಲುಕ್ 21:12-17

16 “ಆಯ್ಕಾ! ಝುಲ್ ಕುತ್ಯಾಂಚ್ಯಾ ಮದ್ದಿ ಬಕ್ರಾಕ್ಡಿ ಧಾಡಲ್ಲ್ಯಾ ಸರ್ಕೆ ಮಿಯಾ ತುಮ್ಕಾ ಧಾಡ್ತಾ. ತುಮಿ ಸಾಪಾ ಸರ್ಕೆ ಉಶಾರ್ ಅನಿ ಪಾರಿವಾಳಾಂಚ್ಯಾ ಸರ್ಕೆ ಭೊಳೆ ಹೊವ್ನ್ ರ್ಹಾವಾ”.

17 ಯಾದ್ ರ್ಹಂವ್ಚಿ ಥೈ ತುಮ್ಕಾ ಲೊಕಾ ಧರುನ್ ಝಡ್ಡಿ ಕರ್ತಲ್ಯಾ ಜಾಗ್ಯಾರ್ ವೊಡುನ್ ಘೆವ್ನ್ ಜಾತ್ಯಾತ್, ಅನಿ ಸಿನಾಗೊಗಾತ್ಲಿ ನ್ಹೆವ್ನ್ ಕಾಟ್ಕಾಂಚ್ಯಾ ಬಾರ್ಕೊಲಾನಿ ಮಾರ್ತ್ಯಾತ್.

18 ಮಾಜೆಸಾಟಿ ತುಮ್ಮಾ ಅದಿಕಾರ್‌ಯಾಂಚ್ಯಾ, ಅನಿ ರಾಜಾಂಚ್ಯಾ ಇದ್ರಾಕ್ ವೊಡುನ್ ಘೆವ್ನ್ ಜಾತ್ಯಾತ್, ಅಶೆ ಹೆ ಸಗ್ಳೆ ತೆಂಕಾ, ಅನಿ ಜುದೆವ್ ನ್ಹಯ್ ಹೊತ್ಯಾ ಲೊಕಾಕ್ ಸಾಕ್ಷಿ ಹೊತಾ.

19 ಖರೆ ತೆನಿ ತುಮ್ಮಾ ಇಚಾರಾಂನಿ ಕರುಕ್ ಘೆವ್ನ್ ಗೆಲ್ಲಾ ತನ್ನಾ, ತುಮಿ ಕಾಯ್ ಸಾಂಗ್ತಲೆ ಕಶೆ ಸಾಂಗ್ತಲೆ ಮನುನ್ ಚಿಂತಾ ಕರುನಕಾಸಿ, ತ್ಯಾ ಎಳಾರ್ ಕಾಯ್ ಬೊಲ್ತಲೆ ಮನುನ್ ತುಮ್ಮಾ ದಿಲ್ಲೆ ರ್‌ಹಾತಾ.

20 ತನ್ನಾ ತುಮಿ ಬೊಲ್ತಲ್ಯಾ ಗೊಸ್ವಿಯಾ ತುಮ್ಮಾ ಗೊಸ್ವಿಯಾ ನ್ಹಯ್ ತ್ಯಾ ಗೊಸ್ವಿಯಾ ತುಮ್ಮಾ ಸರ್‌ಗಾ ವೈಲ್ಯಾ ಬಾಬಾಚೊ ಪವಿತ್ರ ಅತ್ಮೊಚ್ ತುಮ್ಮಾ ತೊಂಡಾನಿತ್ಯಾ ಬೊಲ್ತಾ.

21 “ಭಾವ್ ಅಪ್ಪಾಚ್ಯಾ ಭಾವಾಕ್ವಿಚ್ ಜಿವಾನಿ ಮಾರುಕ್ ಮನುನ್ ಧರುನ್ ದಿತ್ಯಾತ್, ಅನಿ ಬಾಬಾ ಅಪ್ಪಾಚ್ಯಾ ಪೊರಾಕ್ವಿ ಜಿವಾನಿ ಮಾರುಕ್ ಧರುನ್ ದಿತ್ಯಾತ್; ಪೊರಾ ತೆಂಚ್ಯಾ ಬಾಯ್-ಬಾಬಾಚ್ಯಾ ವರ್‌ತಿ ಹುರ್‌ಪಾಟಿ ಹೊತ್ಯಾತ್ ಅನಿ ತೆಂಕಾ ಜಿವಾನಿ ಮಾರುಕ್ ದಿತ್ಯಾತ್”.

22 “ತುಮಿ ಮಾಜ್ಯಾ ಫಾಟ್ಯಾ ಹೊತ್ಯಾ ಸಾಟ್ನಿ ಲೊಕಾ ತುಮ್ಮಾ ಕಿಮ್ತಾ ದಿನ್ಯಾತ್, ಖರೆ ಜೊ ಕೊನ್ ಸರ್ತ್ಯಾ ಎಳಾರ್ ಸಗೊಳ್ ಘಟ್ ರ್‌ಹಾತಾ ತೊ ಬಿಚಾವ್ ಹೊತಾ”.

23 “ಎಕ್ ಶಾರಾತ್ ಲೊಕಾನಿ ತುಮ್ಮಾ ತರಾಸ್ ದಿಲ್ಯಾರ್, ದುಸ್ರ್ಯಾ ಶಾರಾಕ್ ಪಳುನ್ ಜಾವಾ, ಮಿಯಾ ತುಮ್ಮಾ ಖರೆಚ್ ಸಾಂಗ್ತಾ, ಮಾನ್ಸಾಚೊ ಲೆಕ್ ಯೆಯ್ ಸಗೊಳ್ ಇಸ್ರಾಯೆಲಾತ್ಲ್ಯಾ ಸಗ್ಳ್ಯಾ ಶಾರಾತ್ನಿ ತುಮಿ ಕರ್‌ತಲೆ ತುಮ್ಮೆ ಕಾಮ್ ಕರುನ್ ಸರಿನಾ”.

24 “ಎಕ್ ಶಿಕ್ತಲೊ ಅಪ್ಪಾಕ್ ಶಿಕ್ವುತಲ್ಯಾ ಮಾಸ್ತರಾಚ್ಯಾಕ್ವಿ ಮೊಟೊ ನ್ಹಯ್, ಸೆವಕ್ ಅಪ್ಪಾಚ್ಯಾ ಧನಿಯಾನ್ಕಿ ಮೊಟೊ ನ್ಹಯ್.

25 ಖರೆ ಎಕ್ ಶಿಕ್ವಲ್ಯಾಕ್ ಬರೆ ಕರುನ್ ಶಿಕುನ್ ಮಾಸ್ತರಾ ಸರ್ಕೊ ಹೊವ್ಕ್ ಹೊತಾ, ಅನಿ ಎಕ್ ಸೆವಕಾಕ್ ಧನಿಯಾ ಸರ್ಕೊ ಹೊವ್ಕ್ ಹೊತಾ. ಘರಾಚ್ಯಾ ವಡ್ಲಾಕುಚ್, ಗಿರ್‌ಯಾಚೊ ಮುಖಂಡ್ ಬೆವಲೆಬುಲ್, ಮನುನ್ ಬಲ್ವಲ್ಯಾರ್, ಘರಾತ್ಲ್ಯಾ ಹುರಲ್ಯಾ ಲೊಕಾಕ್ ಕವ್ಡೆ ಬುಶ್ಯಾ ನಾವಾನ್ ಬಲ್ವಲ್ಯಾತ್ ಅಸಿಲ್!”

ಕೊನಾಕ್ ಭಿವ್ಚೆ

ಲುಕ್ 12:2-7

26 "ತೆಚೆಸಾಟ್ಲೆ ಮಾನ್ಸಾಕ್ ತುಮಿ ಭಿಂವ್‌ನಕಾಶಿ, ಜೆ ಕಾಯ್ ಧಾಪುನ್ ಥವಲ್ಲೆ ಹಾಯ್ ತೆ ಉಗ್ಡನ್ ಹೊತಾ, ಅನಿ ಘುಟಾನ್ ಹೊತ್ತೆ ಸಗ್ಳೆ ಸಗ್ಳ್ಯಾಕ್ ಕಳ್ತಾ.

27 ಮಿಯಾ ಕಾಯ್ ಕಾಳ್ಕಾತ್ ಸಾಂಗುಕ್ ಲಾಗ್ಲಾ, ತೆ ತುಮಿ ದಿಸಾಚ್ಯಾ ಮೊಟ್ಯಾ ಉಜ್ವೊಡಾತ್ ಸಾಂಗುಕ್ ಪಾಜೆ, ಅನಿ ಜೆ ಕಾಯ್ ತುಮಿ ಕಡೆಕ್ ಎಗ್ಳೆಚ್ ಹೊತ್ಯಾ ತನ್ನಾ ಆಯ್ಕುಲ್ಯಾಶಿ ತೆ ತುಮಿ ಹುಜರಾತಿ ಸಗ್ಳ್ಯಾ ಲೊಕಾಕ್ ಇದ್ರಾಕ್ ಸಾಂಗುಕ್ ಪಾಜೆ.

28 ತುಮ್ಚ್ಯಾ ಹ್ಯಾ ಆಂಗಾಚೊ ಜಿವ್ ಕಾಡ್ಲಲ್ಯಾಕ್ ಭಿಂವ್‌ನಕಾಶಿ, ತೆನಿ ತುಮ್ಚ್ಯಾ ಅತ್ಮ್ಯಾಕ್ ಕಾಯ್-ಬಿ ಕರುಕ್ ಹೊಯ್ನಾ. ಖರೆ ಆಂಗ್ ಅನಿ ಆತ್ಮೊ ದೊನಿಬಿ ನರ್‌ಕಾತ್ ಫಾಲ್ತಲೊ ಅದಿಕಾರ್ ಹೊತ್ಯಾ ದೆವಾಕ್ ಭಿವಾ.

29 ಎಕುಚ್‌ಎಕ್ ಪೈಸ್ಯಾಕ್ ದೊನ್ ಗುಬ್ಳಿಯಾ ಇಕಾತ್ ಗಾವ್ಚಾತ್ ಹೊಯ್ ಕಾಯ್ ನ್ಹಯ್, ಖರೆ ತುಮ್ಚ್ಯಾ ಸರ್‌ಗಾ ವೈಲ್ಯಾ ಬಾಬಾಕ್ ಕಳಿನ್‌ಸ್ತಾನಾ ಎಕ್‌ಬಿ ಗುಬ್ಳಿಕ್ ಖಾಲ್ತಿ ಪಡುಕ್ ಹೊಯ್ನಾ.

30 ತುಜೆಸಾಟ್ಲೆ ಮನುನ್ ತುಜ್ಯಾ ಟೆಕ್ಲಾಚಿ ಕೆಸಾ ಸೈತ್ ಮೆಜುನ್ ಥವಲ್ಲೆ ಹಾತ್".

31 ತಸೆಮನುನ್ ತುಮಿ ಭಿಯಾತಲಿ ಗರಜ್ ನಾ, ಗುಬ್ಳಿಯಾಂಚ್ಯಾನ್ತಿ ತುಮ್ಚಿ ಕಿಮ್ತ ಲೈ.

ಕ್ರಿಸ್ತಾಕ್ ವಳ್ಕುನ್ ಘೆತಲೆ ಅನಿ ವಳ್ಕುನ್‌ಸಲ್ಲೆ

ಲುಕ್ 12:8-9

32 "ಜೆ ಕೊನಾಕ್ ಸಗ್ಳ್ಯಾ ಲೊಕಾಂಚ್ಯಾ ಇದ್ರಾಕ್ ಮಾಜೊ ಮನುನ್ ಸಾಂಗ್ಚಾತ್, ತೆಕಾ ಮಿಯಾಬಿ ಸರ್ಗಾಚ್ಯಾ ರಾಜಾತ್ ಮಾಜ್ಯಾ ಬಾಬಾಚ್ಯಾ ಇದ್ರಾಕ್ ಮಾಜೊಚ್ ಮನುನ್ ಘೆತಾ.

33 ಖರೆ ಜೆ ಕೊನ್ ಸಗ್ಳ್ಯಾ ಲೊಕಾಂಚ್ಯಾ ಇದ್ರಾಕ್ ಮಾಕಾ ಸ್ವಿಕಾರ್ ಕರಿನಾ, ತೆಕಾ ಮಿಯಾಬಿ ಸರ್‌ಗಾತ್ ಮಾಜ್ಯಾ ಬಾಬಾಚ್ಯಾ ಇದ್ರಾಕ್ ಸ್ವಿಕಾರ್ ಕರಿನಾ".

ಸಮಾದಾನ್ ನ್ವಯ್, ಎಗ್ಗಾಚಾರ್
 ಲುಕ್ 12:51-53; ಲುಕ್ 14:26,27

34 “ಮಿಯಾ ಹ್ಯಾ ಜಗಾತ್ ಸಮಾದಾನ್ ಹಾನುಕ್ ಯೆಲಾ ಮನುನ್ ಯವ್ವುನಕಾಶಿ, ಸಮಾದಾನ್ ನ್ವಯ್ ಎಕಾಮೆಕಾಚ್ಯಾಮದ್ಡಿ ಆಗ್ ಲಾವುಕ್ ಮನುನ್ ಯೆಲಾ.

35 ಲೆಕಾಕ್ ತೆಂಚ್ಯಾ ಬಾಬಾಂಚ್ಯಾ ವಿರೊದ್, ಲೆಕಿಯಾಕ್ ತೆಂಚ್ಯಾ ಅವ್ಸಿಯಾಂಚ್ಯಾ ವಿರೊದ್, ಅನಿ ಸುನ್ನಾಕ್ ತೆಂಚ್ಯಾ ಮಾಮ್ಜಿಯಾಂಚ್ಯಾ ವಿರೊದ್ ಕರುಕ್ ಯೆಲಾ.

36 ತುಮ್ಮಾ ಕುಟ್ಮಾಚಿಚ್ ಲೊಕಾ ತುಮ್ಮೆ ಮೊಟೆ ದುಸ್ಮಾನ್ ಹೊತ್ಯಾತ್”.

37 ಜೊ ಕೊನ್ ಮಾಜೆನ್ನಿ ಜಾಸ್ತಿ ಅಪ್ಪಾಚ್ಯಾ ಬಾಯ್ಲಿ ನಾಹೊಲ್ಯಾರ್ ಬಾಬಾಚೊ ಪ್ರೆಮ್ ಕರ್ತಾ ತೊ ಮಾಜೊ ಶಿಸ್ ಹೊವ್ಕ್ ಯೊಗ್ಯ್ ನ್ವಯ್. ಜೊ ಕೊನ್ ಅಪ್ಪಾಚ್ಯಾ ಲೆಕಾಚೊ ನಾಹೊಲ್ಯಾರ್ ಲೆಕಿಚೊ ಮಾಜೆನ್ನಿ ಜಾಸ್ತಿ ಪ್ರೆಮ್ ಕರ್ತಾ ತೊ ಮಾಜೊ ಶಿಸ್ ಹೊವ್ಕ್ ಯೊಗ್ಯ್ ನಾ.

38 ಜೊ ಕೊನ್ ಅಪ್ಪಾಚೊ ಕಸ್ತ್ ಸೊಸುನ್* ಘೆವ್ನ್ ಮಾಜ್ಯಾ ಪಾವ್ಲಾತ್ಲಿ ಪಾವ್ಲಾ ಥವ್ಣೆಗಿತ್ ಮಾಜ್ಯಾ ಫಾಟೆನ್ ಯೆಯ್ನಾ ತೊ ಮಾಜೊ ಶಿಸ್ ಹೊವ್ಕ್ ಯೊಗ್ಯ್ ನ್ವಯ್.

39 ಜೊ ಕೊನ್ ಅಪ್ಪಾಚೊ ಜಿವ್ ರಾಕುನ್ ಘೆವ್ನ್ ಬಿಗ್ತಾ ತೊ ಕಳ್ಳುನ್ ಘೆತಾ, ಜೊ ಕೊನ್ ಮಾಜೆಸಾಟೆ ಅಪ್ಪಾಚೊ ಜಿವ್ ಕಳ್ಳುನ್ ಘೆತಾ ತೊ ಅಪ್ಪಾಚೊ ಜಿವ್ ಹುರ್ವುನ್ ಘೆತಾ.

ಭೊಮಾನ್
 ಮಾರ್ಕ್ 9:41

40 “ಜೆ ಕೊನ್ ತುಮ್ಮಾ ಸ್ವಾಗತ್ ಕರ್ತಾ ತೊ ಮಾಕಾಚ್ ಸ್ವಾಗತ್ ಕರ್ತಾ; ಅನಿ ಜೊ ಕೊನ್ ಮಾಕಾ ಸ್ವಾಗತ್ ಕರ್ತಾ ತೊ ಮಾಕಾ ಧಾಡಲ್ಲ್ಯಾ ದೆವಾಕುಚ್ ಸ್ವಿಕಾರ್ ಕರ್ತಾ.

41 ಜೊ ಕೊನ್ ದೆವಾಚಿ ಖಬರ್ ಸಾಂಗ್ತಲ್ಯಾಕ್ ತೊ ದೆವಾಚಿ ಖಬರ್ ಸಾಂಗ್ತಲೊಚ್ ಮನುನ್ ಸ್ವಾಗತ್ ಕರ್ತಾ ತೆಕಾ ತ್ಯಾ ದೆವಾಚಿ ಬರಿ ಖಬರ್

* 10:38 ಕಸ್ತ್ ಮಟ್ಲ್ಯಾರ್ ಕುರಿಸ್

ಸಾಂಗ್ತಲ್ಯಾಚ್ಯಾ ಭೊಮಾನಾತ್ಲೊ ವಾಟೊ ಗಾವ್ತಾ. ಅನಿ ಕೊನ್ ತರ್ ಎಕಾ ಬರ್ಯಾ ಮಾನ್ಸಾಕ್ ತೊ ಬರೊ ಮಾನುಸ್ ಮನುನ್ ಸ್ವಾಗತ್ ಕರ್ತಾ ಹೊಲ್ಯಾರ್, ತ್ಯಾ ಬರ್ಯಾ ಮಾನ್ಸಾಚ್ಯಾ ಭೊಮಾನಾತ್ಲೊ ವಾಟೊ ತೆಕಾ ಗಾವ್ತಾ.

42 ತುಮ್ಮಾ ಗೊತ್ತ್ ರ್ಹಾಂವ್ಚಿ ಹ್ಯಾ ಮಾಜ್ಯಾ ಫಾಟಾನ್ ರ್ಹಾತಲ್ಯಾತ್ಲಾ ಎಕ್ ಬಾರಿಕ್ಲಾಕ್ ಸೈತ್ ತೊ ಮಾಜ್ಯಾ ಫಾಟಾನ್ ರ್ಹಾತಲೊ ಮನುನ್ ಗೊತ್ತ್ ರ್ಹಾಂವ್ಚಿ ತೆಕಾ ಫಿವ್ಕ್ ಎಕ್ ಘುಟುಕ್ ಬರ್ ಸೈತ್ ಪಾನಿ ದಿಲ್ಯಾರ್, ತೆಕಾ ತೆಚೊ ಭೊಮಾನ್ ಗಾವ್ತುನುಚ್ ಗಾವ್ತಾ". ಮನುನ್ ಸಾಂಗ್ತಲ್ಯಾನ್, ಅನಿ ತೆಂಕಾ ಧಾಡುನ್ ದಿಲ್ಯಾನ್.

11

ಜುವಾಂವ್ ಬಾವ್ತಿಸಾಚಿ ಶಿಸಾ ಜೆಜುಕ್ಡೆ
ಲುಕ್ 7:18-35

1 ಹೆ ಸಗ್ಳೆ ಅಪ್ಪಾಚ್ಯಾ ಬಾರಾ ಜಾನಾ ಶಿಸಾಕ್ ಸಾಂಗುನ್ ಸರಲ್ಲ್ಯಾ ಮಾನಾ, ಜೆಜು ತೊ ಜಾಗೊ ಸೊಡುನ್ ಧೈಹೊತ್ಯಾ ಜಗೊಳ್‌ಲ್ಯಾ ಶಾರಾತ್ಲಿ ಶಿಕ್ಪುಕ್ ಅನಿ ದೆವಾಚಿ ಬರಿ ಖಬರ್ ಸಾಂಗುಕ್ ಗೆಲೊ.

2 ಬಂಧಿಖಾನ್ಯಾತ್ ಹೊತ್ಯಾ ಜುವಾಂವ್ ಬಾವ್ತಿಸಾನ್, ಕ್ರಿಸ್ತ್ ಕಸ್ಲಿ-ಕಸ್ಲಿ ಕಾಮಾ ಕರುಕ್ ಲಾಗ್ಲಾ ಮನುನ್ ಮನ್ತಲೆ ಆಯಿಕ್ಲಾನ್, ತಸೆಮನುನ್ ತೆನಿ ಅಪ್ಪಾಚ್ಯಾ ಶಿಸಾಕ್ ತೆಚೆಕ್ಡೆ ಧಾಡುನ್ ದಿಲ್ಯಾನ್.

3 ಜುವಾಂವಾಚ್ಯಾ ಶಿಸಾನಿ ಜೆಜುಕ್ಡೆ ಯೆವ್ನ್ ಜುವಾಂವಾನ್ ಯೆತಲೊ ಹಾಯ್ ಮನುನ್ ಸಾಂಗ್‌ಲೊ ಸುಟ್ಕಾದಿನಾರೊ ತಿಯಾಚ್ ಕಾಯ್, ಅಮಿ ಅನಿ ಎಕ್ಲಾಚಿ ವಾಟ್ ಬಗುಚಿ? ಮನುನ್ ಅಮ್ಮಾ ಸಾಂಗ್. ಮಟ್ಲ್ಯಾನಿ.

4 ತನ್ನಾ ಜೆಜುನ್, "ಪರ್ತುನ್ ಗೆಲ್ಲ್ಯಾ ತನ್ನಾ ತುಮಿ ಕಾಯ್ ಬಗಟ್ಲ್ಯಾ ಶಿ ಅನಿ ಆಯಿಕ್ಲಾ ಶಿ ತೆ ಜುವಾಂವಾಕ್ ಸಾಂಗಾ.

5 ಕುಡ್ಡಾಕ್ ದಿಸ್ತಾ ಸೊಟ್ಲೊ ಚಲ್ತಾ, ಜೆ ಕೊನಾಕ್ ಕುಸ್ತ್ ರೊಗ್ ಹಾಯ್ ತೊ ಪವಿತ್ರ್ ಹೊವ್ಲಾ, ಕಿಂವೊ ಆಯ್ಕುಲಾ, ಮರಲ್ಲಿ ಲೊಕಾ

ಝಿತ್ತಿ ಹೊವ್ಕ್ ಲಾಗ್ಲ್ಯಾತ್, ಅನಿ ಗರಿಬಾಕ್ಶಿ ಬರಿ ಖಬರ್ ಸಾಂಗುನ್ ಹೊವ್ಕ್.

6 ಮಾಜ್ಯಾ ವಿಶಯಾತ್ ಸಂಶೆವ್ ಕರಿನಸಲ್ಲಿ ಲೊಕಾ ಕವ್ಡಿ ಸುಖಿ!” ಮನುನ್ ತೆಂಕಾ ಜಬಾಬ್ ದಿಲ್ಯಾನ್.

7 ಜುವಾವಾಚಿ ಶಿಸಾ ಧೈತ್ಯಾ ಗೆಲ್ಲಾ ತನ್ನಾ ಜೆಜು ಜುವಾವಾಚ್ಯಾ ವಿಶಯಾತ್ ಲೊಕಾನಿಕ್ಡೆ ಬೊಲುಕ್‌ಲಾಗ್ಲೊ. “ಡಂಗ್ಲಿತ್ ಜುವಾವಾಕ್ಡೆ ಗೆಲ್ಲಾ ತನ್ನಾ ಕಾಯ್ ಬಗುಕ್ ಮನುನ್ ಗೆಲ್ಲಾಶಿ? ವಾರೆಯಾನ್ ಹಾಲ್ತಲಿ ಎಕ್ ಕರಾಡಾಚಿ ಕಾಡಿ?

8 ಕಾಯ್ ಬಗುಕ್ ಗೆಲ್ಲಾಶಿ ತುಮಿ? ಬರೆ ಕಪ್ಡೆ ನೆಸಲ್ಲ್ಯಾ ಮಾನ್ಸಾಕ್ ಕಾಯ್? ಬರೆ-ಬರೆ ಕಪ್ಡೆ ನೆಸ್ತಲಿ ಲೊಕಾ ಅರಮನೆತ್ ರಾಹಾತ್ಯಾತ್!

9 ಸಾಂಗಾ ಮಾಕಾ, ಕಾಯ್ ಬಗುಕ್ ಧೈ ಗೆಲ್ಲಾಶಿ? ಎಕ್ ಪ್ರವಾದ್ಯಾಕ್? ಹೊಯ್ ಖರೆಚ್ ತೆ, ಖರೆ ಎಕ್ ಪ್ರವಾದ್ಯಾನ್ಕಿ ಮೊಟಿ ತುಮಿ ಧೈ ಬಗ್ಡ್ಲಾಶಿ”.

10 ಜುವಾವಾಂವ್ ಕೊನ್ ಕಾಯ್ ಮಟ್ಲ್ಯಾರ್, ಪವಿತ್ರ್ ಪುಸ್ತಕಾತ್ ದೆವ್ ತೆಚ್ಯಾ ವಿಶಯಾತ್ ಮನ್ಶಾ, “ತುಜಿ ವಾಟ್ ತಯಾರ್ ಕರುಕ್ ಮಿಯಾ ಮಾಜಿ ಬಾತ್ಸಿಸಾಂಗ್ತಲ್ಯಾಕ್ ತುಜ್ಯಾ ಫಿಡೆ-ಫಿಡೆ ಧಾಡುನ್ ದಿತಾ*.”

11 ಮಿಯಾ ತುಮ್ಕಾ ಖರೆಚ್ ಸಾಂಗ್ತಾ, ಆಜ್ ಸಗೊಳ್ ಜಲ್ಮಲ್ಲ್ಯಾ ಮಾನ್ಸಾತ್ಲಿ ಜುವಾವಾ ತವೊ ಮೊಟೊ ಕೊನ್ ಬಿ ನಾ. ಖರೆ ಸರ್‌ಗಾಚ್ಯಾ ರಾಜಾತ್ ಎಗ್ಡಮ್ ಬಾರಿಕ್ ಮನುನ್ ಹೊತ್ಲೊಬಿ ಜುವಾವಾಂವ್ ಬಾವ್ತಿಸಾಚ್ಯಾನ್ ಮೊಟೊ.

12 ಜುವಾವಾಂವ್ ಬಾವ್ತಿಸಾನ್ ಅಪ್ಪಿ ಸಾಂಗ್ತಲಿ ಖಬರ್ ಸಾಂಗಲ್ಲ್ಯಾಕ್ ಆಜ್ ಪತರ್‌ಬಿ ಸರ್‌ಗಾಚ್ಯಾ ರಾಜ್ ಘಟ್ ಹೊವ್ವಗೆತ್ ಹಾಯ್, ಅನಿ ತರಾಸ್ ದಿತಲಿ ಲೊಕಾ ತೆ ಅಪ್ಪಾಚಿ ಕರುನ್ ಘೆವ್ಕ್ ಬಗುಲ್ಯಾತ್.

13 ಜುವಾವಾಚ್ಯಾ ಕಾಲಾಪತರ್ ಸಗ್ಳ್ಯಾ ಪ್ರವಾದ್ಯಾನ್ಕಿ ಅನಿ ಮೊಯ್ಜೆಚ್ಯಾ ಖಾಯ್ಡ್ಯಾನ್ಕಿ ದೆವಾಚ್ಯಾ ರಾಜಾಚ್ಯಾ ವಿಶಯಾತುಚ್ ಬೊಲ್ಲ್ಯಾನಾತ್.

* 11:10 ಪುಲಾ 3.1

14 ಅನಿ ತುಮಿ ತೆಂಚ್ಯಾ ಗೊಸ್ವಿಯಾಂಚ್ಯಾ ವರ್ತಿ ವಿಶ್ವಾಸ್ ಕರುಕ್ ಮನುನ್ ಯೊಜುಲ್ಯಾಸಿ ಜಾಲ್ಯಾರ್ ಯೆತಲೊ ಹಾಯ್ ಮನುನ್ ಸಾಂಗಲ್ಲೊ ಎಲಿಯಾ ಜುವಾಂವುಚ್.

15 ಜೆ ಕೊನಾಕ್ ಕಾನಾ ಹಾತ್, ತೊ ಆಯ್ಕುಂದಿತ್! ಮಟ್ಲ್ಯಾನ್.

16 “ಖರೆ ಅತ್ತಾಚ್ಯಾ ಕಾಲಾಚ್ಯಾ ಲೊಕಾಕ್ ಮಿಯಾ ಕಶ್ಯಾಕ್ ಸಮಾ ಕರು? ತೆನಿ ಬಾಜಾರಾತ್ ಬಸಲ್ಲ್ಯಾ ಪೊರಾಂಚ್ಯಾ ಸರ್ಕೆ, ಎಕ್ ತಾಂಡೊ ಅನಿ ಎಕ್ ತಾಂಡ್ಯಾಕ್ ಬೊಬ್ ಮಾರುನ್ ಸಾಂಗ್ತಾ.

17 ಅಮಿ ತುಮ್ಚೆಸಾಟ್ಲಿ ಲಗ್ನಾಚೆ ವಾಜಾಪ್ ವಾಜ್ವಲಾವ್, ಖರೆ ತುಮಿ ನಾಚುಕ್ಲ್ಯಾಶಿ! ಅಮಿ ಮರ್ನಾಚ್ಯಾ ಗಿತಾ ಮಟ್ಲ್ಯಾವ್, ಜಾಲ್ಯಾರ್ಬಿ ತುಮಿ ರಡುಕ್ಲ್ಯಾಶಿ!” ಮನುನ್ ಸಾಂಗ್ಲ್ಯಾನ್.

18 ಕಶ್ಯಾಕ್ ಮಟ್ಲ್ಯಾರ್, ಜುವಾಂವ್ ಯೆಲೊ ಅನಿ ತೆನಿ ಉಪಾಸ್ ಕರ್ಲ್ಯಾನ್ ಅನಿ ವಾಯ್ಸ್ ಫಿವ್ಕ್ ನಾ. ತನ್ನಾ ಸಗ್ಳ್ಯಾ ಲೊಕಾನಿ ತೆಕಾ ಗಿರೊಲಾಗ್ಲಾ ಮಟ್ಲ್ಯಾನಿ.

19 ಮಾನ್ಸಾಚೊ ಲೆಕ್ ಯೆಲ್ಲ್ಯಾ ತನ್ನಾ ತೆನಿ ಖಾಲ್ಯಾನ್ ಅನಿ ಫಿಲ್ಯಾನ್, ತನ್ನಾ ತೆಕಾ ಲೊಕಾನಿ, ಹ್ಯಾ ಮಾನ್ಸಾಕ್ ಉಲ್ಲೆ ಬಗಾ, ಹ್ಯೊ ಫಿದೊಡೊ ಅನಿ ಬಕಾಸುರ್, ಅನಿ ತೆರ್ಗಿ ವಸುಲ್ ಕರ್ತಲ್ಯಾಂಚೊ ಅನಿ ಪಾಪಿ ಲೊಕಾಂಚೊ ದೊಸ್ತ! ಮಟ್ಲ್ಯಾನಿ. ಖರೆ ದೆವಾಚಿ ಬುದ್ಧಂತಿ ಅಪ್ಪಾಚ್ಯಾ ಕಾಮಾನಿಚ್ ಅಪ್ಪಾಚೆ ಖರೆಪಾನ್ ದಾಕ್ಟುನ್ ದಿತಾ. ಮನುನ್ ಸಾಂಗಟ್ಲ್ಯಾನ್.

ವಿಸ್ವಾಸ್‌ನಸಲ್ಲಿ ಶಾರಾ

ಲುಕ್ 10:13-15

20 ಜೆಜುನ್ ಅಪ್ಲಿ ಮೊಟಿ-ಮೊಟಿ ವಿಚಿತ್ರ್ ಕಾಮಾ ತ್ಯಾ ಶಾರಾತ್ಲಿ ಕರಲ್ಲ್ಯಾನ್, ಜಾಲ್ಯಾರ್ಬಿ ತ್ಯಾ ಶಾರಾನಿತ್ಲ್ಯಾ ಲೊಕಾನಿ ಅಪ್ಪಾಚೆ ಮನ್ ದೆವಾಕ್ ಪರ್ತುನತ್ಯಾನಿ. ಜೆಜುನ್ ತ್ಯಾ ಶಾರಾಕ್ಲಿ ಖಂಡನ್ ಕರ್ಲ್ಯಾನ್.

21 ಅನಿ,ಖೊರಾಜಿನಾ, ಮಿಯಾ ತುಜಿ ಗತ್ ಕಾಯ್ ಸಾಂಗು! ಬೆತ್ನಾಯಿದಾ, ತುಜಿಬಿ ಗತ್ ಮಿಯಾ ಕಾಯ್ ಸಾಂಗು! ತುಮ್ಚ್ಯಾ ಮದ್ಲಿ ಕರಲ್ಲಿ ತವ್ಲಿ ವಿಚಿತ್ರ್ ಕಾಮಾ ಮಿಯಾ ತಿರ್ ಅನಿ ಸಿದೊನಾತ್ ಕರ್ಲ್ಯಾರ್

ಧೈತ್ಯಿ ಲೊಕಾ ಅಪ್ಪಿ ಪಾಪಾನಿತ್ನಾ ದೆವಾಕೆ ಪರತ್ಲಾವ್ ಮನುನ್ ದಾಕ್ಟುಕ್ ಕನ್ನಾಚ್ಚಿ ಆಂಗಾರ್ ಗೊನಿಚಿಲ್ ಫಾಲುನ್ ಘೆವ್ನ್ ರಕ್ತಾ ಆಂಗಾ ವರ್ತಿ ಸಿಪ್ಪುನ್ ಘೆಯ್ ಹೊತ್ತಿ ಕಾಯ್ಕಿ.

22 ಮಿಯಾ ತುಮ್ಮಾ ಖರೆಚ್ ಸಾಂಗ್ತಾ, ಝಡ್ತಿಚ್ಯಾ ದಿಸಿ ದೆವ್ ತುಮ್ಮೆನ್ನಿ ಜಾಸ್ತಿ ತಿರ್ ಅನಿ ಶಿದೊನಾಕ್ ಲೈದಯಾ ದಾಕ್ಟುತಾ!

23 ಅನಿ ತಿಯಾ ಕಫರ್‌ನವ್; ತಿಯಾ ತುಕಾಚ್ ಸರ್‌ಗಾ ವರ್ತಿ ಉಕ್ಕುನ್ ಘೆವ್ನ್ ಜಾವ್ನ್ ಬಗುಲೆ ಕಾಯ್? ತಿಯಾ ನರ್‌ಕಾತುಚ್ ಜಾನಾರ್. ಕಶ್ಯಾಕ್ ಮಟ್ಲ್ಯಾರ್, ತುಜ್ಯಾ ಭುತ್ತರ್ ಕರಲ್ಲಿ ತವ್ಡಿ ವಿಚಿತ್ರ ಕಾಮಾ, ಸೊದಾಮಾತ್ ಕರಲ್ಲಿ ರ್‌ಹಾಲ್ಯಾರ್, ತೆ ಶಾರ್ ಆಜ್ ಪತರ್ ತಸೆಚ್ ರ್‌ಹಾಯ್ ಹೊತ್ತೆ ಅಸಿಲ್!

24 ತಿಯಾ ಯಾದ್ ಥವ್ನ್ ಘೆ, ಝಡ್ತಿಚ್ಯಾ ದಿಸಿ ದೆವ್ ತುಜೆನ್ನಿ ಜಾಸ್ತಿ ಸೊದೊಮಾ ವರ್ತಿ ದಯಾ ದಾಕ್ಟುತಾ! ಮಟ್ಲ್ಯಾನ್.

ಮಾಜೆಕ್ಡೆ ಯೆವಾ ಅನಿ ಆರಾಮ್ ಘೆವಾ

ಲುಕ್ 10:21,22

25 ತ್ಯಾ ಎಳಾರ್ ಜೆಜುನ್, “ಬಾಬಾ, ಸರ್‌ಗಾ ಅನಿ ಜಿಮ್ಮಿಚ್ಯಾ ಧನಿಯಾ; ಮಿಯಾ ತುಕಾ ಧನ್ಯವಾದ್ ದಿತಾ, ಕಶ್ಯಾಕ್ ಮಟ್ಲ್ಯಾರ್ ಬುದ್ಧಂತಾ ಅನಿ ಶಾನ್ಯಾ ಲೊಕಾನಿಕ್ನಾ ನಿಪ್ಪುನ್ ಥವಲ್ಲೆ, ಬಾರಿಕ್ ಪೊರಾಂಚ್ಯಾ ಸರ್ಕಿ ಹೊತ್ಯಾ ಲೊಕಾಕ್ ತಿಯಾ ದಾಕ್ಟುಲೆಯ್”.

26 ಹೊಯ್, ಬಾಬಾ, ತುಕಾ ಕಶೆ ಪಾಜೆ ಹೊತ್ತೆ, ತಸೆ ತೆ ಹೊಲೆ.

27 “ಮಾಜ್ಯಾ ಬಾಬಾನ್ ಮಾಕಾ ಸಗ್ಳೆ ದಿಲ್ಯಾನಾಯ್, ಬಾಬಾಕ್ ಸೊಡುನ್ ಕೊನಾಕ್ಲಿ ಲೆಕಾಚ್ಯಾ ವಿಶಯಾತ್ ಗೊತ್ತ್ ನಾ, ಅನಿ ಲೆಕಾನ್ ಬಾಬಾಚ್ಯಾ ವಿಶಯಾತ್ ಸಗ್ಳ್ಯಾಕ್ಲಿ ಕಳ್ವುಕ್ ಮನುನ್ ಎಚುನ್ ಕಾಡಲ್ಯಾಕ್ಲಿ ಸೊಡುನ್ ಕೊನಾಕ್ ಬಿ ಬಾಬಾಚ್ಯಾ ವಿಶಯಾತ್ ಗೊತ್ತ್ ನಾ”.

28 “ಮೊಟಿ-ಮೊಟಿ ವಜ್ಜಿ ವಾವುನ್ ಘೆವ್ನ್ ಹಾರುನ್ ಗೆಲ್ಲ್ಯಾ ಸಗ್ಳ್ಯಾ ಲೊಕಾನು, ಮಾಜೆಕ್ಡೆ ಯೆವಾ, ಅನಿ ಮಿಯಾ ತುಮ್ಮಾ ಅರಾಮ್ ದಿತಾ.

29 ಮಾಜೊ ಜುವ್ ಘೆವಾ, ಅನಿ ಖಾಂಜ್ಯಾರ್ ಧವ್ನ್ ಘೆವಾ ಅನಿ ಮಾಜೆಕ್ ಶಿಕಾ, ಕಶ್ಯಾಕ್ ಮಟ್ಲ್ಯಾರ್ ಮಿಯಾ ಖಾಲ್ತಿ ಹೊವ್ನ್ ಚಲ್ತಲ್ಯಾ ಮನಾಚೊ ಅನಿ ಭೊಳೊ; ಅನಿ ತುಮ್ಮಾ ಆರಾಮ್ ಘೆವ್ಕ್ ಗಾವ್ತಾ.

30 ಕಶ್ಯಾಕ್ ಮಟ್ಲ್ಯಾರ್ ಮಿಯಾ ತುಮ್ಮಾ ದಿತಲೊ ಜು ಲೈ ಸಸಾರಾಚೊ, ಅನಿ ಮಿಯಾ ತುಮ್ಮಾ ವರ್ತಿ ವಾವ್ತಲೆ ವಜ್ಜೆ ಹಗ್ಗರ್”.

12

ಸಬ್ಬಾತಾಚ್ಯಾ ವಿಶಯಾತ್ ಪ್ರಸ್ನೊ

ಮಾರ್ಕ್ 2:23-28; ಲುಕ್ 6:1-5

1 ತ್ಯಾ ದಿಸಾತ್ಲಿ ಎಗ್ಡಾ ಜೆಜು ಜುದೆವ್ ಲೊಕಾ ಆರಾಮ್ ಘೆತಲ್ಯಾ ದಿಸಿ ಮಟ್ಲ್ಯಾರ್ ಸಬ್ಬಾತಾಚ್ಯಾ ದಿಸಿ, ಅಪ್ಪಾಚ್ಯಾ ಶಿಸಾಕ್ಲಿ ಘೆವ್ನ್ ಶೆತಾನ್ನ್ ಪಾರ್ ಹೊವ್ನ್ ಜಾವ್ಲಾಗಲ್ಲೊ. ತನ್ನಾ ತೆಚ್ಯಾ ಶಿಸಾಕ್ಲಿ ಭುಕ್ಲಾಗಲ್ಲಿ; ತಸೆಮನುನ್ ತೆನಿ ಘಂವಾಚಿ ಕನ್ನಾ ಮೊಡುನ್ ಘೆವ್ನ್ ಘಂವಾಚೆ ದಾನೆ ಖಾವ್ಲಾಗಲ್ಲಾನಿ.

2 ಹೆ ಫಾರಿಜೆವಾನಿ ಬಗಟ್ಲ್ಯಾನಿ, ಅನಿ ಜೆಜುಕ್, ಬಗ್, ತುಜ್ಯಾ ಶಿಸಾನಿ ಕರ್ತಲೆ, ಮೊಯ್ಜೆಚ್ಯಾ ಖಾಯ್ದ್ಯಾಂಚ್ಯಾ ವಿರೊದ್ ಹಾಯ್! ಮಟ್ಲ್ಯಾನಿ.

3 ತನ್ನಾ ಜೆಜುನ್ ತೆಂಕಾ, “ದಾವಿದಾಕ್ ಅನಿ ತೆಚ್ಯಾ ವಾಂಗ್ಡಾ ಹೊತ್ಯಾಕ್ ಭುಕ್ ಲಾಗಲ್ಲಾ ತನ್ನಾ ದಾವಿದಾನ್ ಕಾಯ್ ಕರ್ಲ್ಯಾನ್ ಮನುನ್ ತುಮಿ ಕನ್ನಾಬಿ ವಾಚ್ಪುಕ್ಪಾಸಿ ಕಾಯ್?”

4 ತೊ ದೆವಾಚ್ಯಾ ಗುಡಿತ್ ಗೆಲೊ. ಅನಿ ದೆವಾಕ್ ಭೆಟ್ವಲ್ಯಾ ಭಾಕ್ರಿಯಾ ಯಾಜಕಾನಿ ಸೊಡುನ್ ಅನಿ ಕೊನ್ಬಿ ಖಾತಲೆ ನಾ ಮನುನ್ ಮೊಯ್ಜೆಚ್ಯಾ ಖಾಯ್ದ್ಯಾಂತ್ಲಿ ಸಾಂಗಲ್ಲೆ ಹಾಯ್ ಜಾಲ್ಯಾರ್ಬಿ ತೆನಿ ಅನಿ ತೆಚ್ಯಾ ವಾಂಗ್ಡಿಯಾನಿ ತ್ಯಾ ಭಾಕ್ರಿಯಾ ಖಾಲ್ತಾನಿ.

5 ನಾಹೊಲ್ಯಾರ್, ಮೊಯ್ಜೆಚ್ಯಾ ಖಾಯ್ದ್ಯಾಂತ್ಲಿ ಎಕ್ ಯಾಜಕಾನ್ ದೆವಾಚ್ಯಾ ಗುಡಿತ್ ಅರಾಮ್ ಘೆತಲ್ಯಾ ದಿಸಾಚೊ ಮಟ್ಲ್ಯಾರ್ ಸಬ್ಬಾತಾಚೊ ಖಾಯ್ದೊ ಮೊಡ್ಲ್ಯಾರ್ಬಿ, ತೆಚಿ ಚುಕ್ ನಾ, ಮನುನ್ ವಾಚ್ಪುಕ್ಪಾಸಿ ಕಾಯ್?”

6 ಮಿಯಾ ತುಮ್ಕಾ ಸಾಂಗ್ತಾ, ದೆವಾಚ್ಯಾ ಗುಡಿನ್ಚಿ ಮೊಟೊ ಕೊನ್ಚಿ ಹಿತ್ತೆ ಹಾಯ್.

7 ಪವಿತ್ರ್ ಪುಸ್ತಕ್ ಸಾಂಗ್ತಾ, ಮಾಕಾ ದಯಾ ಪಾಜೆ, ಜನಾವರಾಂಚಿ ಬಲಿ ಮಾಕಾ ನಕ್ಲೊ, ಹೆಚೊ ಅರ್ತ್ ತುಮ್ಕಾ ಗೊತ್ತ್ ರ್ಹಾಲ್ಯಾರ್, ತುಮಿ ಚುಕ್ ಕರುನಸಲ್ಲ್ಯಾ ಲೊಕಾಕ್ಚಿ ಬೊಟ್ ಕರುನ್ ದಾಕ್ಟಿನಶಿ ಹೊತ್ಪಾಶಿ.

8 ಮಾನ್ಸಾಚೊ ಲೆಕ್ ಮನುನ್ ಬಲ್ವತಲೊ ಮಿಯಾ ಅರಾಮ್ ಕರ್ತಲ್ಯಾ ದಿಸಾಚೊ ಮಟ್ಲ್ಯಾರ್ ಸಬ್ಭತಾಚ್ಯಾ ದಿಸಾಚೊಬಿ ಧನಿ” ಮಟ್ಲ್ಯಾನ್.

ವಾರ್‌ಯಾನ್‌ಮಾರಲ್ಲ್ಯಾ ಹಾತಾಚೊ ಮಾನುಸ್

ಮಾರ್ಕ್ 3:1-6; ಲುಕ್ 6:6-11

9 ಜೆಜು ತೊ ಜಾಗೊ ಸೊಡುನ್ ಜುದೆವ್ ಲೊಕಾ ಸಿನಾಗೊಗಾಕ್ ಗೆಲೊ.

10 ಧೈ ವಾರ್‌ಯಾನ್‌ಮಾರಲ್ಲ್ಯಾ ಹಾತಾಚೊ ಎಕ್ ಮಾನುಸ್ ಹೊತ್ಲೊ. ಉಲ್ಲೆಲೊಕಾ ಜೆಜು ಕಾಯ್ತರ್ ಚುಕ್ ಕರ್ತಾ ಕಾಯ್ ಬಗುನ್ ತೆಚೆ ವರತಿ ಝುಟೊ ಅಪ್ಪಾದ್ ಘಾಲುಚೆ ಮನುನ್ ರಾಕುಂಗಿತ್ ಹೊತ್ತಿ. ತೆಚೆಸಾಟ್ಲೆ ತೆನಿ ಜೆಜುಕ್, “ಅರಾಮ್ ಘೆತಲ್ಯಾ ದಿಸಿ ಮಟ್ಲ್ಯಾರ್ ಸಾಬ್ಭತಾಚ್ಯಾ ದಿಸಿ ಎಕ್ಲ್ಯಾಕ್ ಗುನ್ ಕರ್ತಲೆ ಅಮ್ಚ್ಯಾ ಖಾಯ್ಡ್ಯಾ ಪರ್ಕಾರ್ ಚುಕ್ ನ್ಹಯ್ ಕಾಯ್?” ಮನುನ್ ಇಚಾರ್‌ಲ್ಯಾನಿ.

11 ತನ್ನಾ ಜೆಜುನ್, “ತುಮ್ಚ್ಯಾತ್ಲ್ಯಾ ಎಕ್ಲ್ಯಾಕ್ಚೆ ಎಕ್ ಬಕ್ರೆ ಹಾಯ್, ಅನಿ ಅರಾಮ್ ಘೆತಲ್ಯಾ ದಿಸಿ ತೆ ಬಕ್ರೆ ಎಕ್ ಮೊಟ್ಯಾ ತಗ್ಗಾತ್ ಪಡ್ತಾ, ತನ್ನಾ ತೊ ಕಾಯ್ ಕರ್ತಾ? ತ್ಯಾ ಬಕ್ರ್ಯಾಕ್ ತ್ಯಾತುರ್‌ನಾ ಭಾಯ್ರ್ ಕಾಡಿನಾ ಕಾಯ್?”

12 ಎಕ್ ಮಾನುಸ್ ಬಕ್ರ್ಯಾಚ್ಯಾನ್ಚಿ ಕವೊಕಿ ಕಿಮ್ತಿಚೊ! ತಸೆಹೊಲ್ಯಾರ್, ಅಮ್ಚೊ ಖಾಯ್ಡೊ ಅರಾಮ್ ಘೆತಲ್ಯಾ ದಿಸಿ, ಅನಿ ಎಕ್ಲ್ಯಾಚೆ ಬರೆ ಕರುಚೆ ಮನುನ್ ಮನ್ಶಾ ಮನುನ್ ಹೊಲೆ.” ಮಟ್ಲ್ಯಾನ್.

13 ತನ್ನಾ ತ್ಯಾ ವಾರ್‌ಯಾನ್‌ಮಾರಲ್ಲ್ಯಾ ಹಾತಾಚ್ಯಾ ಮಾನ್ಸಾಕ್, ಜೆಜುನ್, “ತುಜೊ ಹಾತ್ ಲಾಂಬ್ ಸೊಡ್” ಮಟ್ಲ್ಯಾನ್.

ತನ್ನಾ ತೆನಿ ಹಾತ್ ಲಾಂಬ್ ಸೊಡ್ಲ್ಯಾನ್ ಅನಿ ತೆಚೊ ಹಾತ್ ಅನಿ ಎಕ್ ಹಾತಿ ಸರ್ಕೊ ಬರೊ ಹೊಲೊ.

14 ತನ್ನಾ ಫಾರಿಜೆವಾ ಧೈತ್ವಾ ಭಾಯ್ ಗೆಲಿ ಅನಿ ಜೆಜುಕ್ ಕಶೆ ಜಿವಾನಿ ಮಾರ್ತಲೆ, ಮನುನ್ ಬೊಲುನ್ ಘೆಟ್ಲಾನಿ.

ದೆವಾನ್ ಎಚುನ್ ಕಾಡಲ್ಲೊ ಸೆವಕ್

15 ಜೆಜುಕ್ ತ್ಯಾಲೊಕಾಂಚೊ ಫಾತ್ ಕಳ್ಳೊ, ತಸೆಮನುನ್ ಜೆಜು ತೊ ಜಾಗೊ ಸೊಡುನ್ ಧೈತ್ವಾ ಧುರ್ ಗೆಲೊ, ಅನಿ ಲೊಕಾಂಚೊ ಮೊಟೊ ತಾಂಡೊ ತೆಚ್ಯಾ ಫಾಟನ್ ಹೊತ್ಲೊ. ತೆನಿ ಸಿಕ್ ಹೊತ್ವಾ ಲೊಕಾಕ್ ಗುನ್ ಕರ್ಲ್ಯಾನ್,

16 ಅನಿ ಅಪ್ಪಾಚ್ಯಾ ವಿಶಯಾತ್ ದುಸ್ರ್ಯಾಕ್ ಸಾಂಗುನಕಾಸಿ ಮನುನ್ ಲೊಕಾಕ್ ತಾಕಿತ್ ದಿಲ್ಯಾನ್.

17 ಇಸಾಯಿಯಾ ಪ್ರವಾದ್ಯಾಕ್ ದೆವಾನ್ ಸಾಂಗಲ್ಲೆ ಖರೆ ಹೊವ್ ಸಾಟ್ಲಿ ಮನುನ್ ತೆನಿ ಅಶೆ ಕರ್ಲ್ಯಾನ್.

18 ತೆ, ಕಾಯ್ ಮಟ್ಲ್ಯಾರ್,
ಹ್ಯೊ ಮಾಜೊ ಅಪುರ್ಬಾಯೆಚೊ ಸೆವಕ್.

ತೆಚೊ ಮಿಯಾ ಪ್ರೆಮ್ ಕರ್ತಾ, ಅನಿ ತೆಚ್ಯಾ ವಿಶಯಾತ್ ಮಿಯಾ
ಮಿಶಿ ಹಾವ್,

ತೆಚ್ಯಾ ವರ್ತಿ ಮಿಯಾ ಮಾಜೊ ಪವಿತ್ ಆತ್ಮೊ ಧಾಡುನ್ ದಿತಾ.

ಅನಿ ತೊ ಸಗ್ಳ್ಯಾ ದೆಶಾಂಚ್ಯಾ ಲೊಕಾಕ್ ನ್ಯಾಯ್ ಕರುನ್ ದಿತಾ.

19 ತೊ ವಾದ್ ಫಾಲ್ತಲೆ, ನಾಹೊಲ್ಯಾರ್ ಬೊಬ್ ಮಾರ್ತಲೆ,
ನಾಹೊಲ್ಯಾರ್ ಬೊಲುನ್ ಗೆತ್ ಬಾಶಾನ್ ಸಾಂಗ್ತಲೆ ಹೆ ಸಗ್ಳೆ
ಕರಿನಾ. ವನಿಯಾತ್ಲಿ ತೆಚೊ ಧನ್ ಆಯ್ಕೊ ಯೆಯ್ನಾ.

20 ಬಾಗಲ್ಲಿ ಕರಾಡಾಚಿ ಖಾಟಿ, ತೊ ಮೊಡಿನಾ,
ಯೆಪ್ತಲಿ ಚಿಮ್ಮಿ ತೊ ಇಜ್ಜಿನಾ, ಸಗ್ಳ್ಯಾ ಲೊಕಾಕ್ ನ್ಯಾಯ್ ಗಾವಿ
ಪತರ್ ತೊ ಹಟ್ ಧರುನ್ ಘೆವ್ನ್ ರ್ಹಾತಾ.

21 ಅನಿ ಸಗ್ಳೆ ಲೊಕಾ ತೆಚ್ಯಾ ವರ್ತಿ ಬರೊ ಬರೊಸೊ ಧವ್ನ್ ಘೆವ್ನ್
ರ್ಹಾತ್ಯಾತ್.

ಬೆಜು ಅನಿ ಗಿರ್‌ಯಾಂಚೊ ಮುಖಂಡ್ ಬೆವಲೆಬ್ಜುಲ್

ಮಾರ್ಕ್ 3:20-30; ಲುಕ್ 11:14-23

22 ತನ್ನಾ ಉಲ್ಲಾಸ್ ಲೊಕಾನಿ, ಎಕ್ ಕುಡ್ಡಾ ಅನಿ ಮುಕ್ಯಾ ಮಾನ್ಸಾಕ್ ಜೆಜುಕ್ ಘೆವ್ನ್ ಯೆಲ್ಯಾನಿ. ತೆಕಾ ಗಿರೊಲಾಗಲ್ಲೊ ಹೊತ್ಲೊ. ಜೆಜುನ್ ತೆಕಾ ಗುನ್ ಕರ್‌ಲ್ಯಾನ್ ತನ್ನಾ ತೊ ಬೊಲುಕ್‌ಲಾಲೊ ಅನಿ ತೆಕಾ ದಿಸುಕ್‌ಲಾಲೆ.

23 ಜೆಜುನ್ ಹೆ ಕರಲೆ ಬಗುನ್ ಧೈ ಹೊತ್ತಿ ಲೊಕಾ ಅಜಾಪ್ ಹೊಲಿ. ಅನಿ, “ಹ್ಯೊದಾವಿದಾಚೊ ಲೆಕುಚ್ ಕಾಯ್?” ಮನುನ್ ಇಚಾರ್‌ಲ್ಯಾನಿ.

24 ಹೆ ಆಯ್ಕುನ್ ಫಾರಿಜೆವಾನಿ, “ಗಿರ್‌ಯಾಂಚೊ ಮುಖಂಡ್ ಬೆವಲೆಬ್ಜುಲ್ ತೆಕಾ ಬಳ್ ದಿತಾ, ತ್ಯಾ ಬಳಾನ್ ತೊ ಗಿರೆ ಸೊಡ್ನತಾ” ಮಟ್ಲಾನ್.

25 ಜೆಜುಕ್ ತೆನಿ ಯವಜ್ಜಲೆ ಕಳ್ಳೆ. ತಸೆಮನುನ್ ತೆನಿ ತೆಂಕಾ, “ಖಲೊಬಿ ಎಕ್ ದೆಸ್ ದೊನ್ ಭಾಗ್ ಹೊವ್ನ್ ಎಕಾಮೆಕಾ ಮದ್ದಿ ಝಗ್ಡುನೆತ್ ರ್‌ಹಾಲ್ಯಾರ್, ತೊ ದೆಸ್ ಲೈದಿಸ್ ಠಿಕಿನಾ. ಅನಿ ಎಕ್ ಮೊಟೆ ಗಾಂವ್ ನಾಹೊಲ್ಯಾರ್ ಎಕ್ ಕುಟುಮ್ ದೊನ್ ಭಾಗ್ ಹೊವ್ನ್ ಝಗ್ಡುನೆತ್ ರ್‌ಹಾಲ್ಯಾರ್, ತೆ ನಾಸುಚ್ ಹೊವ್ನ್ ಜಾತಾ”.

26 ತಸೆಚ್ ಸೈತಾನಾಚ್ಯಾ ರಾಜಾತ್ ದೊನ್ ಭಾಗ್ ಹೊವ್ನ್ ಎಕಾಮೆಕಾಕ್ ಝಗ್ಡುನೆತ್ ರ್‌ಹಾಲ್ಯಾರ್, ತೆಚೊ ರಾಜ್ ಲಗ್ಗುನಾಚ್ ನಾಸ್ ಹೊವ್ನ್ ಜಾತಾ.

27 ಮಾಕಾ ಗಿರೆ ಸೊಡ್ನಕ್ ಗಿರ್‌ಯಾಂಚೊ ಮುಖಂಡ್ ಬೆವಲೆಬ್ಜುಲ್ ತಾಕತ್ ದಿತಾ ಮನುನ್ ತುಮಿ ಮನುಲ್ಯಾಶಿ, ತಸೆ ಜಾಲ್ಯಾರ್ ತುಮ್ಚ್ಯಾ ವಾಂಗ್ಡಿಯಾಕ್ಶಿ ಗಿರೆ ಕಾಡ್ತಲಿ ತಾಕತ್ ಖೈತ್ನಾ ಯೆತಾ? ತುಮ್ಚೆ ವಾಂಗ್ಡಿಚ್ ತುಮಿ ಚುಕ್ ಯೌಜುಲ್ಯಾಸಿ ಮನುನ್ ದಾಕ್ಟುನ್ ದಿತ್ಯಾತ್!

28 ಗಿರ್‌ಯಾಂಚೊ ಮುಖಂಡ್ ಬೆವಲೆಬ್ಜುಲ್ ನ್ಹಯ್, ಪವಿತ್ರ ಆತ್ಮೊ ಮಾಕಾ ಗಿರೆ ಸೊಡ್ನತಲಿ ತಾಕತ್ ದಿತಾ, ಅನಿ ಅಶೆ, ಹೆ ಸಗ್ಳೆ ದೆವಾಚೆ ರಾಜ್ ತುಮ್ಚ್ಯಾ ಮದ್ದಿ ಯೆವ್ನ್ ಹೊಲಾ ಮನುನ್ ದಾಕ್ಟುನ್ ದಿತಾ.

29 ಎಕ್ ಘರಾತ್ಲ್ಯಾ ಘಟ್ಕುಟ್ ಮಾನ್ಸಾಕ್ ಭಾಂದುನ್ ಘಾಲುಚ್ಯಾ ಅದ್ಲಿ ತೆಚ್ಯಾ ಘರಾತ್ಲೆ ಸಾಮಾನ್ ಚೊರುನ್ ಘೆವ್ನ್ ಜಾವ್ನ್ ಹೊತಾ ಕಾಯ್? ಹೊಯ್ಲ್ಯಾ ತೆಕಾ ಘಟ್ ಭಾಂದುನ್ ಘಾಲುನ್ ಮಾನಾ ತೆಚಿ ಸಾಮಾನಾ ಘೆವ್ನ್ ಜಾವ್ನ್ ಹೊತಾ.

30 ಜೊ ಕೊನ್ ಮಾಜೆ ವಾಂಗ್ಡಾನಾ, ತೊ ಮಾಜ್ಯಾವಿರೊದುಚ್; ಜೊ ಕೊನ್ ಮಾಕಾ ಗೊಳಾ ಕರುಕ್ ಮಜತ್ ಕರಿನಾ ತೊ ಮಾಳ್ವರ್ ಕರ್ತಾ.

31 ತಸೆಮನುನ್ ಮಿಯಾ ತುಮ್ಮಾ ಸಾಂಗ್ತಾ, ಕೊನ್ಚಿ ಬುರ್ಶೆ ಬೊಲ್ಲ್ಯಾರ್ ನಾಹೊಲ್ಯಾರ್ ಪಾಪಾ ಕರಲ್ಲ್ಯಾಕ್ಚಿ ಮಾಪಿ ಗಾವ್ತಾ, ಖರೆ ಪವಿತ್ರ್ ಆತ್ಮ್ಯಾಚ್ಯಾ ವಿರೊದ್ ಬುರ್ಶೆ ಬೊಲ್ತಾ ತೆಕಾ ಕನ್ನಾಚ್ ಮಾಪಿ ಗಾವಿನಾ.

32 ಮಾನ್ಸಾಚ್ಯಾ ಲೆಕಾಚ್ಯಾ ವಿರೊದ್ ಬೊಲಲ್ಲ್ಯಾಕ್ಚಿ ತರ್ಬಿ ಮಾಪಿ ಗಾವಿಲ್, ಖರೆ ಪವಿತ್ರ್ ಆತ್ಮ್ಯಾಚ್ಯಾ ವಿರೊದ್ ಜೆ ಕೊನ್ ಬೊಲ್ತಾ ತೆಕಾ ಅತ್ತಾ ಹೊಂವ್ಡಿತ್, ಕನ್ನಾಬಿ ಹೊಂವ್ಡಿತ್ ಮಾಪಿ ಗಾವಿನಾ.

ಎಕ್ ಝಾಡ್ ಅನಿ ತೆಚಿ ಫಳಾ ಲುಕ್ 6:43-45

33 “ಬರಿ ಫಳಾ ಗಾವುಚಿ ತರ್, ಬರೆ ಝಾಡ್ ರ್ಹಾವ್ನ್ ಪಾಜೆ , ಜರ್ ಝಾಡ್ ರೊಗೆಸಿ ಹಾಯ್, ತರ್ ತುಕಾ ಬರಿ ಫಳಾ ಗಾವಿನ್ಯಾತ್. ಫಳಾಂಚ್ಯಾ ವೈನಾಚ್ ಎಕ್ ಝಾಡ್ ಕಸ್ಲೆ ಮನುನ್ ವಳ್ಕುಕ್ ಹೊತಾ,”

34 ಸಾಪಾಚ್ಯಾ ಪಿಲ್ಲಾನೊ! ತುಮಿ ಬುರ್ಶೆ ರ್ಹಾತಾನಾ, ಬರೆ ಕಶೆ ಬೊಲುಕ್ ಹೊತಾ? ಜೆ ಕಾಯ್ ಮನಾತ್ ಹಾಯ್, ತೆಚ್ ತೊಂಡ್ ಬೊಲ್ತಾ.

35 ಎಕ್ ಬರೊ ಮಾನುಸ್, ಅಪ್ಪಾಚ್ಯಾ ಮನಾತ್ನಾ ಬರೆಚ್ ಭಾಯ್ರ್ ಕಾಡ್ತಾ. ಎಕ್ ಬುರ್ಸೊ ಮಾನುಸ್ ಅಪ್ಪಾಚ್ಯಾ ಮನಾತ್ನಾ ಬುರ್ಶೆಚ್ ಭಾಯ್ರ್ ಕಾಡ್ತಾ.

36 “ತುಮ್ಮಾ ಯಾದ್ ರ್ಹಂವ್ಡಿತ್, ಝಡ್ಡಿಚ್ಯಾ ದಿಸಿ ಸಗ್ಳೆ ಜಾನಾ ಉಪೆಗಾಕ್ ಪಡಿನಸಲ್ಲ್ಯಾ ಗೊಸ್ವಿಯಾ ಬೊಲಲ್ಲ್ಯಾಚೊ ಲೆಕ್ ದಿತಲೆ ಹಾಯ್.

37 ತುಮಿ ಚುಕ್ ಕಲ್ಯಾಸಿ ಕಾಯ್ ಚುಕ್ ಕರಿನಸ್ತಾನಾ ಹಾಸಿ ಮನುನ್ ದಾಕ್ಷುನ್ ದಿವ್‌ಸಾಟಿ ತುಮ್ಚಿ ಝಡ್ಡಿ ಕರ್‌ತಾನಾ ತುಮ್ಚಾಚ್ ಗೊಸ್ವಿಯಾಚ್ ವಾಪುನ್ ಹೊತ್ಯಾತ್.” ಮಟ್ಲ್ಯಾನ್.

ಎಕ್ ಮೊಟಿ ವಿಚಿತ್ ಇಚಾರ್‌ತಲೆ

ಮಾರ್ಕ್ 8:11-12; ಲುಕ್ 11:29-32

38 ತನ್ನಾ ಉಲ್ಲೆ ಶಾಸ್ತರಾ ಶಿಕ್ಷುತಲೆ ಅನಿ ಉಲ್ಲೆ ಫಾರಿಜೆವ್, “ಗುರುಜಿ, ಅಮ್ಚಾ ತಿಯಾ ಎಕ್ ಮೊಟಿ ವಿಚಿತ್ ಕರಲ್ಲೆ ಬಗುಕ್ ಪಾಜೆ,” ಮನುನ್ ಸಾಂಗುಕ್‌ಲಾಲೆ.

39 ತನ್ನಾ ಜೆಜುನ್ “ಹ್ಯಾ ಕಾಲಾಚಿ ಬುರ್ಶಿ ಅನಿ ದೆವಸ್ಪಾನ್‌ನಸಲ್ಲಿ ಲೊಕಾ ವಿಚಿತ್ ಇಚಾರ್‌ತ್ಯಾತ್, ಖರೆ ಜೊನಾ ಪ್ರವಾದ್ಯಾಚ್ಯಾ ವಿಚಿತ್ರಾ ಶಿವಾಯ್ ದುಸ್ರೆ ವಿಚಿತ್ ಹೆಂಕಾ ದಿವ್ಕ್ ಹೊಯ್ತಾ.

40 ಜೊನಾ ತಿನ್ ದಿಸ್ ಅನಿ ತಿನ್ ರಾತ್ ಕಶೆ ಮಾಸೊಳಿಚ್ಯಾ ಪೊಟಾತ್ ರ್‌ಹಾಲೊ, ತಸೆಚ್ ಮಾನ್ಸಾಚೊ ಲೆಕ್‌ಬಿ ತಿನ್ ದಿಸ್ ಅನಿ ತಿನ್ ರಾತ್ ಜಿಮ್ಮಿಚ್ಯಾ ಭುತ್ತುರ್ ರ್‌ಹಾತಾ.

41 ಝಡ್ಡಿಚ್ಯಾ ದಿಸಿ ನಿನಿವೆಚಿ ಲೊಕಾ ಇಬೆ ರ್‌ಹಾವ್ನ್ ಹಿ ಪಿಲ್ಲಿ ಚುಕಿದಾರ್ ಮನುನ್ ದಾಕ್ಷುನ್ ದಿತ್ಯಾತ್, ಕಶ್ಯಾಕ್ ಮಟ್ಲ್ಯಾರ್, ಜೊನಾನ್ ಸಾಂಗಟಲ್ಲೆ ತೆನಿ ಆಯಿಕ್ಲ್ಯಾನಿ, ಅನಿ ಪಾಪಾನಿತ್ನಾ ದೆವಾಕ್ ಪರತ್ಲ್ಯಾನಿ, ಖರೆ ಮಿಯಾ ತುಮ್ಚಾ ಸಾಂಗ್ತಾ, ಹಿತ್ತೆ ಜೊನಾಚ್ಯಾನ್ಚಿ ಮೊಟೊ ಹಾಯ್!”

42 ಝಡ್ಡಿಚ್ಯಾ ದಿಸಿ “ಶೆಬಾ ಮನ್ತಲ್ಯಾ ದೆಸಾಚಿ ರಾನಿ ಇಬೆ ರ್‌ಹಾವ್ನ್ ಹಿ ಪಿಲ್ಲಿ ಚುಕಿದಾರ್ ಮನುನ್ ದಾಕ್ಷುನ್ ದಿತಾ, ಕಶ್ಯಾಕ್ ಮಟ್ಲ್ಯಾರ್, ಅಪ್ಪಾಚ್ಯಾ ದೆಸಾಕ್ ಸಗ್ಳಿ ವಾಟ್‌ಬರ್ ಚಲುನ್ಗೆತ್ ತಿ ಸಾಲ್ಮಾವಾಚ್ಯಾ ಶಾನ್‌ಪಾನಾಚೆ ಶಿಕಾಪ್ ಆಯ್ಕುಕ್ ಮನುನ್ ಯೆಲ್ಲಿ, ಖರೆ ಮಿಯಾ ಖರೆಚ್ ಸಾಂಗ್ತಾ, ಹಿತ್ತೆ ಸೊಲೊಮೊನಾಚ್ಯಾನ್ಚಿ ಮೊಟೊ ಎಕ್ಲೊ ಹಾಯ್!” ಮಟ್ಲ್ಯಾನ್.

ಗಿರೊ ಪರ್ತುನ್ ಯೆತಲೆ

ಲುಕ್ 11:24-26

43 ಗಿರೊ ಎಕ್ ಮಾನ್ಸಾತ್ನಾ ಭಾಯ್ರ್ ಗೆಲ್ಲಾ ತನ್ನಾ ತೊ ಸಗ್ಳಾಕ್ಕೆ
ವಾಳ್ಕಾ ಜಾಗ್ಯಾವೈನಿ ಜಾತಾ ಅನಿ ಅಪ್ಪಾಕ್ ರ್ಹಾಪ್ಪಾ ಜಾಗೊ ಹುಡಕ್ತಾ.
ತೆಕಾ ಖೈಬಿ ಜಾಗೊ ಗಾವಿನಸ್ಲಾರ್,

44 ತೊ ಗಿರೊ ಮಿಯಾ ಅನಿ ಪರ್ತುನ್ ಮಾಜ್ಯಾ ಘರಾಕ್ ಜಾತಾ
ಮನ್ತಾ, ಅನಿ ಪರ್ತುನ್ ಯೆಲ್ಲಾ ತನ್ನಾ ತೆಕಾ ಜಾಗೊ ಖಾಲಿ ದಿಸ್ತಾ ಅನಿ
ಪವಿತ್ರ್ ಅನಿ ಬರೊ ದಿಸ್ತಾ.

45 ತನ್ನಾ ತೊ ಗಿರೊ ಪರ್ತುನ್ ಜಾತಾ ಅನಿ ಅಪ್ಪಾಚ್ಯಾನ್ಕಿ
ಬುರ್ಶ್ಯಾ, ಸತ್ತ್ ಗಿರ್ಯಾಕ್ನಿ ವಾಂಗ್ಡಾ ಬಲ್ವನ್ ಘೆವ್ನ್ ಯೆತಾ. ಅನಿ
ತಿ ಧೈ ರ್ಹಾತ್ಯಾತ್. ಸಗ್ಳೆ ಹೊಲ್ಲಾ ಮಾನಾ ತೊ ಮಾನುಸ್ ಅದ್ನಿ
ಹೊತ್ಯಾಚ್ಯಾನ್ಕಿ ಬುರ್ಶ್ಯಾ ಸ್ಥಿತಿಕ್ ಪಾವ್ತಾ. ಅತ್ತಾಚ್ಯಾ ಬುರ್ಶ್ಯಾ ಲೊಕಾಕ್ನಿ
ಅಸೆಚ್ ಹೊತಾ. ಮಟ್ಲಾನ್.

ಜೆಜುಚಿ ಬಾಯ್ ಅನಿ ಭಾವಾ

ಮಾರ್ಕ್ 3:31-35; ಲುಕ್ 8:19-21

46 ಜೆಜು ಲೊಕಾನಿಕ್ನಿ ಬೊಲುನೆತುಚ್ ಹೊತ್ಲೊ, ತನ್ನಾ ತೆಚಿ ಬಾಯ್
ಅನಿ ಭಾವಾ ಧೈ ಯೆಲಿ. ತೆಚೆಕ್ನಿ ಬೊಲುಕ್ ಪಾಜೆ ಮನುನ್ ತೆನಿ
ಭಾಯ್ಚುಚ್ ಇಬೆ ಹೊತ್ತೆ.

47 ತಸೆಮನುನ್, ಲೊಕಾನಿತ್ಲೊ ಎಕ್ಲೊ ಜೆಜುಕ್ "ತುಜಿ ಬಾಯ್ ಅನಿ
ಭಾವಾ ಭಾಯ್ರ್ ಯೆವ್ನ್ ಇಬೆ ರ್ಹಾಲ್ಯಾತ್, ತೆಂಕಾ ತುಜೆಕ್ನಿ ಬೊಲುಕ್
ಪಾಜೆ ಮನಿ, ಮಟ್ಲಾನ್.

48 ಜೆಜುನ್ ತೆಕಾ ಮಾಜಿ ಬಾಯ್ ಕೊನ್? ಮಾಜಿ ಭಾವಾ ಕೊನ್?
ಮನುನ್ ಜಬಾಬ್ ದಿಲ್ಯಾನ್.

49 ತನ್ನಾ ಅಪ್ಪಾಚ್ಯಾ ಶಿಸಾಕ್ನಿ ದಾಕ್ಟುನ್ಗತ್,

ಅಬಕ್! ಹಿತ್ತೆ ಹಾಯ್ ಮಾಜಿ ಬಾಯ್, ಅನಿ ಮಾಜಿ ಭಾವಾ!

50 ಜೆ ಕೊನ್ ಸರ್ಗಾ ವೈಲ್ಯಾ ಮಾಜ್ಯಾ ಬಾಬಾಕ್ ಕಶೆ ಪಾಜೆ ತಸೆ
ಕರ್ತಾ, ತೊಚ್ ಮಾಜೊ ಭಾವ್, ಮಾಜಿ ಭೆನ್, ಅನಿ ಮಾಜಿ ಬಾಯ್,
ಮಟ್ಲಾನ್.

13

ಪೆರ್ತಲ್ಯಾಚಿ ಕಾನಿ

ಮಾರ್ಕ್ 4:1-9; ಲುಕ್ 8:4-8

1 ತ್ಯಾಚ್ ದಿಸಿ ಜೆಜು ಘರಾತ್ನಾ ಭಾಯ್ರ್ ಗೆಲೊ ಅನಿ ಸಮುಂದರಾಚ್ಯಾ ದಂಡೆಕ್ ಜಾವ್ನ್ ಬಸ್ಲೊ.

2 ಥೈ ಗೊಳಾ ಹೊಲ್ಲೊ ಲೊಕಾಂಚೊ ತಾಂಡೊ ಲೈ ಮೊಟೊ ಹೊತ್ತೊ ತಸೆಮನುನ್ ಜೆಜು ಎಕ್ ಡೊನಿತ್ ಚೆಡುನ್ ಬಸ್ಲೊ. ತನ್ನಾ ಲೊಕಾ ದಂಡೆಕ್ ಇಬೆ ಹೊತ್ತಿ.

3 ಸುಮಾರ್ ವಿಶಯಾ ಸಾಂಗುಕ್ ಮನುನ್ ತೊ ಕಾನಿಯಾ ವಾಪ್ಪಿ, ತನ್ನಾ ತೆನಿ,

“ಎಗ್ಡಾ ಎಕ್ ಶೆತ್ಕಾರಿ ಹೊತ್ತೊ ತೊ ಭಿಂಯ್ ಸಿಪ್ಡುಕ್ ಗೆಲೊ.

4 ತೊ ಶೆತಾತ್ ಭಿಂಯ್ ಸಿಪ್ಡುನ್ ಜಾತಾನಾ ತ್ಯಾತುರ್ಲೆ ಉಲ್ಲೆ ಭಿಂಯ್ ವಾಟೆಚ್ಯಾ ದಂಡೆಕ್ ಪಡ್ಲೆ. ಫಾಂಕ್ರಾ ಯೆಲಿ ಅನಿ ತೆ ಭಿಂಯ್ ಖಾವ್ನ್ ಗೆಲಿ.

5 ಅನಿ ಉಲ್ಲೆಸೆ ಭಿಂಯ್ ಗುಂಡ್ಯಾಚೊ ತಳಾಪ್ ಹೊತ್ಯಾ ಜಿಮ್ಮಿರ್ ಪಡ್ಲೆ ಥೈ ಮಾಟಿ ಲೈ ಪಾತೊಳ್ ಹೊತ್ತಿ. ಥೈ ವೈಲ್ಯಾ-ವೈರ್ ಮಾಟಿ ಹೊತ್ತಿ ತಸೆಮನುನ್ ಬಿ ಲಗ್ಗುನಾಚ್ ತೆ ಉಗಾವ್ಲೆ.

6 ಖರೆ ನಿಂಬಾರ್ ಯೆಲ್ಲ್ಯಾ ತನ್ನಾ ತಿ ಕವ್ಚಿ ರುಾಡಾ ಭಾಜುನ್ ಗೆಲಿ ಕಶ್ಯಾಕ್ ಮಟ್ಲ್ಯಾರ್ ತೆಂಚಿ ಮುಳಾ ಮಾಟಿತ್ ಭುತ್ತುರ್ ಉತ್ರುಕ್‌ನತ್ತಿ, ತಸೆಮನುನ್ ತಿ ರುಾಡಾ ಬಾಡುನ್ ವಾಳುನ್ ಗೆಲಿ.

7 ಉಲ್ಲೆಸೆ ಭಿಂಯ್ ಕಾಟ್ಯಾಂಚ್ಯಾ ಝಿಳಿತ್ ಪಡ್ಲೆ, ತೆ ಭಿಂಯ್ ಉಗಾವ್ಲೆ ಖರೆ ಕಾಟ್ಯಾಂಚ್ಯಾ ಝಿಳಿತ್ ಗಾವುನ್ ಚಿಡುನ್ ಗೆಲಿ.

8 ಅನಿ ಅನಿಉಲ್ಲೆಸೆ ಭಿಂಯ್, ಬರ್ಯಾ ಮಾಟಿತ್ ಪಡ್ಲೆ ಅನಿ ರುಾಡಾ ಹೊಲಿ, ರುಾಡಾಕ್ಚಿ ಕನ್ನಾಹೊಲಿ. ಉಲ್ಲಾಬಿಯ್ಯಾನ್ ಸೆಂಬರ್ ದಾನೆ ದಿಲ್ಯಾನ್, ಉಲ್ಲಾಬಿಯ್ ಸಾಟ್, ಅನಿ ಉಲ್ಲಾಬಿಯ್ ತಿಸ್ ದಾನೆ ದಿಲ್ಯಾನ್”. ಮಟ್ಲ್ಯಾನ್.

9 ಅನಿ “ತುಮ್ಮಾ ಆಯ್ಕುಕ್ ಕಾನಾ ರ್ಹಾಲ್ಯಾರ್, ಆಯ್ಕು!” ಮನುನ್ ಸಾಂಗುನ್ ಜೆಜುನ್ ಕಾನಿ ಮುಗಸ್ಲ್ಯಾನ್.

ಕಾನಿಯಾಂಚೊ ಉದ್ದೆಸ್

ಮಾರ್ಕ್ 4:10-12; ಲುಕ್ 8:9-10

10 ತನ್ನಾ ಶಿಸಾ ಜೆಜುಕ್ಲೆ ಯೆಲಿ ಅನಿ ಜೆಜುಕ್, “ ತಿಯಾ ಲೊಕಾನಿಕ್ಪಾ ಬೊಲ್ತಾನಾ ಕಾನಿಯಾಂಚ್ಯಾ ವೈನಾಚ್ ಕಶ್ಯಾಕ್ ಬೊಲ್ತಿಯೆ?” ಮನುನ್ ಇಚಾರ್ಲಾನಿ.

11 ತನ್ನಾ ಜೆಜುನ್ ತೆಂಕಾ, “ಸರ್ಗಾಚ್ಯಾ ರಾಜಾಚ್ಯಾ ವಿಶಯಾತ್ ಹೊತ್ಪಾ ಘಟಾಚಿ ಬುದ್ಧಂತಿ, ತುಮ್ಮಾ ಎವ್ಡಿಚ್ ದಿಲ್ಲಿ ಹಾಯ್, ತೆಂಕಾ ದಿಲ್ಲಿ ನಾ.

12 ಜ್ಯಾ ಮಾನ್ಸಾಕ್ಲೆ ಉಲ್ಲೆಸೆಬಿ ಶಾನ್ಪಾನ್ ಹಾಯ್ ತೆಕಾ ಜಾಸ್ತಿಚೆ ಶಾನ್ಪಾನ್ ದಿವ್ನ್ ಹೊತಾ, ತೆಚೆಸಾಟ್ಲೆ ತೆಚೆಕ್ಲೆ ತೆಕಾ ಫಿರೆ ಹೊವ್ನ್ ಜಾಸ್ತಿಚೆ ಶಾನ್ಪಾನ್ ರ್ಹಾತಾ; ಖರೆ ಜೆ ಖಲ್ಯಾ ಮಾನ್ಸಾಕ್ಲೆ ಉಲ್ಲೆಬಿ ಶಾನ್ಪಾನ್ ನಾ ತೆಚೆಕ್ಲೆ ಹೊತ್ಲೆಬಿ ಉಲ್ಲೆಸೆ ಕಾಡುನ್ ಘೆವ್ನ್ ಜಾವ್ನ್ ಹೊತಾ.

13 ಮಿಯಾ ತೆಂಚ್ಯಾಕ್ಲೆ ಕಾನಿಯಾಂಚ್ಯಾ ವೈನಾ ಕಶ್ಯಾಕ್ ಬೊಲ್ತಾ ಮಟ್ಲ್ಯಾರ್, ತೆನಿ ಬಗ್ಸಾತ್, ಖರೆ ತೆಂಕಾ ದಿಸಿನಾ, ಅನಿ ತೆನಿ ಆಯಿಕ್ಪಾತ್ ಖರೆ ತೆಂಕಾ ಕಳೆನಾ”.

14 “ತೆಚೆಸಾಟ್ಲೆ ದೆವಾನ್ ಇಸಾಯಿಯಾ ಪ್ರವಾದ್ಯಾಚ್ಯಾ ಮುಕಾಂತ್ ಸಾಂಗಲ್ಲೆ ಪುರಾ ಹೊತಾ,

ಹಿ ಲೊಕಾ ಆಯಿಕ್ಪಾತ್ ಅನಿ ಆಯಿಕ್ಪಾತ್, ಖರೆ ತೆಂಕಾ ಕನ್ನಾಚ್ ಕಳೆನಾ;
ತೆನಿ ಬಗ್- ಬಗ್ಸಾತ್ ಖರೆ, ತೆಂಕಾ ದಿಸಿನಾ,

15 ಕಶ್ಯಾಕ್ ಮಟ್ಲ್ಯಾರ್, ತೆಂಚಿ ಟೆಕ್ಲಿ ಮಡ್ಡ್ ಹೊವ್ನ್ ಗೆಲ್ಯಾತ್,
ಅನಿ ತೆನಿ ಆಯಿಕ್ತಲೆ ಬಂದ್ ಕರುನ್ ಸೊಡ್ಲ್ಯಾನಾತ್,
ಅನಿ ತೆನಿ ಅಪ್ಪಾಚೆ ಡೊಳೆ ಧಾಪುನ್ ಘೆಟ್ಲ್ಯಾನಾತ್.

ನಾಹೊಲ್ಯಾರ್, ತೆಂಚ್ಯಾ ಡೊಳ್ಳಾಕ್ಲಿ ದಿಸಿ ಹೊತ್ಲೆ,

ತೆಂಚ್ಯಾ ಕಾನಾಕ್ಲಿ ಆಯ್ಕಿ ಹೊತ್ಲೆ.

ತೆಂಕಾ ಅರ್ತ್ ಕರುನ್ ಘೆವ್ನ್ ಹೊಯ್ ಹೊತ್ಲೆ,

ಅನಿ ತೆನಿ ಮಾಜೆಕೆ ಪರ್ತಿ ಹೊತ್ತೆ.

ಅನಿ ಮಿಯಾ ತೆಂಕಾ ಮಾಪ್ ಕರಿ ಹೊತ್ತೊ”.*

16 “ಖರೆ ತುಮಿ, ಕವ್ಡೆಸುಖಿ! ತುಮ್ಮಾ ಡೊಳ್ಳಾಕ್ಲೆ ದಿಸ್ತಾ ಅನಿ ತುಮ್ಮಾ ಕಾನಾಕ್ಲಿ ಆಯಿಕ್ತಾ.

17 ಮಿಯಾ ತುಮ್ಮಾ ಖರೆಚ್ ಸಾಂಗ್ತಾ, ಲೈಪ್ರವಾದ್ಯಾಕ್ಲಿ ಅನಿ ದೆವಾಚ್ಯಾ ಲೊಕಾಕ್ಲಿ, ತುಮಿ ಬಗಟೆಲ್ಲೆ ಬಗುಕ್ ಅನಿ ಆಯ್ಕುಕ್ ಮನ್ ಹೊತ್ತೊ. ಖರೆ ತೆಂಕಾ ಬಗುಕ್ ಅನಿ ಆಯ್ಕುಕ್ ಹೊವ್ನ್ ನಾ.” ಮಟ್ಲ್ಯಾನ್.

ಬ್ಹಿಯ್ ಸಿಪ್ಡೆಲಿ ಕಾನಿ ಜೆಜು ಸೊಡ್ನ್ ಸಾಂಗ್ತಾ

ಮಾರ್ಕ್ 4:13-20; ಲುಕ್ 8:11-15

18 “ಆಯ್ಕಾ ತರ್, ಬ್ಹಿಯ್ ಸಿಪ್ಡೆಲಾಚ್ಯಾ ಕಾನಿಚೊ ಅರ್ತ್ ಕಾಯ್ ಮನುನ್ ಕಳ್ವನ್ ಘೆವಾ.

19 ಸರ್ಗಾಚ್ಯಾ ರಾಜಾಚಿ ಬರಿ ಖಬರ್ ಆಯಿಕ್ತಾತ್, ಖರೆ ತೆಂಕಾ ಅರ್ತ್ ಹೊಯ್ನಾ. ಹಿ ಲೊಕಾ ವಾಟೆಚ್ಯಾ ದಂಡೆಕ್ ಪಡಲ್ಲ್ಯಾ ಬ್ಹಿಯಾ ಬಾಸೆನ್. ಸೈತಾನ್ ಯೆತಾ ಅನಿ ತೆಂಚ್ಯಾ ಮನಾತ್ ಸಿಪಡಲೆ ಬ್ಹಿಯ್ ಕಾಡುನ್ ಘೆವ್ನ್ ಜಾತಾ.

20 ಗುಂಡ್ಯಾಚೊ ತಳಾಪ್ ಹೊತ್ಯಾ ಜಾಗ್ಯಾರ್ ಪಡಲೆ ಬ್ಹಿಯ್ ಮಟ್ಲ್ಯಾರ್, ದೆವಾಚ್ಯಾ ಗೊಸ್ವಿಯಾ ಆಯ್ಕಲ್ಲ್ಯಾ ತನ್ನಾ ಕುಶಿನ್ ಸ್ವಿಕಾರ್ ಕರ್ತಲ್ಯಾ ಲೊಕಾಂಚ್ಯಾ ಬಾಸೆನ್.

21 ಖರೆ ತ್ಯಾ ಗೊಸ್ವಿಯಾ ತೆಂಚ್ಯಾ ಮನಾತ್ ಎಗ್ಡೆಮ್ ಭುತ್ತುರ್ ಗೆಲ್ಲಾ ರ್ಹಾಯ್ನಾ, ಅಶೆ ತೆನಿ ಲೈ ಎಳ್ ದೆವಾಚ್ಯಾ ಗೊಸ್ವಿ ಸರ್ಕೆ ಚಲಿನ್ಯಾತ್. ದೆವಾಚ್ಯಾ ಬರ್ಯಾ ಖಬ್ರೆಸಾಟ್ಲೆ ಕಸ್ಲೆ ನಾ ತರ್ ತರಾಸ್ ತೆಂಕಾ ಯೆಲೊ ತರ್, ಎಗ್ಡೆಮ್ ತೆನಿ ತೆ ಸೊಡುನ್ ಸೊಡ್ತಾತ್.

22 ಕಾಟ್ಯಾಂಚ್ಯಾ ಝಿಳಿತ್ ಪಡಲೆ ಬ್ಹಿಯ್ ಮಟ್ಲ್ಯಾರ್, ಜಿ ಲೊಕಾ ದೆವಾಚೆ ಉತರ್ ಆಯಿಕ್ತಾತ್; ಖರೆ ಹ್ಯಾ ಬಾಳ್ವಿಚ್ಯಾ ಯವ್ಜನ್ಯಾ ಅನಿ ಸಾವ್ಕಾರ್ಕಿ ಜೊಡ್ಲೆ ಆಶಾ ದೆವಾಚ್ಯಾ ಬರ್ಯಾ ಖಬ್ರೆಕ್ ದಡ್ಪುನ್ ಧರ್ತಾ, ಅನಿ ತೆಂಕಾ ಫಳ್ ದಿವ್ನ್ ಹೊಯ್ನಾ.

* 13:15 ಇಸಾ 6.9,10

23 ಬರ್ಯಾ ಮಾಟಿತ್ ಸಿಪಡಲೆ ಬ್ಲಿಯ್ ಮಟ್ಲ್ಯಾರ್, ದೆವಾಚಿ ಬರಿ ಖಬರ್ ಆಯ್ಕುನ್ ಅರ್ತ್ ಕರುನ್ ಘೆಟಲಿ ಲೊಕಾ. ತೆಂಚ್ಯಾತ್ಲಿ ಉಲ್ಲಿ ಲೊಕಾ, ಸೆಂಬರಾಕ್ ಸೆಂಬರ್ ಫಳ್ ದಿತ್ಯಾತ್, ಉಲ್ಲಿ ಜಾನಾ ಸಾಟ್, ಅನಿ ಉಲೆ ಜಾನಾ ತಿಸ್". ಮಟ್ಲ್ಯಾನ್.

ಶೆತಾತ್ಲ್ಯಾ ಕಳ್ಯಾಂಚಿ ಕಾನಿ

24 ಮಾನಾ ಜೆಜುನ್ ತೆಂಕಾ ಅನಿ ಎಕ್ ಕಾನಿ ಸಾಂಗಟ್ಲ್ಯಾನ್. ಸರ್ಗಾಚೊ ರಾಜ್ ಮಟ್ಲ್ಯಾರ್, ಎಕ್ ಮಾನ್ಸಾನ್ ಅಪ್ಪಾಚ್ಯಾ ಶೆತಾತ್ ಬರೆ ಬ್ಲಿಯ್ ಪೆರಲ್ಲ್ಯಾ ಸರ್ಕೆ.

25 ಎಕ್ ದಿಸ್ ರಾಚೆ ಸಗ್ಳೆ ಜಾನಾ ನಿಜಲ್ಲ್ಯಾ ತನ್ನಾ ದುಸ್ಮಾನ್ ಯೆತಾ ಅನಿ ಘಂವಾಚ್ಯಾ ಮದ್ದೆ ಕಳ್ಯಾಂಚೆ ಬ್ಲಿಯ್ ಸಿಪ್ಪುನ್ ಜಾತಾ.

26 ಝಾಡಾ ಮೊಟಿ ಹೊವ್ನ್ ಕನ್ಸಾಯೆವ್ನ್ ಪಿಕುಕ್ ತಯಾರ್ ಹೊಲ್ಲ್ಯಾ ತನ್ನಾ ಕಳೆ ದಿಸುಕ್ ಲಾಗ್ಲೆ.

27 ತನ್ನಾ ತ್ಯಾ ಮಾನ್ಸಾಚಿ ಅಳಾ ಯೆಲಿ. ಅನಿ "ಧನಿಯಾಕ್, ತುಮ್ಚ್ಯಾ ಶೆತಾತ್ ತುಮಿ ಬರೆ ಬ್ಲಿಯ್ ಪೆರಲ್ಲ್ಯಾಶಿ ನ್ಹಯ್; ತರ್ ಕಳೆ ಖೈತ್ಯಾ ಯೆಲೆ?" ಮನುನ್ ತ್ಯಾ ಮಾನ್ಸಾಕ್ ಇಚಾರ್ಲಾನಿ.

28 ತನ್ನಾ ತೆನಿ "ಕೊನ್ಹಿ ದುಸ್ಮಾನಾನ್ ಕರಲೆ ಕಾಮ್ ತೆ" ಮನುನ್ ಜಬಾಬ್ ದಿಲ್ಯಾನ್.

ತನ್ನಾ ಆಳಾನಿ, "ಅಮಿ ಜಾವ್ನ್ ತಿ ಕಳ್ಯಾಂಚಿ ಝಾಡಾ ಉಪ್ಪುನ್ ಕಾಡುಚೆ ಕಾಯ್?" ಮನುನ್ ಇಚಾರ್ಲಾನಿ.

29 ತನ್ನಾ ಧನಿಯಾನ್ "ನಕ್ಲೊ ಕಳೆ ಉಪ್ಪುನ್ ಕಾಡ್ತಾನಾ, ಘವಾಚಿ ಝಾಡಾಬಿ ಉಪ್ಪುನ್ ಕಾಡ್ತೆಲಾ,

30 ಸುಗ್ಳಿ ಯೆಯ್ ಪತರ್ ಕಳೆಬಿ ಘವ್‌ಬಿ ವಾಂಗ್ಡಾಚ್ ರ್‌ಹಂವ್ಚಿ ತನ್ನಾ ಸುಗ್ಳೆಚ್ಯಾ ದಿಸಿ ಕಾಮ್ ಕರ್‌ತಲ್ಯಾಕ್ ಮಿಯಾ ಅದ್ಲಿ ಕಳೆ ಉಪ್ಪುನ್ ಕಾಡುನ್ ಜಾಳ್ವುನ್ ಟಾಕುಸಾಟ್ಲೆ ಪೆಂಡಿಯಾ ಭಾಂದಾ ಅನಿ ಮಾನಾ ಘವ್ ಗೊಳಾ ಕರಾ ಅನಿ ಮಾಜ್ಯಾ ತಟ್ಲ್ಯಾತ್ ಭರುನ್ ಧವಾ ಮನುನ್ ಮಿಯಾ ಸಾಂಗ್ತಾ". ಮಟ್ಲ್ಯಾನ್.

ಸಾಸಾಂವಾಚ್ಯಾ ಬಿಯಾಚಿ ಕಾನಿ

ಮಾರ್ಕ್ 4:30-32; ಲುಕ್ 13:18-19

31 ಜೆಜುನ್ ತೆಂಕಾ ಅನಿಎಕ್ ಕಾನಿ ಸಾಂಗಟ್ಲ್ಯಾನ್, “ಸರ್ಗಾಚೊ ರಾಜ್ ಮಟ್ಲ್ಯಾರ್, ಎಕ್ ಮಾನುಸ್ ಎಕ್ ಸಾಸಾವಾಚಿ ಭಿಂಯ್ ಘೆತಾ ಅನಿ ಅಪ್ಪಾಚ್ಯಾ ಶೆತಾತ್ ಉಗಾತ್ ಫಾಲ್ತಾ.

32 ಹೆ ಭಿಂಯ್ ಸಗ್ಳಾಂಚ್ಯಾನ್ಚಿ ಬಾರಿಕ್ ಖರೆ ತೆ ಮೊಟೆ ಹೊಲ್ಲ್ಯಾ ತನ್ನಾ ಸಗ್ಳಾ ರುಡಾಂಚ್ಯಾನ್ಚಿ ಮೊಟೆ ರುಡಾಡ್ ಹೊತಾ. ತಸೆಮನುನ್ ಮಳ್ಬಾ ವೈಲಿ ಫಾಂಕ್ರಾಯೆತ್ಯಾತ್ ಅನಿ ತೆಚ್ಯಾಟಾಳಿಯಾಕ್ಚಿ ಘಂಟೆ ಭಾಂದ್ಪಾತ್.” ಮಟ್ಲ್ಯಾನ್.

ಸೊಡ್ಯಾಚಿ ಕಾನಿ

ಲುಕ್ 13:20-21

33 ಜೆಜುನ್ ತೆಂಕಾ, ಅನಿಎಕ್ ಕಾನಿ ಸಾಂಗಟ್ಲ್ಯಾನ್: “ಸರ್ಗಾಚೊ ರಾಜ್ ಮಟ್ಲ್ಯಾರ್, ಎಕ್ ಬಾಯ್ಲೊಮನುಸ್ ಸೊಡಾ ಘೆತಾ ಅನಿ ತಿನ್ ಶೆರ್ ಪಿಟ್ವಾತ್ ಫಾಲುನ್ ಥವ್ತಾ ಅನಿ ತೆ ಪಿಟ್ವೆ ಸಗ್ಳೆ ಪುಗ್ತಾ.” ಮನುನ್ ಸಾಂಗಟ್ಲ್ಯಾನ್.

ಜೆಜು ಕಶ್ಯಾಕ್ ಕಾನಿಯಾ ವಾಪರ್ತಾ

ಮಾರ್ಕ್ 4:33-34

34 ಹೆ ಸಗ್ಳೆ ಸಾಂಗುಕ್ ಜೆಜು ಕಾನಿಯಾಚ್ ವಾಪ್ರಿ. ತೊ ಕಾನಿನಸ್ತಾನಾ ಲೊಕಾಂಚ್ಯಾ ತಾಂಡ್ಯಾಕ್ ಕಾಯ್ಲಿ ಹೊಂವ್ಡಿ ಸಾಂಗಿನಸಿ.

35 ತುಮ್ಮಾಕ್ಚೆ ಬೊಲ್ತಾನಾ ಮಿಯಾ ಕಾನಿಯಾ ವಾಪರ್ತಾ.

ಜಗ್ ರಚಲ್ಲ್ಯಾ ಕ್ಷಾನಿಪುನ್ ಹೊತ್ತೆ ಸಗ್ಳೆ ಮಿಯಾ ತೆಂಕಾ ಸೊಡ್ಪುನ್ ಸಾಂಗ್ತಾ.

ಮನುನ್ ಪ್ರವಾದ್ಯಾನಿ ಸಾಂಗಟೆಲ್ಲೆ ಖರೆ ಮನುನ್ ದಾಕ್ಟುಸಾಟಿ ತೆನಿ ಅಶೆ ಕರ್ಲಾನ್.

ಜೆಜು ಕಳ್ಯಾಂಚಿ ಕಾನಿ ಸೊಡ್ಪುನ್ ಸಾಂಗ್ತಾ

36 ಜೆಜು ಲೊಕಾಂಚ್ಯಾ ತಾಂಡ್ಯಾಕ್ ಸೊಡುನ್ ಭುತ್ತುರ್ ಘರಾತ್ ಗೆಲೊ. ತನ್ನಾ ತೆಚಿ ಶಿಸಾ ತೆಚೆಕ್ಡೆ ಯೆಲಿ. ಅನಿ, “ಶೆತಾತ್ಲ್ಯಾ ಕಳ್ಯಾಂಚ್ಯಾ ಕಾನಿಚೊ ಅರ್ತ್ ಅಮ್ಯಾ ಸಾಂಗ್.” ಮನುನ್ ಇಚಾರ್‌ಲ್ಯಾನಿ.

37 ಜೆಜುನ್ ತೆಂಕಾ, “ಬರೆ ಭಿಂಯ್ ಪೆರ್‌ತಲೊ ಮಟ್ಲ್ಯಾರ್, ಮಾನ್ವಾಚೊ ಲೆಕ್.

38 ಶೆತ್ ಮಟ್ಲ್ಯಾರ್ ಹ್ಯೊ ಜಗ್ ಬರೆ ಭಿಂಯ್ ಮಟ್ಲ್ಯಾರ್, ದೆವಾಚ್ಯಾ ರಾಜಾಕ್ ಸಮಂದ್ ಪಡಲ್ಲಿ ಲೊಕಾ. ಕಳೆ ಮಟ್ಲ್ಯಾರ್, ಸೈತಾನಾಕ್ ಸಮಂದ್ ಪಡಲ್ಲಿ ಲೊಕಾ.

39 ಅನಿ ಕಳೆ ಪೆರ್‌ತಲೊ ದುಸ್ಮಾನ್ ಮಟ್ಲ್ಯಾರ್, ಗಿರೊ. ಸುಗ್ಗಿಚೊ ಕಾಲ್ ಮಟ್ಲ್ಯಾರ್ ಜಗಾಚೊ ಅಕ್ರಿಚೊ ಕಾಲ್. ಸುಗ್ಗಿಚ್ಯಾ ಕಾಲಾಚೆ ಕಾಮ್ಗಿರಿ ಮಟ್ಲ್ಯಾರ್, ದೆವಾಚಿ ದುತಾ.

40 ಕಶೆ ಕಳೆ ಕಾಡುನ್ ಆಗಿತ್ ಫಾಲುನ್ ಜಾಳ್ವುನ್ ಹೊತಾ, ಹ್ಯಾ ಜಗಾಚ್ಯಾ ಅಕ್ರಿಚ್ಯಾ ಕಾಲಾತ್‌ಬಿ ತಸೆಚ್ ಹೊತಾ.

41 ಮಾನ್ವಾಚೊ ಲೆಕ್ ಅಪ್ಪಾಚ್ಯಾ ದುತಾಕ್ ಧಾಡುನ್ ಅಪ್ಪಾಚ್ಯಾ ರಾಜಾತ್ಲ್ಯಾ ಪಾಪಾಕ್ ಕಾರನ್ ಹೊಲ್ಲ್ಯಾ ಅನಿ ಬುರ್ಶಿ ಕಾಮಾ ಕರಲ್ಲ್ಯಾ ಲೊಕಾಕ್ ಗೊಳಾ ಕರುಕ್ ಲಾವ್ತಾ.

42 ಅನಿ ತಿ ದೆವಾಚಿ ದುತಾ ತ್ಯಾ ಲೊಕಾಕ್ ಜಿಳ್ತಲ್ಯಾ ಆಗಿತ್ ಟಾಕ್ತಾತ್. ಥೈತೆನಿ ರಡ್ಡಾತ್ ಅನಿ ಕಟ್‌ಕಟ್ ದಾತಾ ಚಾವ್ತಾತ್.

43 ತನ್ನಾ ದೆವಾಚಿ ಲೊಕಾ ತೆಂಚ್ಯಾ ದೆವಾ ಬಾಬಾಚ್ಯಾ ರಾಜಾತ್ ದಿಸ್ ಹೊಳಾವ್ತಲ್ಯಾ ಸರ್ಕೆ ಹೊಳ್ವುತ್ಯಾತ್. ಕೊನಾಕ್ ಕಾನಾ ತೆನಿ ಆಯ್ಕುಂದಿತ್!” ಮಟ್ಲ್ಯಾನ್.

ನಿಪ್ಪುನ್ ಥವಲ್ಲೆ ಬದಿಕ್.

44 “ಸರ್ಗಾಚೊ ರಾಜ್ ಮಟ್ಲ್ಯಾರ್ ಅಶೆ, ಎಕ್ ಮಾನ್ವಾಕ್ ಎಕ್ ಶೆತಾತ್ ಬದಿಕ್ ಗಾವ್ತಾ, ತೊ ತೆ ಅನಿ ಪರ್ತುನ್ ಧಾಪುನ್ ಥವ್ತಾ, ತೆಚೆಸಾಟ್ಲೆ ತೊ ಲೈಕುಶಿ ಹೊತಾ ಅನಿ ಜಾವ್ನ್ ಅಪ್ಪಾಚೆ ಹೊತ್ಲೆ ಸಗ್ಳೆ ಇಕ್ತಾ ಅನಿ ಯೆವ್ನ್ ತೆ ಶೆತ್ ತೊ ಇಕಾತ್ ಘೆತಾ”.

ಮೊತಿಯಾಂಚಿ ಕಾನಿ.

45 “ಸರ್ಗಾಚೊ ರಾಜ್ ಮಟ್ಲ್ಯಾರ್ ಅಸೆಬಿ ಮನುಕ್ ಹೊತಾ. ಎಕ್ ಮೊತಿಯಾಂಚೊ ಯಾವಾರ್ ಕರ್ತಲೊ ಮಾನುಸ್ ಎಗ್ಡಮ್ ಬರ್ಯಾ ಮೊತಿಯಾ ಹುಡ್ಕುನೆತ್ ಜಾತಾ ,

46 ಅನಿ ತೆಕಾ ಬರಿಲಿ ಮೊತಿ ಗಾವ್ತಾ. ತನ್ನಾ ತೊ ಜಾವ್ನ್ ಅಪ್ಪಾಚೆ ಸಗ್ಳೆ ಇಕ್ವಾ ಅನಿ ತಿ ಮೊತಿ ಇಕಾತ್ ಘೆತಾ”.

ಜಾಳ್ಕಾಚಿ ಕಾನಿ

47 “ಸರ್ಗಾಚೆ ರಾಜ್ ಅಸೆಬಿ ಮನುಕ್ ಹೊತಾ. ಉಲ್ಲೆ ಮಾಸೊಳ್ಕಾರ್ ಸಮುಂದರಾತ್ ಮಾಸೊಳ್ಕಾ ಧರುಕ್ ಮನುನ್ ಜಾಳೆ ಸೊಡ್ಯಾತ್ ಅನಿ ತ್ಯಾ ಜಾಳ್ಕಾತ್ ಸಗ್ಳ್ಯಾ ಜಾತಿಚ್ಯಾ ಮಾಸೊಳ್ಕಾ ಶಿರಕ್ಪಾತ್.

48 ಜಾಳೆ ಭರಲ್ಲ್ಯಾ ತನ್ನಾ ತೆನಿ ತೆ ಜಾಳೆ ವೊಡುನ್ ಭಾಯ್ ದಂಡೆಕ್ ಹಾನ್ಪಾತ್ ಅನಿ ಸಗ್ಳ್ಯಾ ಮಾಸೊಳ್ಕಾ ಎಗ್ಳುನ್ ಕಾಡ್ಯಾತ್. ಬರ್ಯಾ ಮಾಸೊಳ್ಕಾ ತೆಂಚ್ಯಾ ಭುಟ್ಟಿತ್ ಫಾಲ್ಪಾತ್ ಅನಿ ನಕ್ಲೊ ಹೊಲ್ಲ್ಯಾ ಮಾಸೊಳ್ಕಾ ಧುರ್ ಟಾಕುನ್ ಹೊತ್ಯಾತ್.

49 ಜಗಾಚ್ಯಾ ಅಕ್ರಿಚ್ಯಾ ಕಾಲಾತ್ ಅಸೆಚ್ ಹೊತಾ. ದೆವಾಚಿ ದುತಾ ಯೆವ್ನ್ ಬರ್ಯಾ ಲೊಕಾಂಚ್ಯಾ ಮದ್ದಿ ಹೊತ್ಯಾ ಬುರ್ಶ್ಯಾ ಲೊಕಾಕ್ ಎಚುನ್ ಕಾಡ್ಯಾತ್.

50 ಅನಿ ತೆಂಕಾ ಪೆಟ್ಟಲ್ಯಾ ಆಗಿತ್ ಟಾಕ್ಪಾತ್. ಧೈತೆನಿ ರಡುನೆತ್ ಬೊಬ್ ಮಾರ್ತ್ಯಾತ್ ಅನಿ ಕಟ್ಕಟ್ ದಾತಾ ಚಾವ್ತಾತ್”.

ಜುನ್ನೆ ಅನಿ ನ್ಹವೆ ಖರೆ

51 ತನ್ನಾ ಜೆಜುನ್ ಶಿಸಾಕ್ಲಿ ಹೆ ಸಗ್ಳೆ ತುಮ್ಮಾ ಕಳ್ಳೆ ಕಾಯ್? ಮನುನ್ ಇಚಾರ್ಲಾನ್. ತನ್ನಾ ಶಿಸಾನಿ “ಹೊಯ್,”

ಮನುನ್ ಜಬಾಬ್ ದಿಲ್ಯಾನಿ.

52 ತನ್ನಾ ಜೆಜುನ್, “ತಸೆಮಟ್ಲ್ಯಾರ್, ತನ್ನಾ ಸರ್ಗಾಚ್ಯಾ ರಾಜಾತ್ ಹರಿ ಎಕ್ ಖಾಯ್ಲೆ ಶಿಕ್ಪುತಲೊ ಎಕ್ ಸಿಸ್ ಹೊತಾ ದೆವಾಚ್ಯಾ ರಾಜಾಚೆ

ಮನುನ್ ಹೊತ್ತೆ ಸಾಮಾನಾ ಧವ್ತಲ್ಯಾ ಖೊಲಿತ್ನಾ ನ್ಹವಿ ಅನಿ ಜುನ್ಹಿ ಸಾಮಾನಾ ಭಾಯ್ರ್ ಕಾಡ್ಲಲ್ಯಾ ಘರಾಚ್ಯಾ ವ್ಹಡಿಲಾ ಸರ್‌ಕೊ,” ಮನುನ್ ಸಾಂಗಟ್ಲ್ಯಾನ್.

ನಜರೆತಾತ್ ಜೆಜುಕ್ ಮರ್ಯಾದ್ ದಿನ್ಯಾತ್

ಮಾರ್ಕ್ 6:1-6; ಲುಕ್ 4:16-30

53 ಹ್ಯಾ ಸಗ್ಳ್ಯಾ ಕಾನಿಯಾ ಸಾಂಗುನ್ ಹೊಲ್ಲಾ ತನ್ನಾ ಜೆಜು ತೊ ಜಾಗೊ ಸೊಡುನ್

54 ಅಪ್ಪಾಚ್ಯಾ ಸ್ವಂತ್ ಗಾವಾಕ್ ಗೆಲೊ. ಧೈ ಸಿನಾಗೊಗಾತ್, ತೆನಿ ಲೊಕಾಚಿ ಶಿಕ್ವಲ್ಯಾನ್, ಅನಿ ತೆನಿ ಶಿಕ್ವತಲೆ ಆಯ್ಲಿ ಲೊಕಾ ಅಜಾಪ್ ಹೊಲಿ. ಅನಿ, “ಎವ್ಡೆ ಸಗ್ಳೆ ಶಾನ್‌ಪಾನ್ ಹೆಕಾ ಖೈತ್ನಾ ಗಾವ್ಲೆ? ಅನಿ ಹ್ಯೊ ಎವ್ಡಿ ಮೊಟಿ ವಿಚಿತ್ರ್ ಕಾಮಾ ಕಶೆ ಕರುನ್ ಕರ್‌ತಾ?

55 ಹ್ಯೊ ಎಕ್ ಬಡಗಿಯಾಚೊ ಲೆಕ್ ನ್ಹಯ್ ಕಾಯ್? ಮರಿ ಹೆಚಿ ಬಾಯ್, ಅನಿ ಜಾಕೊಬ್, ಜುಜೆ, ಸಿಮಾವ್, ಅನಿ ಜುದಾಸ್ ಹೆಚಿ ಭಾವಾ ನ್ಹಯ್ ಕಾಯ್?

56 ಹೆಚ್ಯಾ ಭೆನಿಯಾ ಹಿತ್ತೆಚ್ ರ್‌ಹಯ್‌ನ್ಯಾತ್ ಕಾಯ್? ಹೆ ಸಗ್ಳೆ ಹೆಕಾ ಖೈತ್ನಾ ಗಾವ್ಲೆ?” ಮನುನ್ ಎಕಾಮೆಕಾಕ್ ಇಚಾರುನ್ ಘೆವ್ಕ್‌ಲಾಗ್ಲಿ.

57 ಅಶೆ ತ್ಯಾ ಲೊಕಾ ಜೆಜುಕ್ ಕಿಮ್ತತ್ ದಿವ್ಕನ್ಯಾತ್.

ತನ್ನಾ ಜೆಜುನ್ ತೆಂಕಾ, “ಅಪ್ಪಾಚೆ ಗಾಂವ್ ಅನಿ ಅಪ್ಪಾಚ್ಯಾ ಘರಾಚ್ಯಾ ಲೊಕಾಚಿ ಸೊಡುನ್ ಎಕ್ ಪ್ರವಾದಿ ಖೈಬಿ ಜಾಂವ್ಡಿತ್, ಸಗ್ಳ್ಯಾಕ್ ತೆಕಾ ತೆಚಿ ಮರ್ಯಾದ್ ಗಾವ್ತಾ.” ಮಟ್ಲ್ಯಾನ್.

58 ತೆಂಕಾ ವಿಶ್ವಾಸ್ ನಸಲ್ಲ್ಯಾ ಸಾಟ್ಲೆ ಜೆಜುನ್ ಧೈ ಲೈ ವಿಚಿತ್ರ್ ಕಾಮಾ ಕರುನ್‌ನಾ.

14

ಜುವಾಂವ್ ಬಾವ್ತಿಸಾಚೆ ಮರಾನ್

ಮಾರ್ಕ್ 6:14-29; ಲುಕ್ 9:7-9

1 ತ್ಯಾ ಎಳಾರ್ ಗಾಲಿಲಿಯಾಚೊ ರಾಜಾ ಹೊವ್ನ್ ಹೊತ್ಯಾ ಹೆರೊದಾನ್ ಜೆಜುಚ್ಯಾ ವಿಶಯಾತ್ ಆಯಿಕ್ಲಾನ್.

2 ತನ್ನ ತೆನಿ ಅಪ್ಪಾಚ್ಯಾ ಅದಿಕಾರ್‌ಯಾಕ್ಚಿ, “ತೊ ಖರೆಚ್ ಜುವಾಂವ್ ಬಾವ್ತಿಸ್ ಮರಲ್ಲೊ ರ್ಪಿತ್ತೊ ಹೊವ್ನ್ಯೆಲಾ, ತಸೆ ಮನುನ್ ತೆಕಾ ಮೊಟಿ ವಿಚಿತ್ರ್ ಕಾಮಾ ಕರ್‌ತಲಿ ತಾಕತ್ ಹಾಯ್,” ಮನುನ್ ಸಾಂಗ್ಲಾನ್.

3 ಅದ್ಲಿ ಹೆರೊದಾನ್ ಜುವಾಂವಾಕ್ ಧರುನ್ ಹಾನುಕ್ ಹುಕುಮ್ ದಿಲ್ಲಾನ್ ಅನಿ ತೆಕಾ ಸರ್‌ಪೊಳಿ ನಿ ಭಾಂದುನ್ ಬಂದಿಖಾನ್ಯಾತ್ ಘಾಟಲ್ಲಾನ್. ತೆಚ್ಯಾ ಭಾವಾಚ್ಯಾ ಪಿಲಿಪಾಚ್ಯಾ ಬಾಯ್ಕೊಕ್ ಹೆರೊದಿಯಾಸಾಕ್ ಲಾಗುನ್ ತೆನಿ ಅಶೆ ಕರಲ್ಲಾನ್.

4 ಎಕ್ ಉಲ್ಲೆಂದಾ ಜುವಾಂವ್ ಬಾವ್ತಿಸ್ ಹೆರೊದಾಕ್, “ತಿಯಾ ಹೆರೊದಿಯಾಸಾಕ್ ನಗಿನ್ ಹೊತಲೆ ಖಾಯ್ಚ್ಯಾ ವಿರೊದ್ ಹಾಯ್”. ಮನುನ್ ಸಾಂಗುಕ್ ಲಾಗಲ್ಲೊ.

5 ಹೆರೊದ್ ಜುವಾಂವಾಕ್ ಜಿವಾನಿ ಮಾರುಕ್ ಬಗಿ, ಖರೆ ತೊ ಜುದೆವ್ ಲೊಕಾಕ್ಚಿ ಭಿಂವಲ್ಲೊ. ಕಶ್ಯಾಕ್ ಮಟ್ಲಾರ್ ತೆನಿ ಜುವಾಂವ್ ಎಕ್ ಪ್ರವಾದಿ ಮನುನ್ ಮಾನುನ್ ಘೆಯ್ತೆ.

6 ಹೆರೊದಾಚ್ಯಾ ಜಲ್ಮಾಚ್ಯಾ ದಿಸಿ ಹೆರೊದಿಯಾಸಾಚ್ಯಾ ಲೆಕಿನ್ ಸಗ್ಳ್ಯಾಂಚ್ಯಾ ಇದ್ರಾಕ್ ನಾಚ್ಚಿನ್ ತಸೆಮನುನ್ ಹೆರೊದಾಕ್ ಲೈ ಕುಶಿ ಹೊಲಿ.

7 ತನ್ನ ಹೆರೊದಾನ್ ತಿಕಾ, “ಹೆಚೆಸಾಟ್ಲೆ ಮಿಯಾ ಆನ್ ಘಾಲುನ್ ಸಾಂಗ್ತಾ ತಿಯಾ ಕಾಯ್ ಮಾಗ್ಲಾರ್‌ಬಿ, ಮಿಯಾ ತುಕಾ ದಿತಾ”. ಮನುನ್ ಗೊಸ್ತ್ ದಿಲ್ಲಾನ್.

8 ತೆನಿ ಅಪ್ಪಾಚ್ಯಾ ಬಾಯ್‌ಕಡೆ ಇಚಾರುನ್ ಘೆಟ್ಲಿನ್. ತನ್ನ ತೆನಿ ರಾಜಾಕ್ಚೆ, “ಹಿತ್ತೆ ಅತ್ತಾಚ್ ಮಾಕಾ ಜುವಾಂವ್ ಬಾವ್ತಿಸಾಚೆ ಟೆಕ್ಲೆ ಎಕ್ ಆಯ್ಡಾನಾತ್ನಾ ಪಾಜೆ!” ಮನುನ್ ಮಾಗಟ್ಲಿನ್.

9 ರಾಜಾಕ್ ಬೆಜಾರ್ ದಿಸ್ಲೊ, ಖರೆ ಸಗ್ಳ್ಯಾ ಯೆಲ್ಲಾ ಸೊಯ್ತಾಂಚ್ಯಾ ಇದ್ರಾಕ್ ದಿಲ್ಲಾನ್ ಗೊಸ್ತಿಕ್‌ಲಾಗುನ್ ತ್ಯಾ ಚೆಡ್ವಾನ್ ಇಚಾರಲ್ಲೆ ಕರುಕ್ ಸೈನಿಕಾಕ್ಚಿ ಹುಕುಮ್ ದಿಲ್ಲಾನ್.

10 ಅಶೆ ತೆನಿ ಬಂದಿಖಾನ್ಯಾತುಚ್ ಜುವಾಂವಾಚೆ ಚಂಡ್ ತೊಡುಕ್ ಲಾವ್ಲಾನ್.

11 ಅಶ್ರಿ ತೆ ಟಕ್ಕೆ ಎಕ್ ಆಯ್ದನಾತ್ನಾ ಹಾನುನ್ ತ್ಯಾ ಚೆಡ್ವಾಚ್ಯಾ ಹಾತಿತ್ ದಿವ್ನ್ ಹೊಲೆ. ತ್ಯಾ ಚೆಡ್ವಾನ್ ತೆ ಅಪ್ಪಾಚ್ಯಾ ಬಾಯ್ಕಡೆ ನ್ಹೆವ್ನ್ ದಿಲ್ಯಾನ್.

12 ಜುಂವಾವಾಚಿ ಶಿಸಾ ಯೆವ್ನ್ ಜುವಾಂವಾಚೆ ಮಡೆ ಘೆವ್ನ್ ಗೆಲ್ಯಾನಿ ಅನಿ ಮಾಟಿ ದಿಲ್ಯಾನಿ. ಮಾನಾ ತೆನಿ ಜೆಜುಕ್ಡೆ ಗೆಲೆ ಅನಿ ಹೆ ಸಗ್ಳೆ ಜೆಜುಕ್ ಸಾಂಗ್ಲಾನಿ.

ಜೆಜು ಎಕ್ ಮೊಟ್ಯಾ ತಾಂಡ್ಯಾಕ್ ಜೆವಾನ್ ವಾಡ್ತಾ

ಮಾರ್ಕ್ 6:30-44; ಲುಕ್ 9:10-17

13 ಜುಂವಾವಾಚಿ ಹಿ ಖಬರ್ ಆಯ್ಲಲ್ಲ್ಯಾ ತನ್ನಾ ಜೆಜು ಎಕ್ ಥೊನಿತ್ ಚಡ್ಲೊ. ಅನಿ ತೊ ಅಪ್ಪಾಚ್ಯಾ ಎವ್ಡ್ಯಾಕ್ ಎಕ್ ಕೊನ್ಬಿ ನಸಲ್ಲ್ಯಾ ಜಾಗ್ಯಾಕ್ ಗೆಲೊ. ಹೆ ಆಯ್ಲಿ ಲೊಕಾ ಅಪ್ಪಾಚ್ಯಾ ಗಾವಾನಿತ್ನಾ ಯೆವ್ನ್ ಪಾಯ್ ವಾಟಾನಿ ಚಲುನ್ಗತ್ ಜೆಜುಚ್ಯಾ ಫಾಟೊ-ಫಾಟೆ ಜೆಜು ಹೊತ್ಪಾಕ್ಡೆ ಗೆಲಿ.

14 ಜೆಜು ಥೊನಿತ್ನಾ ಭಾಯ್ರ್ ಯೆಲೊ ಅನಿ ಹ್ಯಾ ಎವ್ಡ್ಯಾ ಮೊಟ್ಯಾ ಲೊಕಾಂಚ್ಯಾ ತಾಂಡ್ಯಾಕ್ ಬಗುನ್ ತೆಕಾ ತೆಂಚ್ಯಾ ವರ್ತಿ ದಯಾ ಯೆಲಿ. ತೆನಿ ತ್ಯಾತುರ್ಲ್ಯಾ ಆರಾಮ್‌ನತ್ಯಾ ಲೊಕಾಕ್ ಆರಾಮ್ ಕರ್ಲಾನ್.

15 ತ್ಯಾಚ್ ದಿಸ್ ಸಾಂಚೆಕ್ಡೆ ತೆಚಿ ಶಿಸಾ ಯೆಲಿ. ಅನಿ, “ಅತ್ತಾ ಬಗಟ್ಲಾರ್ ಲೈವಳ್ ಹೊಲೊ ಹ್ಯೊ ಜಾಗೊ ಬಗಟ್ಲಾರ್ ಎಕ್ ನಮುನಿ ಭಾಯ್ರ್ ಕಾಡುನ್ ಟಾಕ್ಲ್ಯಾ ಸರ್ಕೊ ಹಾಯ್, ಲೊಕಾಕ್ ಧಾಡುನ್ ದಿ. ತೆನಿ ಗಾಂವಾತ್ಲಿ ಜಾವ್ನ್ ಜೆವ್ನ್ ಇಕಾತ್ ಹಾನುನ್ದಿತ್.” ಮಟ್ಲಾನಿ.

16 ಜೆಜುನ್ ತೆಂಕಾ, “ಲೊಕಾ ಹಿತ್ನಾ ಜಾತಲೆ ನಕ್ಲೊ. ತುಮಿಚ್ ತೆಂಕಾ ಕಾಯ್ರ್ ಖಾವ್ ದಿವಾ!” ಮಟ್ಲಾನ್.

17 ತನ್ನಾ ತೆನಿ “ಅಮ್ಚೆಕ್ಡೆ ಖಾಲಿ ಪಾಚ್ ಭಾಕ್ರಿಯಾ ಅನಿ ದೊನ್ ಮೊಸೊಳ್ಳಾ ಹಾತ್.” ಮಟ್ಲಾನಿ.

18 ತನ್ನಾ ಜೆಜುನ್, “ತೆ ಮಾಚೆಕ್ಡೆ ಘೆವ್ನ್ ಯೆವಾ.” ಮಟ್ಲಾನ್.

19 ತೆನಿ ಲೊಕಾಕ್ ಜಿಮ್ಮಿರ್ ಗವ್ತಾ ವರ್ತಿ ಬಸುಕ್ ಸಾಂಗ್ಲಾನ್; ತನ್ನಾ ತೆನಿ ಪಾಚ್ ಭಾಕ್ರಿಯಾ ಅನಿ ದೊನ್ ಮೊಸೊಳ್ಳಾ ಹಾತಿತ್ ಘೆಟ್ಲಾನ್ ಅನಿ ವೈರ್ ಸರ್‌ಗಾಕ್ ಅಪ್ಪಾಚಿ ನದರ್ ಲಾವ್ಲಾನ್ ಅನಿ ದೆವಾಕ್

ಧನ್ಯವಾದ್ ದಿವ್ನ್ ಭಾಕ್ರಿಯಾ ಮೊಡ್ಲ್ಯಾನ್ ಅನಿ ಶಿಸಾನಿಕ್ಡೆ ದಿಲ್ಯಾನ್ ತನ್ನಾ ಶಿಸಾನಿ ಲೊಕಾಕ್ ಪಾಟ್ಲಾನಿ.

20 ಸಗ್ಳ್ಯಾ ಲೊಕಾನಿ ಪೊಟ್‌ಭರ್ ಜೆವ್ಲ್ಯಾನಿ. ಮಾನಾ ಹುರಲ್ಲೆ ಶಿಸಾನಿ ಗೊಳಾ ಕರ್‌ಲ್ಯಾನಿ ತನ್ನಾ ಬಾರಾ ಭುಟಿಯಾ ಭರ್‌ಲ್ಯಾ.

21 ಜೆವಾನ್ ಕರಲ್ಲಾ ಲೊಕಾತ್ ಸುಮಾರ್ ಪಾಚ್ ಹಜಾರ್ ಘೊಮನ್ಚಾಕ್ ಹೊತ್ತಿ. ಬಾಯ್ಕೊಮನ್ಚಾ ಅನಿ ಪೊರಾ ಕವ್ಡಿ ಹೊತ್ತಿ ಮನುನ್ ಮೆಜಲ್ಲೆ ನತ್ತೆ.

ಜೆಜು ಪಾನಿಯಾ ವರ್‌ತಿ ಚಲ್ತಾ.

ಮಾರ್ಕ್ 6:45-52

22 ಲೊಕಾಕ್ ಧಾಡ್ತಾನಾ ಜೆಜುನ್ ಶಿಸಾಕ್ ಡೊನಿತ್ ಚೆಡುಕ್ ಲಾವ್ಲಾನ್. ಶಿಸಾ ಡೊನಿತ್ ಚಡ್ಡಿ ಅನಿ ತೆಂಕಾ ಫಿಡೆ ಸಮುಂದರಾಚ್ಯಾ ತಿಕ್‌ಲ್ಯಾ ದಂಡೆಕ್ ಧಾಡ್ಲಾನ್.

23 ಸಗ್ಳ್ಯಾ ಲೊಕಾಕ್ ಧಾಡುನ್ ಹೊಲ್ಲಾ ತನ್ನಾ ತೊ ಎಕ್ಲೊಚ್ ಮಾಗ್ನಿ ಕರುಕ್ ಮನುನ್ ಎಕ್ ಮಡ್ಡಿ ವರ್‌ತಿ ಗೆಲೊ. ತನ್ನಾ ಕಾಳೊಕ್ ಹೊವ್ಣೆಗಿತ್ ಯೆಲ್ಲೊ; ತನ್ನಾ ಧೈ ಜೆಜು ಎಕ್ಲೊಚ್ ಹೊತ್ತೊ.

24 ತನ್ನಾ ತಿ ಡೊನ್ ಜಮಿನ್ ಸೊಡುನ್ ಸಮುಂದರಾತ್ ಸುಮಾರ್ ಭುತ್ತುರ್ ಪಾವಲ್ಲಿ. ವಾರೊ ಡೊನ್ ಜಾತಲ್ಯಾ ವಿರೊದ್ ದಿಕ್ತಾಕ್ ಮಾರಿ ತಸೆಮನುನ್ ಲ್ಹಾಟಾತ್ ಗಾವುನ್ ಡೊನ್ ಪೈರ್-ಖಾಯ್ ಹೊಯ್.

25 ಸಕ್ಳಾಳ್ಳೆ ಕೊಂಬೊ ಭೊಕ್ತಲ್ಯಾ ಏಳಾರ್ ಜೆಜು ಪಾನಿಯಾ ವರ್‌ತಿ ಚಲುನ್ಗಿತ್ ಶಿಸಾಂಚ್ಯಾಕ್ ಯೆಲೊ.

26 ಜೆಜು ಪಾನಿಯಾ ವರ್‌ತಿ ಚಲುನ್ ಯೆತಲೆ ಬಗುನ್ ಶಿಸಾ ವಾಯ್ಡ್ ಭಿಯಾಲೆ. ಅನಿ “ಭುತ್”, ಮನುನ್ ಭಿಯಾನಿ ತೆನಿ ಬೊಬ್ ಮಾರ್‌ಲ್ಯಾನಿ.

27 ತನ್ನಾ ಎಗ್ಡಮ್ ಜೆಜುನ್ ತೆಂಕಾ, “ಧೈರೊ ಕರಾ, ಭಿಂವ್‌ನಕಾಶಿ. ಮಿಯಾ ತೊ!” ಮಟ್ಲಾನ್.

28 ತನ್ನಾ ಪೆದ್ರುನ್, “ಧನಿಯಾ, ಖರೆಚ್ ತಿಯಾ ಹೊಯ್ ಹೊಲ್ಯಾರ್ ಪಾನಿಯಾ ವೈನಾ ಚಲುನ್ ತುಜೆಕ್ಡೆ ಯೆ ಮನುನ್ ಮಾಕಾ ಬಲ್ಪ್!” ಮಟ್ಲ್ಯಾನ್.

29 ಜೆಜುನ್ ತೆಕಾ, “ಯೆ, ತರ್!” ಮನುನ್ ಜಬಾಬ್ ದಿಲ್ಯಾನ್. ತನ್ನಾ ಪೆದ್ರು ಥೊನಿತ್ಲಾ ಪಾನಿಯಾ ವರ್ತಿ ಯೆಲೊ ಅನಿ ಪಾನಿಯಾ ವರ್ತಿ ಚಲುನ್ಗೆತ್ ಜೆಜುಕ್ಡೆ ಯೆವ್ಲಾಗಲ್ಲೊ.

30 ಖರೆ ಭೊತ್ಯಾನಿ ಹೊತ್ಯಾ ಮೊಟ್ಕಾ ವಾರ್ಯಾಕ್ ಬಗುನ್ ತೊ ಭಿಯಾಲೊ ಅನಿ ಪಾನಿಯಾತ್ ಬುಡುಕ್ಲಾಲೊ. ಅನಿ, “ಧನಿಯಾ, ಮಾಕಾ ಹುರ್ವುನ್ ಘೆ!” ಮನುನ್ ಬೊಬ್ ಮಾರ್ಲ್ಯಾನ್.

31 ತನ್ನಾ ತಾಬೊಡೊಬ್ ಜೆಜು ತೆಚೆಕ್ಡೆ ಯೆಲೊ ಅನಿ ತೆಕಾ ಧರ್ಲ್ಯಾನ್. ಅನಿ, “ಕವೊ ಕಮಿ ವಿಶ್ವಾಸ್ ತುಜೊ! ತಿಯಾ ಕಶ್ಯಾಕ್ ಸಂಶೆವ್ ಕರ್ಲೆ?” ಮಟ್ಲ್ಯಾನ್.

32 ತೆನಿ ದೊಗೆಬಿ ಥೊನಿತ್ ಚೆಡ್ಲ್ಯಾನಿ. ತನ್ನಾ ವಾರೊ ಬಂದ್ ಹೊಲೊ.

33 ತನ್ನಾ ಥೊನಿತ್ಲ್ಯಾ ಶಿಸಾನಿ ಜೆಜುಚೆ ಆರಾದನ್ ಕರ್ಲ್ಯಾನಿ, ಅನಿ “ತಿಯಾ ಖರೆಚ್ ದೆವಾಚೊ ಲೆಕ್.” ಮಟ್ಲ್ಯಾನಿ.

ಜೆಜು ಗೆನಜರೆತಾತ್ ಎಕ್ ಸಿಕ್ ಹೊತ್ಯಾಕ್ ಆರಾಮ್ ಕರ್ತಾ

ಮಾರ್ಕ್ 6:53-56

34 ತೆನಿ ಸಮುಂದರ್ ದಾಟುನ್ ಗೆನಜರೆತ್ ಮನ್ತಲ್ಯಾ ಜಾಗ್ಯಾರ್ ಯೆವ್ನ್ ಪಾವ್ಲೆ.

35 ಥೈತ್ಲ್ಯಾ ಲೊಕಾನಿ ಜೆಜುಕ್ ವಳಕ್ಲ್ಯಾನಿ ಅನಿ ಅಪ್ಪಾಚ್ಯಾ ದೆಸಾತ್ಲ್ಯಾ ಸಗ್ಳ್ಯಾ ಶಿಕ್ ಹೊತ್ಯಾ ಲೊಕಾಕ್ ಜೆಜುಕ್ಡೆ ಘೆವ್ನ್ ಯೆಲ್ಯಾನಿ.

36 ತೆನಿ ಶಿಕ್ ಹೊತ್ಯಾ ಲೊಕಾಕ್ ತುಜ್ಯಾ ಅಂಗಿಚ್ಯಾ ತುದಿಚ್ಯಾ ಘೊಂಡ್ಯಾಕ್ ತರ್ಬಿ ಹಾತ್ ಲಾವಿ ಸರ್ಕೊ ಅವ್ಯಾಸ್ ಕರುನ್ ದಿ ಮನುನ್ ಮಾಗ್ಲ್ಯಾನಿ. ಅನಿ ಕೊನ್ ಕೊನ್ ತೆಚ್ಯಾ ಅಂಗಿಕ್ ಅಪ್ಡಾಲ್ಯಾನಿ ತೆನಿ ಬರೆ ಹೊಲ್ಯಾನಿ.

15

ಅದ್ವಿಚ್ಯಾ ಲೊಕಾಂಚೆ ಶಿಕಾಪ್

ಮಾರ್ಕ್ 7:1-13

1 ತನ್ನಾ ಫಾರಿಜೆವಾ ಅನಿ ಮೊಯ್ಜೆಚೆ ಖಾಯ್ಲೆ ಶಿಕ್ವತಲಿ ಲೊಕಾ ಜೆರುಜಲೆಮಾತ್ನಾ ಜೆಜುಕ್ಡೆ ಯೆಲಿ. ಅನಿ,

2 “ತುಜಿ ಶಿಸಾ ಅದ್ವಾ ಲೊಕಾನಿ ಕರಲ್ಯಾ ಪದ್ವತಿಯಾ ಕಶ್ಯಾಕ್ ಮೊಡ್ವಾತ್? ತೆನಿ ಜೆವ್ನಾಚ್ಯಾ ಅದ್ವಿ ಅಪ್ಪಾಚಿ ಹಾತಾ ಧುವ್ನ್ ಘೆಯ್ನಾತ್.” ಮನುನ್ ಇಚಾರ್ಲಾನಿ.

3 ಜೆಜುನ್ ತೆಂಕಾ, ತುಮಿ ದೆವಾಚ್ಯಾ ಖಾಯ್ಲಾ ಪರ್ಕಾರ್ ಕಶ್ಯಾಕ್ ಚಲಿನ್ಯಾಶಿ? ತುಮ್ಜೆಚ್ ಖಾಯ್ಲೆ ಕಶ್ಯಾಕ್ ಪಾಳ್ವಾಶಿ?

4 ಕಶ್ಯಾಕ್ ಮಟ್ಲ್ಯಾರ್ ದೆವ್ ಮನ್ತಾ. ತುಮ್ಚ್ಯಾ ಬಾಯ್ ಬಾಬಾಕ್ಚಿ ಮಾನ್ ದಿವಾ. ಜೆ ಕೊನ್ ಅಪ್ಪಾಚ್ಯಾ ಬಾಯ್-ಬಾಬಾಕ್ಚಿ ಸರಾಪ್ತಾ ತೆಕಾ ಮರ್ನಾಚಿ ಶಿಕ್ಷಾ ದಿವ್ಚಿ.

5 ಖರೆ ತುಮಿ ಎಕ್ ಮಾನ್ವಾಕ್ಚೆ ಅಪ್ಪಾಚ್ಯಾ ಬಾಯ್ ನಾ ತರ್ ಬಾಬಾಕ್ ಮಜತ್ ಕರುಕ್ ಮನುನ್ ವಾಪ್ರಕ್ ಜೆ ಕಾಯ್ ಹಾಯ್. ತೆ ತೆನಿ ಸಗ್ಳೆ ದೆವಾಕ್ ಭೆಟ್ವುನ್ ದಿಲ್ಲೆ ಹಾಯ್ ಮನುನ್ ಮಟ್ಲ್ಯಾರ್.

6 ತೆನಿ ತ್ಯಾ ಬಾಯ್-ಬಾಬಾಕ್ ಮಾನ್ ದಿತಲಿ ಗರಜ್ ನಾ ಮನುನ್ ತುಮಿ ಶಿಕ್ವತ್ಯಾಶಿ. ಅಶೆ ತುಮಿ ತುಮ್ಜೆ ಖಾಯ್ಲೆ ಪಾಳುಸಾಟ್ಲೆ ಮನುನ್ ದೆವಾಚೆ ಖಾಯ್ಲೆ ಸೊಡುನ್ ಸೊಡ್ವಾಶಿ.

7 ಕುಸ್ಡೆ ತುಮಿ! ಇಸಾಯಿಯಾ ಪ್ರವಾದ್ಯಾನ್ ದೆವ್ ತುಮ್ಚ್ಯಾ ವಿಶಯಾತ್ ಕಾಯ್ ಮನ್ತಾ ಮನುನ್ ಬರಬ್ಬರ್ ಪ್ರವಾದ್ ಕರ್ಲಾನಾಯ್.

8 ತೆ ಕಾಯ್ ಮಟ್ಲ್ಯಾರ್, ಹಿ ಲೊಕಾ ಖಾಲಿ ತೆಂಚ್ಯಾ ಗೊಸ್ಪಿಯಾನಿ ಎವ್ಜೆಚ್ ಮಾಕಾ ಮಾನ್ ದಿತ್ಯಾತ್.

ಖರೆ ತೆಂಚಿ ಮನಾ ಮಾಜೆಕ್ನಾ ಲೈಧುರ್ ಹಾತ್.

9 ತೆನಿ ಮಾಜೆ ಆರಾದನ್ ಕರುನ್ ಫಾಯ್ದೆನಾ. ಕಶ್ಯಾಕ್ ಮಟ್ಲ್ಯಾರ್ ತೆನಿ ಮಾಜೆ ಖಾಯ್ದೆ ಸೊಡುನ್ ಮಾನ್ಸಾನ್ ಕರಲ್ಲೆ ಖಾಯ್ದೆ ಲೊಕಾಕ್ ಶಿಕ್ವುತ್ಯಾತ್!*

ಮಾನ್ಸಾಕ್ ಅಶುದ್ದ ಕರ್ತಲಿ ವಿಶಯಾ

ಮಾರ್ಕ್ 7:14-23

10 ತನ್ನಾ ಜೆಜುನ್ ಲೊಕಾಂಚ್ಯಾ ತಾಂಡ್ಯಾಕ್ ಅಪ್ಪಾಕ್ ಬಿಲ್ವಲ್ಯಾನ್. ಅನಿ “ಆಯ್ಕಾ ಅನಿ ಕಳ್ವುನ್ ಘೆವಾ!

11 ಜೆ ಕಾಯ್ ಮಾನ್ಸಾಚ್ಯಾ ತೊಂಡಾತ್ನಾ ಭುತ್ತುರ್ ಜಾತಾ ತೆ ತೆಕಾ ಅಶುದ್ದ ಕರಿನಾ. ಜೆ ಕಾಯ್ ಮಾನ್ಸಾಚ್ಯಾ ತೊಂಡಾತ್ನಾ ಭಾಯ್ರ್ ಯೆತಾ ತೆ ತೆಕಾ ಅಶುದ್ದ ಕರ್ತಾ.” ಮನುನ್ ಸಾಂಗಟ್ಲ್ಯಾನ್.

12 ತನ್ನಾ ಶಿಸಾ ತೆಚೆಕ್ಡೆ ಯೆಲಿ, ಅನಿ, “ತಿಯಾ ಸಾಂಗಲ್ಲ್ಯಾ ಗೊಸ್ವಿನಿ ಫಾರಿಜೆವಾಂಚ್ಯಾ ಮನಾಕ್ ದುಕ್ತಾ ಮನುನ್ ತುಕಾ ಗೊತ್ತ್ ಹಾಯ್ ಕಾಯ್?” ಮಟ್ಲ್ಯಾನಿ.

13 ತನ್ನಾ ಜೆಜುನ್, “ಮಾಜ್ಯಾ ಸರ್‌ಗಾಚ್ಯಾ ಬಾಬಾನ್ ಜಮ್ಮಿ ವರ್‌ತಿ ಲಾವಿನಸಲ್ಲೆ ಹರ್ ಎಕ್ ಝಾಡ್ ಮುಳಾತ್ನಾ ಉಪ್ಸುನ್ ಕಾಡುನ್ ಟಾಕುನ್ ಹೊತಾ.

14 ತೆಂಚ್ಯಾ ವಿಶಯಾತ್ ತುಮಿ ಚಿಂತಾ ಕರುನಕಾಸಿ. ಕುಡ್ಡಾಚ್ಯಾ ಲೊಕಾಕ್ ವಾಟ್ ದಾಕ್ವುತಲಿ ಕುಡ್ಡಿ ಮುಖಂಡಾ ತೆನಿ. ಎಕ್ ಕುಡ್ಡಾಚ್ಯಾ ಮಾನ್ಸಾನ್ ಅನಿ ಎಕ್ ಕುಡ್ಡಾಚ್ಯಾ ವಾಟ್ ದಾಕ್ವುಕ್ ಗೆಲ್ಯಾರ್ ತೆನಿ ದೊಗೆಬಿ ಖಡ್ವಾತ್ ಪಡ್ವಾತ್.” ಮನುನ್ ಜಬಾಬ್ ದಿಲ್ಯಾನ್.

15 ತನ್ನಾ ಪೆದ್ರುನ್, “ಹ್ಯಾ ಕಾನಿಚೊ ಅರ್ತ್ ಅಮ್ಮಾ ಉಲ್ಲೊ ಸೊಡ್ಪುನ್ ಸಾಂಗ್,” ಮಟ್ಲ್ಯಾನ್.

16 ತನ್ನಾ ಜೆಜುನ್ ತೆಂಕಾ, “ತುಮಿ ಅಜುನ್‌ಬಿ ದುಸ್ರ್ಯಾ ಲೊಕಾಂಚ್ಯಾನ್ಚಿ ಉಶಾರ್ ಹೊವ್ನ್ಯಾಶಿ.

* 15:9 ಇಸಾ 29.13

17 ತುಮ್ಕಾ ಕಳಿನಾ ಕಾಯ್? ಮಾನ್ಸಾಚ್ಯಾ ತೊಂಡಾತ್ನಾ ಜೆ ಕಾಯ್ ಭುತ್ತುರ್ ಜಾತಾ ತೆ ಮಾನ್ಸಾಚ್ಯಾ ಪೊಟಾತ್ ಜಾತಾ ಅನಿ ಮಾನಾ ಭಾಯ್ರ್ ಜಾತಾ.

18 ಖರೆ ಜೆ ಕಾಯ್ ಮಾನ್ಸಾಚ್ಯಾ ತೊಂಡಾತ್ನಾ ಭಾಯ್ರ್ ಯೆತಾ ತೆ ತೆಚ್ಯಾ ಮನಾತ್ನಾ ಯೆತಾ, ಅನಿ ಹೆ, ಮಾನ್ಸಾಕ್ ಅಪ್ಪಡ್-ಸಿಪ್ಪಡ್ ಕರ್ತಾ.

19 ತೆಚ್ಯಾ ಮನಾತ್ನಾ ಬುರ್ಖ್ಯಾ ಯವ್ಜನ್ಯಾ ಅನಿ ತ್ಯಾ ಯವ್ಜನ್ಯಾ ತೆಕಾ, ಅನಿ ಎಕ್ಲಾಕ್ ಜಿವಾನಿ ಮಾರಿ ಸರ್ಕೆ ಕರ್ತಾತ್ ವೆಭಿಚಾರ್ ಕರಿ ಸರ್ಕೆ ಕರ್ತಾತ್, ಅನಿ ಬುರ್ಖಿ ಕಾಮಾ ಕರಿ ಸರ್ಕೆ ಕರುಕ್ ಲಾವ್ತಾತ್, ಚೊರಿ ಸರ್ಕೆ ಕರ್ತಾತ್, ಝಟಿ ಬೊಲಿ ಸರ್ಕೆ ಕರ್ತಾತ್ ಅನಿ ದುಸ್ರ್ಯಾಕ್ ಗಾಳಿಯಾ ದಿತಲೆ ಸರ್ಕೆ ಕರ್ತಾತ್

20 ಹೆ ಸಗ್ಳೆ ಎಕ್ ಮಾನ್ಸಾಕ್ ಅಪ್ಪಡ್- ಸಿಪ್ಪಡ್ ಕರ್ತಾ. ಹಾತ್ ದುಯ್ ನಸ್ತಾನಾ ಜಿವಾನ್ ಕರ್ತಲೆ ಮಾನ್ಸಾಕ್ ಅಪ್ಪಡ್-ಸಿಪ್ಪಡ್ ಕರಿನಾ.” ಮಟ್ಲಾನ್.

ಎಕ್ ಬಾಯ್ಲೊಮನ್ಸಿಚೊ ವಿಶ್ವಾಸ್

ಮಾರ್ಕ್ 7:24-30

21 ಜೆಜು ತೊ ಜಾಗೊ ಸೊಡುನ್ ತಿರ್ ಅನಿ ಸಿದೊನ್ ಮನ್ತಲ್ಯಾ ಶಾರಾಂಚ್ಯಾ ಜಗೊಳ್‌ಲ್ಯಾ ಪ್ರಾಂತ್ಯಾಕ್ ಗೆಲೊ.

22 ಅನಿ ಎಕ್ ಕಾನಾನ್ ಮನ್ತಲ್ಯಾ ದೆಸಾಚಿ ಬಾಯ್ಲೊಮನುಸ್ ತ್ಯಾ ಥಳಾತ್ ಜಿವನ್ ಕರಿ, ತಿ ಜೆಜುಕ್ಡೆ ಯೆಲಿ, ಅನಿ “ಧನಿಯಾ; ದಾವಿದಾಚ್ಯಾ ಲೆಕಾ, ಮಾಜೆ ವರ್ತಿ ದಯಾ ದಾಕ್ಟು; ಮಾಜ್ಯಾ ಲೆಕಿಕ್ ಎಕ್ ಗಿರೊ ಲಾಗ್ಲಾ ಅನಿ ತಿ ಲೈತರಾಸ್ ಕರುನ್ ಘೆವ್ಲಾ!” ಮನುನ್ ರಡುಕ್‌ಲಾಲಿ.

23 ಖರೆ ಜೆಜುನ್ ತಿಚೆಕ್ಡೆ ಎಕ್ ಸಂಬದ್ ಸೈತ್ ಬೊಲುಕ್ಚಾ ತೆಚಿ ಶಿಸಾ ಫಿಡೆ ಯೆಲಿ ಅನಿ, “ತ್ಯಾ ಬಾಯ್ಲೊಮನ್ಸಿಕ್ ಹಿತ್ನಾ ಧಾಡುನ್ ದಿ. ಝುಟುಚ್ ಬೊಬ್ ಮಾರುನ್ತೆತ್ ತಿ ಅಮ್ಚ್ಯಾ ಫಾಟ್ನಾಚ್ ಯೆವ್ಲಾ!” ಮನುನ್ ಜೆಜುಕ್ಡೆ ಲೈಮಾಗುನ್ ಘೆಟ್ಲಾನಿ.

24 ತನ್ನ ಜೆಜುನ್, “ ದೆವಾನ್ ಮಾಕಾ ಖಾಲಿ ಕಳ್ಳುನ್ ಬಕ್ಯಾಂಚ್ಯಾ ಸರ್ಕೆ ಅಸಲ್ಲ್ಯಾ ಇಸ್ರಾಯೆಲಾಚ್ಯಾ ಲೊಕಾಂಚ್ಯಾ ಸಾಟ್ಲೆ ಮನುನ್ ಧಾಡುನ್ ದಿಲ್ಲೆ ಹಾಯ್.” ಮಟ್ಲ್ಯಾನ್.

25 ತನ್ನಾ ತ್ಯಾ ಬಾಯ್ಲೊಮನ್ಸಿನ್ ಫಿಡೆ ಯೆವ್ನ್ ಜೆಜುಚ್ಯಾ ಪಾಯಾ ಪಡ್ಲಿನ್ ಅನಿ, “ಧನಿಯಾ ಮಾಜಿ ಮಜತ್ ಕರ್!” ಮಟ್ಲಿನ್.

26 ಜೆಜುನ್ ತಿಕಾ, “ಪೊರಾಂಚೆ ಜೆವಾನ್ ಘೆವ್ನ್ ಕುತ್ರಾಕ್ಲೆ ಟಾಕ್ತಲೆ ಸಮಾ ನ್ಹಯ್.” ಮಟ್ಲ್ಯಾನ್.

27 ತನ್ನಾ ತ್ಯಾ ಬಾಯ್ಲೊಮನ್ಸಿನ್, “ತಿಯಾ ಸಾಂಗ್ತಲೆ ಸಮಾ ಹಾಯ್ ಧನಿಯಾ; ಖರೆ ಅಪ್ಪಾಚ್ಯಾ ಧನಿಯಾಚೆ ಹುರಲ್ಲೆ ಉಸ್ತೆ ತರ್ಬಿ ಕುತ್ರಿ ಖಾತ್ಯಾತ್ ನ್ಹಯ್”. ಮನುನ್ ಜಬಾಬ್ ದಿಲಿನ್.

28 ತೆಚೆಸಾಟ್ಲೆ ಜೆಜುನ್ ತಿಕಾ, “ತಿಯಾ ಎಕ್ ಘಟ್ ವಿಶ್ವಾಸ್ ಹೊತ್ತಿ ಬಾಯ್ಲೊಮನುಸ್! ತುಕಾ ಕಾಯ್ ಪಾಜೆ ಹೊಲ್ಲೆ ಹಾಯ್ ತೆ ಹೊಂವ್ಲಿತ್!” ಮಟ್ಲ್ಯಾನ್. ತನ್ನಾ ತಾಬೊಡ್ತೊಬ್ ತಿಚಿ ಲೆಕ್ ಗುನ್ ಹೊಲಿ.

ಜೆಜು ಲೈಲೊಕಾಕ್ಲಿ ಗುನ್ ಕರ್ತಾ

29 ಜೆಜು ಧೈತ್ಯಾ ಗಾಲಿಲಿಯಾ ಸಮುಂದರಾಚ್ಯಾ ಜಗೊಳ್ ಗೆಲೊ, ಅನಿ ಎಕ್ ಮಡ್ಲಿ ವರ್ತಿ ಚೆಡುನ್ ಧೈತೊ ಬಸ್ಲೊ.

30 ಎಕ್ ಮೊಟೊ ಲೊಕಾಂಚೊ ತಾಂಡೊ ಜೆಜುಕ್ಲೆ ಯೆಲೊ, ತೆನಿ ಕುಡ್ಯಾಕ್ಲಿ ಹಾತ್-ಪಾಯ್ ನಸಲ್ಯಾಕ್ಲಿ, ಕಿಂವ್ಡ್ಯಾಕ್ಲಿ ಸೊಟ್ಪ್ಯಾಕ್ಲಿ ಮುಕ್ಯಾಕ್ಲಿ ಜೆಜುಚ್ಯಾಕ್ಲಿ ಪಾಯಾನಿತ್ಲಿ ಘೆವ್ನ್ ಯೆವ್ಲಾಗಲ್ಯಾನಿ. ಅನಿ ಜೆಜುನ್ ತೆಂಕಾ ಗುನ್ ಕರ್ಲಾನ್.

31 ಮುಕ್ಲೆ ಬೊಲ್ತಲೆ, ಬಾಗ್ವುನ್ ಗೆಲ್ಲೆ ನಿಟ್ ಹೊತಲೆ, ಸೊಟ್ಲೆ ಚಲ್ತಲೆ, ಅನಿ ಕುಡ್ಲೆ ಬಗ್ತಲೆ, ಬಗುನ್ ಸಗ್ಳಿ ಲೊಕಾ ಆಜಾಪ್ ಹೊಲಿ, ಅನಿ ಇಸ್ರಾಯೆಲಾಚ್ಯಾ ದೆವಾಕ್ ತೆನಿ ಹೊಗಲ್ಯಾನಿ.

ಜೆಜು ಅನಿಎಕ್ ಮೊಟ್ಯಾ ತಾಂಡ್ಯಾಕ್ ವಾಡ್ತಾ
ಮಾರ್ಕ್ 8:1-10

32 ಜೆಜುನ್ ಅಪ್ಪಾಚ್ಯಾ ಶಿಸಾಕ್ಚಿ ಅಪ್ಪಾಕ್ಚೆ ಬಲ್ವಲ್ಯಾನ್ ಅನಿ, “ಹ್ಯಾ ಲೊಕಾಕ್ಚಿ ಬಗುನ್ ಮಾಜ್ಯಾ ಮನಾಕ್ ಬೆಜಾರ್ ಹೊವ್ಲಾ ಕಶ್ಯಾಕ್ ಮಟ್ಲ್ಯಾರ್ ತಿನ್ ದಿಸಾ ಹೊಲಿ ತೆನಿ ಮಾಜ್ಯಾ ವಾಂಗ್ಡಾಕ್ ಹಾತ್, ಅನಿ ಅತ್ತಾ ತೆಂಚೆಕ್ಚೆ ಜೆವ್ಕ್ ಕಾಯ್ಚಿ ನಾ ತೆಂಕಾ ಜೆವಾನ್ ದಿ ನಸ್ತಾನಾ ಧಾಡುನ್ ದಿವ್ಕ್ ಮಾಕಾ ಮನ್ ನಾ ತೆನಿ ವಾಟೆರ್ ಜಾತಾನಾ ಖೈಬಿ ಚಕ್ಕರ್ ಯೆವ್ನ್ ಪಡ್ಡಿಲ್.” ಮನುನ್ ಸಾಂಗಟ್ಲ್ಯಾನ್.

33 ತನ್ನಾ ಶಿಸಾನಿ “ಹ್ಯಾ ಲೊಕಾಂಚ್ಯಾ ತಾಂಡ್ಯಾಕ್ ಫಿರೆ ಹೊಯ್ ಸರ್ಕೆ ಜೆವಾನ್ ಹ್ಯಾ ಡಂಗ್ಳಿತ್ ಅಮ್ಕಾ ಖೈಗಾವ್ತಾ?” ಮನುನ್ ಇಚಾರ್ಲ್ಯಾನಿ.

34 ಜೆಜುನ್ ತೆಂಕಾ, “ತುಮ್ಚಾಕ್ಚೆ ಕವ್ಡ್ಯಾ ಭಾಕ್ರಿಯಾ ಹಾತ್?” ಮನುನ್ ಇಚಾರ್ಲ್ಯಾನ್ ತೆನಿ ತೆಕಾ, “ಸಾತ್ ಭಾಕ್ರಿಯಾ, ಅನಿ ಉಲ್ಲಾಸ್ಯಾ ಬಾರಿಕ್ಲ್ಯಾ ಮೊಸೊಳ್ಕಾ ಹಾತ್ ” ಮಟ್ಲ್ಯಾನಿ.

35 ತನ್ನಾ ಜೆಜುನ್ ಲೊಕಾಂಚ್ಯಾ ತಾಂಡ್ಯಾಕ್ ಜಿಮ್ಮಿ ವರ್ತಿ ಬಸಾ ಮನುನ್ ಸಾಂಗಟ್ಲ್ಯಾನ್.

36 ತನ್ನಾ ಜೆಜುನ್ ಸಾತ್ ಭಾಕ್ರಿಯಾ ಅನಿ ತ್ಯಾ ಮೊಸೊಳ್ಕಾ ಘೆಟ್ಲ್ಯಾನ್ ಅನಿ ದೆವಾಕ್ ಧನ್ಯವಾದ್ ದಿವ್ನ್ ಮೊಡ್ಲ್ಯಾನ್ ಲೊಕಾಕ್ಚಿ ವಾಟುಕ್ ಮನುನ್ ಶಿಸಾಂಚ್ಯಾ ಹಾತಾತ್ ದಿಲ್ಯಾನ್, ಅನಿ ಶಿಸಾನಿ ಲೊಕಾಕ್ಚಿ ವಾಟ್ಲ್ಯಾನಿ.

37 ತೆನಿ ಸಗ್ಳೆ ಜಾನಾ ಪೊಟ್‌ಬರ್ ಖಾಲ್ಯಾನಿ, ತನ್ನಾ ಶಿಸಾನಿ ಹುರಲ್ಲೆ ತುಕ್ಚೆ ಗೊಳಾ ಕರ್ಲ್ಯಾನಿ ಸಾತ್ ಭುಟಿಯಾ ಭರ್ಲ್ಯಾ.

38 ಧೈ ಜೆವಾನ್ ಕರಲ್ಲ್ಯಾ ಲೊಕಾಂಚ್ಯಾ ತಾಂಡ್ಯಾತ್ ಘೊಮನ್ಸಾಚ್ ಚಾರ್ ಹಜಾರ್ ಹೊತ್ತಿ ಬಾಯ್ಕೊಮನ್ಸಾ ಅನಿ ಪೊರಾ ಮೆಜಲ್ಲಿ ನತ್ತಿ.

39 ಮಾನಾ ಜೆಜು ಲೊಕಾಕ್ಚಿ ಧಾಡುನ್ ದಿವ್ನ್ ಡೊನಿತ್ ಚಡ್ಲೊ ಅನಿ ಮಗ್ದಾನ್ ಮನ್ತಲ್ಯಾ ಪ್ರಾಂತ್ಯಾಕ್ ಗೆಲೊ.

16

ಎಕ್ ಮೊಟೆ ವಿಚಿತ್ರ್ ಇಚಾರ್‌ತಲೆ
ಮಾರ್ಕ್ 8:11-13; ಲುಕ್ 12:54-56

1 ಉಲೈ ಫಾರಿಜೆವ್ ಅನಿ ಸಾದುಸೆವ್ ಜೆಜುಚಿ ಪರಿಕ್ಷಾ ಕರುಸಾಟಿ ಮನುನ್ ಯೆಲೆ. ಅನಿ, “ತಿಯಾ ಸರ್ಗಾತ್ಯಾ ಯೆಲ್ಲೊ ಮಾನುಸ್ ಮನುನ್ ದಾಕ್ಟುಕ್ ಎಕ್ ಮೊಟೆ ವಿಚಿತ್ರ್ ಕಾಮ್ ಕರುನ್ ದಾಕ್ಟು” ಮನುನ್ ಜೆಜುಕ್ ಇಚಾರ್‌ಲ್ಯಾನಿ.

2 ಖರೆ ಜೆಜುನ್ ತೆಂಕಾ, “ದಿಸ್ ಬುಡ್ತಾನಾ ಅತ್ತಾ ಬರೆ ವಾತಾವರನ್ ಹಾಯ್, ಕಶ್ಯಾಕ್ ಮಟ್ಲ್ಯಾರ್ ಮಳಬ್ ತಾಂಬೊ ಹೊಲಾ.” ಮನ್ಯಾಶಿ.

3 “ಅನಿ ಸಕ್ಕಾಳಿ ಫಿಡೆ ಮಳಬ್ ತಾಂಬೊ ಅನಿ ಎಕ್ ನಮುನಿ ಕಾಳೊಕ್ ಹೊಲ್ಲ್ಯಾ ಸರ್ಕೊ ಹೊವ್ನ್ ರ್‌ಹಾಲ್ಯಾರ್, ‘ಪಾವ್ನ್ ಯೆನಾರ್ ಹಾಯ್.’” ಮನ್ಯಾಶಿ. ಮಳ್ಳಾಕ್ ಬಗುಕ್ ವಾತಾವರನ್ ಕಶೆ ಹಾಯ್ ಮನುನ್ ತುಮಿ ಕಳ್ಳುನ್ ಘೆತ್ಯಾಶಿ, ಖರೆ ಹ್ಯಾ ದಿಸಾಂಚಿ ವಳಕ್ ತುಮ್ಮಾ ವಳ್ಳುನ್ ಘೆವ್ಕ್ ಹೊಯ್ತಾ.

4 ಹ್ಯಾ ಕಾಲಾಚಿ ದೆವಸ್ಪಾನ್‌ನಸಲ್ಲಿ ಅನಿ ಬುರ್ಶಿ ಲೊಕಾ! ಮಾಜೆಕ್ಲೆ ವಿಚಿತ್ರ್ ಕಾಮ್ ಇಚಾರ್‌ತ್ಯಾತ್? ನಾ, ಹೆ ಕರುನ್ ದಾಕ್ಟುಕ್ ಹೊಯ್ತಾ, ತುಮ್ಮಾ ಎಕುಚ್ ಎಕ್ ವಿಚಿತ್ರ್ ದಿಲ್ಲೆ ಹಾಯ್ ತೆ ಜೊನಾಚ್ಯಾ ಜಿವನಾತ್ಲೆ ವಿಚಿತ್ರ್. ಮನುನ್ ಜಬಾಬ್ ದಿಲ್ಯಾನ್,

ತೆಚೆಸಾಟಿ ತೆನಿ ತೆಂಕಾ ಧೈಚ್ ಸೊಡ್ಲ್ಯಾನ್ ಅನಿ ಗೆಲೊ.

ಜೆಜು ಫಾರಿಜೆವಾಂಚ್ಯಾ ಅನಿ ಸಾದುಸೆವಾಂಚ್ಯಾ ಶಿಕಾಪಾಚ್ಯಾ ವಿಶಯಾತ್ ಉಶಾರ್ಕಿ ಸಾಂಗ್ಲೆ

ಮಾರ್ಕ್ 8:14-21

5 ತೆನಿ ಸಮುಂದರಾಚ್ಯಾ ತಿಕುಲ್ಯಾ ದಂಡೆಕ್ ಜಾತಾನಾ ಶಿಸಾನಿ ಭಾಕ್ರಿ ಅಪ್ಪಾಚ್ಯಾ ವಾಂಗ್ಡಾ ಘೆವ್ಕ್ ಇಸರಲ್ಲ್ಯಾನಿ.

6 ಜೆಜುನ್ ತೆಂಕಾ, “ಫಾರಿಜೆವಾಂಚ್ಯಾ ಅನಿ ಸಾದುಸೆವಾಂಚ್ಯಾ ಸೊಡ್ಲ್ಯಾಚ್ಯಾ ವಿಶಯಾತ್ ಉಶಾರ್ಕಿನ್ ರ್‌ಹಾವಾ.” ಮಟ್ಲ್ಯಾನ್.

7 ತನ್ನಾ ಶಿಸಾನಿ, “ಅಮ್ಚೆಕ್ಲೆ ಎಕ್‌ಬಿ ಭಾಕ್ರಿ ನಾ. ಮನುನ್ ತೊ ಅಶೆ ಮನುಲಾ ಕಾಯ್ಕಿ.” ಮನುನ್ ಅಪ್ಪಾ-ಅಪ್ಪಾ ಮದ್ವಿಚ್ ಬೊಲುಕ್‌ಲಾಗ್ಲ್ಯಾನಿ.

8 ತೆನಿ ಕಾಚ್ಯಾ ವಿಶಯಾತ್ ಬೊಲುಲ್ಯಾತ್ ಮನುನ್ ಜೆಜುಕ್ ಕಳೈ. ತಸೆಮನುನ್ ತೆನಿ ತೆಂಕಾ, “ಎಕ್‌ಬಿ ಭಾಕ್ರಿ ತುಮ್ಮಾಚ್ಚೆ ನಸಲ್ಲಾ ವಿಶಯಾತ್ ತುಮಿ ಕಶ್ಯಾಕ್ ಬೊಲುಲಾಲ್ಯಾಶಿ? ಕವೊ ಕಮಿ ವಿಶ್ವಾಸ್! ತುಮ್ಮೊ

9 ತುಮ್ಮಾ ಅಜುನ್‌ಬಿ ಕಳಿನಾ ಕಾಯ್? ಮಿಯಾ ಪಾಚ್ ಭಾಕ್ರಿಯಾ ಪಾಚ್ ಹಜಾರ್ ಘೊಮನ್ಸಾಂಚ್ಯಾಸಾಟಿ ಮೊಡುನ್ ದಿಲ್ಲೊ ತನ್ನಾ ಕವ್ಯಾ ಭುಟಿಯಾ ತುಮಿ ಭರಲ್ಲಾಶಿ, ತುಮ್ಮಾ ಯಾದ್ ನಾ ಕಾಯ್?

10 ಅನಿ ಸಾತ್ ಭಾಕ್ರಿಯಾ ಚಾರ್ ಹಜಾರ್ ಲೊಕಾಕ್ ಮೊಡುನ್ ದಿಲ್ಲಾ ತನ್ನಾ ಕಾಯ್ ಹೊಲೆ? ಕವ್ಯಾ ಭುಟಿಯಾ ತುಮಿ ಭರಲ್ಲಾಶಿ?” ಮನುನ್ ಇಚಾರ್‌ಲ್ಯಾನ್.

11 ತಸೆಜಾಲ್ಯಾರ್ ತುಮ್ಮಾ ಮಿಯಾ ಭಾಕ್ರಿಚ್ಯಾ ವಿಶಯಾತ್ ಬೊಲಿನಾ ಹೊಲಾ ಮನುನ್ ತುಮ್ಮಾ ಅಜುನ್ಬಿ ಕಶ್ಯಾಕ್ ಕಳಿನಾ? ಫಾರಿಜೆವಾಂಚ್ಯಾ ಅನಿ ಸಾದುಸೆವಾಂಚ್ಯಾ ಸೊಡ್ಯಾಚ್ಯಾ ವಿಶಯಾತ್ ಉಶಾರ್ಕಿನ್ ರ್‌ಹಾವಾ! ಮಟ್ಲಾನ್.

12 ತನ್ನಾ ಜೆಜು ಭಾಕ್ರಿತ್ ಫಾಲ್ತಲ್ಯಾ ಸೊಡ್ಯಾಚ್ಯಾ ವಿಶಯಾತ್ ಉಶಾರ್ಕಿನ್ ರ್‌ಹಾವಾ ಮನುನ್ ಸಾಂಗಿನಾ ಹೊಲಾ. ಫಾರಿಜೆವಾ ಅನಿ ಸಾದುಸೆವಾ ಶಿಕ್ವತಲ್ಯಾ ಶಿಕಾಪಾಂಚ್ಯಾ ವಿಶಯಾತ್ ಉಶಾರ್ಕಿನ್ ರ್‌ಹಾವಾ ಮನುನ್ ಸಾಂಗುಕ್ ಲಾಗ್ತಾ ಮನುನ್ ಶಿಸಾಕ್ ಕಳೈ.

ದೆವಾಕ್ನಾ ಧಾಡಲೊ ಸುಟ್ಕಾದಿನಾರೊ “ಕ್ರಿಸ್ತ”

ಮಾರ್ಕ್ 8:27-30; ಲುಕ್ 9:18-21

13 ಜೆಜು ಸೆಜರಿಯಾ ಫಿಲಿಪ್ಪಿ ಮನ್ತಲ್ಯಾ ಶಾರಾಂಚ್ಯಾ ಜಗೊಳ್ಲ್ಯಾ ಪ್ರಾಂತ್ಯಾತ್ ಪಾವಲೊ, ತನ್ನಾ ತೆನಿ ಅಪ್ಪಾಚ್ಯಾ ಶಿಸಾಕ್, “ಲೊಕಾ ಮಾನ್ಡಾಚ್ಯಾ ಲೆಕಾಕ್ ಕೊನ್ ಮನುನ್ ಮನ್ವಾತ್?” ಮನುನ್ ಇಚಾರ್‌ಲ್ಯಾನ್.

14 ತೆನಿ ತೆಕಾ, ಉಲ್ಲಿ ಲೊಕಾ ಜುವಾಂವ್ ಬಾವ್ತಿಸ್ ಮನ್ವಾತ್, ಅನಿ ಉಲ್ಲಿ ಜಾನಾ ಎಲಿಯಾ ಮನ್ವಾತ್, ಅನಿ ಉಲ್ಲಿ ಜಾನಾ ಜೆರೆಮಿಯಾ

ನಾಹೊಲ್ಯಾರ್ ಅನಿ ದುಸ್ರೊ ಖಲೊ ತರ್ ಪ್ರವಾದಿ, ಮನ್ಯಾತ್ ಮನುನ್ ಜಬಾಬ್ ದಿಲ್ಯಾನಿ.

15 ತನ್ನಾ ಜೆಜುನ್ ತೆಂಕಾ, “ಖರೆ ತುಮಿ ಮಿಯಾ ಕೊನ್ ಮನುನ್ ಮನ್ಯಾಶಿ?” ಮನುನ್ ಇಚಾರ್ಲ್ಯಾನ್.

16 ತನ್ನಾ ಸಿಮಾವ್ ಪೆದ್ರುನ್, “ತಿಯಾ ಝಿತ್ಯಾ ದೆವಾಚೊ ಲೆಕ್ ಕ್ರಿಸ್ತ್,” ಮನುನ್ ಜಬಾಬ್ ದಿಲ್ಯಾನ್.

17 ತನ್ನಾ ಜೆಜುನ್, “ಸಿಮಾವ್ ಯೊನಾಚ್ಯಾ ಲೆಕಾ ತಿಯಾ ಧನ್ಯ್ ಹೆ ಖರೆ, ತುಜ್ಯಾ ಮನಾಚ್ಯಾ ಭುತ್ತುರ್ ಖಲ್ಯಾಬಿ ರಗ್ತಾ ಮಾಸಾನಿ ಉಪಾಜಲ್ಲ್ಯಾ ಮಾನ್ಯಾಕ್ನಾ ಯೆವ್ನ್ ನಾ; ಹೆ ಮಾಜ್ಯಾ ಸರ್ಗಾ ವೈಲ್ಯಾ ಬಾಬಾನ್ ತುಜ್ಯಾ ಮನಾತ್ ಘಾಟ್ಲ್ಯಾನಾಯ್.

18 ತೆಚೆಸಾಟ್ಲಿ ಪೆದ್ರು ಮಿಯಾ ತುಕಾ ಸಾಂಗ್ತಾ, ತಿಯಾ ಎಕ್ ಮೊಟೊ ಖಡಾಪ್ ಅನಿ ಹ್ಯಾ ಖಡ್ವಾ ವರ್ತಿ ಮಿಯಾ ಮಾಜ್ಯಾ ವಿಶ್ವಾಸಾಚ್ಯಾ ಲೊಕಾಂಚೊ ತಾಂಡೊ ಭಾಂದ್ತಾ, ಅನಿ ನರ್ಕಾಚ್ಯಾ ಬಳಾಕ್ ಸೈತ್ ಕನ್ನಾಬಿ ಹ್ಯಾ ಮಾಜ್ಯಾ ತಾಂಡ್ಯಾಕ್ ನಾಸ್ ಕರುಕ್ ಹೊಯ್ನಾ.

19 ಮಿಯಾ ತುಕಾ ಸರ್ಗಾಚ್ಯಾ ರಾಜಾಚ್ಯಾ ಚಾವಿಯಾ ದಿತಾ; ಜೆ ಖಲ್ಯಾಕ್ ತಿಯಾ ಹ್ಯಾ ಜಗಾತ್ ಪರವಾನ್ಗಿ ದಿತಿಯ್ ತೆಕಾ ಸರ್ಗಾ ವರ್ತಿಬಿ ಪರವಾನ್ಗಿ ದಿವ್ನ್ ಹೊತಾ. ಅನಿ ಜೆ ಖಲ್ಯಾಕ್ ತಿಯಾ ಹ್ಯಾ ಜಗಾತ್ ಪರ್ವಾನ್ಗಿ ದಿನೆಯ್ ತೆಕಾ ಸರ್ಗಾ ವರ್ತಿಬಿ ಪರ್ವಾನ್ಗಿ ದಿವ್ನ್ ಹೊಯ್ನಾ.” ಮನುನ್ ಸಾಂಗ್ಲ್ಯಾನ್.

20 ಮಾನಾ ಜೆಜುನ್ ಅಪ್ಪಾಚ್ಯಾ ಶಿಸಾಕ್ನಿ ಮಿಯಾಚ್ ಕ್ರಿಸ್ತ್ ಮನುನ್ ಕೊನಾಕ್‌ಬಿ ಸಾಂಗುನಕಾಸಿ ಮನುನ್ ತಾಕಿತ್ ದಿಲ್ಯಾನ್.

ಜೆಜು ಅಪ್ಪಾಚ್ಯಾ ಕಸ್ವಾಚ್ಯಾ ಅನಿ ಮರ್ನಾಚ್ಯಾ ವಿಶಯಾತ್ ಬೊಲ್ತಾ
ಮಾರ್ಕ್ 8:31; ಲುಕ್ 9:22-27

21 ತ್ಯಾ ದಿಸಾಕ್ನಾ ಪಿಡೆ ಜೆಜು ಅಪ್ಪಾಚ್ಯಾ ಶಿಸಾಕ್ನಿ, “ಮಿಯಾ ಜೆರುಜಲೆಮಾಕ್ ಜಾವ್ನ್ ಪಾಜೆ ಅನಿ ಧೈ ಮುಖಂಡಾನಿಕ್ನಾ ಮುಖ್ಯ ಯಾಜಕಾನಿಕ್ನಾ ಅನಿ ಖಾಯ್ದೆ ಶಿಕ್ಷುತಲ್ಯಾನಿಕ್ನಾ ಮಿಯಾ ಲೈ ತರಾಸ್ ಸೊಸುಕ್ ಪಾಜೆ. ಮಾಕಾ ಜಿವಾನಿ ಮಾರುನ್ ಹೊತಾ; ಖರೆ ತಿನ್

ದಿಸಾಂಚ್ಯಾ ಮಾನಾ ಮಿಯಾ ಝಿತ್ಲೊ ಹೊವ್ನ್ ಉಟುನ್ ಯೆತಾ.”
ಮನುನ್ ಕಾಯ್ಲಿ ಧಾಪುನ್ ಘೆಯ್ನಾಸ್ತಾನಾ ಫೊಡುನ್ ಸಾಂಗುಕ್‌ಲಾಲೊ.

22 ತನ್ನಾ ಪೆದ್ರುನ್ ಜೆಜುಕ್ ಕಡೆಕ್ ಘೆವ್ನ್ ಗೆಲ್ಯಾನ್. ಅನಿ,
“ಧನಿಯಾ, ದೆವ್ ಅಶೆ ಕರುನಸುಂದಿ. ಹೆ ಸಗ್ಳೆ ತುಕಾ ಹೊತಲೆಚ್
ನಕ್ಲೊ!” ಮನುನ್ ಜೊರ್ ಕರುಲಾಲೊ.

23 ತನ್ನಾ ಜೆಜು ಪೆದ್ರುಕ್ ಪರತ್ಲೊ. ಅನಿ, “ಸೈತಾನಾ; ಮಾಜೆಕ್ಲಾ ಧುರ್
ಚಲ್! ತಿಯಾ ಮಾಜ್ಯಾ ವಾಟೆಕ್ ಎಕ್ ಅಡ್ಕಳ್ ಹೊವ್ಚೆ ಕಶ್ಯಾಕ್ ಹೆ
ತಿಯಾ ಯವಜ್ವಲೆ ದೆವಾಕ್ಲಾ ಯೆವ್ಚೆ ‘ನಾ’ ಮಾನ್ಸಾಚ್ಯಾ ಸ್ವಭಾವಾತ್ಲಾ
ಯೆತಾ.” ಮಟ್ಲ್ಯಾನ್.

24 ತನ್ನಾ ಜೆಜುನ್ ಅಪ್ಪಾಚ್ಯಾ ಶಿಸಾಕ್ಲಿ ಜೆ ಕೊನಾಕ್ ಮಾಜ್ಯಾ ವಾಂಗ್ಡಾ
ಯೆವ್ಚೆ ಮನ್ ಹಾಯ್ ತರ್ ತೆನಿ ಅಪ್ಪಾಕುಚ್ ಇಸ್ರನ್, ಕಸ್ಟೆ ಸೊಸುಕ್
ಅನಿ ಮರುಕ್ ಸೈತ್ ತಯಾರ್ ರ್‌ಹಾವ್ಚೆ ಅನಿ ಮಾಜ್ಯಾ ಫಾಟ್ಲಾ ಯೆವ್ಚೆ.

25 ಜೆ ಕೊನ್ ಅಪ್ಪಾಚೊ ಜಿವ್ ರಾಕುನ್ ಘೆವ್ಚೆ ಬಗ್ತಾ, ತೊ ತೆ ಕಳ್ಡನ್
ಘೆತಾ; ಖರೆ ಜೆ ಕೊನ್ ಅಪ್ಪಾಚೊ ಜಿವ್ ಮಾಜೆಸಾಟಿ ಕಳ್ಡನ್ ಘೆತಾ ತೆಕಾ
ತೊ ಗಾವ್ತಾ.

26 ಲೊಕಾನಿ ಹ್ಯೊ ಸಗ್ಳೊ ಜಗುಚ್ ಜಿಕುನ್ ಘೆವ್ನ್ ಅಪ್ಪಾಚೊ ಜಿವ್
ನಾಸ್ ಕರುನ್ ಘೆಟ್ಲಾರ್, ತೆಂಕಾ ಕಾಯ್ ತರ್ ಫಾಯ್ಲೊ ಹಾಯ್
ಕಾಯ್? ಕಾಯ್ಲಿ ಫಾಯ್ಲೊ ನಾ! ಕಳ್ಡಗೆಲ್ಲೊ ತೆಂಚೊ ಜಿವ್ ಅನಿ
ಪರ್ತುನ್ ಘೆವ್ಚೆ ಮನುನ್ ದಿವ್ಚೆ ತೆಂಚೆಕ್ಲೆ ಕಾಯ್ಲಿ ರ್‌ಹಯ್ತಾ.

27 ಮಾನ್ಸಾಚೊ ಲೆಕ್ ಅಪ್ಪಾಚ್ಯಾ ಬಾಬಾಚ್ಯಾ ಮಹಿಮೆನ್ ಭರುನ್
ದೆವಾಚ್ಯಾ ದುತಾಂಚ್ಯಾ ವಾಂಗ್ಡಾ ಯೆತಲೊ ಹಾಯ್ ಅನಿ ತನ್ನಾ ತೊ
ಸಗ್ಳ್ಯಾಚಿ ತೆಂಚ್ಯಾ ಕರ್ನಾಂಚ್ಯಾ ಪರ್ಕಾರ್ ತೆಂಕಾ-ತೆಂಕಾ ಭೊಮಾನ್
ದಿತಾ.

28 ಮಿಯಾ ತುಮ್ಕಾ ಖರೆಚ್ ಸಾಂಗ್ತಾ, ಹಿತ್ತೆ ಹೊತ್ತೆ ಉಲ್ಲೆ ಜಾನಾ
ಮಾನ್ಸಾಚೊ ಲೆಕ್ ಸಗ್ಳ್ಯಾಂಚೊ ರಾಜಾ ಹೊವ್ನ್ ಯೆತಲೆ ಬಗಟ್ಲ್ಯಾ
ಶಿವಾಯ್ ಮರಿನ್ಯಾತ್. ಮನುನ್ ಸಾಂಗಟ್ಲ್ಯಾನ್.

17

ರುಪ್ ಬದಲಲೆ

ಮಾರ್ಕ್ 9:2-13; ಲುಕ್ 9:28-36

1 ಸಾ ದಿಸಾ ಹೊಲ್ಲ್ಯಾ ಮಾನಾ ಜೆಜು ಪೆದ್ರುಕ್, ಜಾಕೊಬಾಕ್ ಅನಿ ತೆಚ್ಯಾ ಭಾವಾಕ್ ಜುವಾಂವಾಕ್ ಘೆವ್ನ್ ಎಕ್ ಉಪ್ಪಲ್ಯಾರ್ ಮಡ್ಡಿ ವರ್ತಿ ಗೆಲೊ. ಧೈತೆನಿ ಎವ್ಡೆಚ್ ಹೊತ್ತೆ.

2 ತೆನಿ ಬಗ್ತಾ-ಬಗ್ತಾನಾಚ್ ಜೆಜುಚೊ ರುಪ್ ಬದಲೊ. ತೆಚೆ ತೊಂಡ್ ದಿಸಾಚ್ಯಾ ಸರ್ಕೆ ಹೊಳ್ಳಳುಲಾಗಲ್ಲೆ. ಅನಿ ತೆಚೆ ಕಪ್ಡೆ ಫಾಂಡ್ರೆ ಖಡ್ಡೆ ಹೊಲೆ.

3 ತನ್ನಾ ತಿನಿಬಿ ಶಿಸಾನಿ ಮೊಯ್ಜೆ ಅನಿ ಎಲಿಯಾ ಜೆಜುಕ್ಡೆ ಬೊಲ್ತಲೆ ಬಗಟ್ಲಾನಿ.

4 ತಸೆಮನುನ್ ಪೆದ್ರುನ್ ಜೆಜುಕ್, “ಧನಿಯಾ, ಅಮಿ ಹಿತ್ತೆ ಹೊತ್ತೆ ಕಪ್ಡೆ ಬರೆ ಹಾಯ್! ತಿಯಾ ಸಾಂಗ್ಲಾರ್ ಮಿಯಾ ಹಿತ್ತೆ ತಿನ್ ರೊಪ್ಪಿ ಫಾಲ್ತಾ. ಎಕ್ ತುಕಾ ಎಕ್ ಮೊಯ್ಜೆಕ್, ಅನಿ ಎಕ್ ಎಲಿಯಾಕ್.” ಮಟ್ಲಾನೆ.

5 ತೊ ಬೊಲ್ತಾ-ಬೊಲ್ತಾನಾಚ್ ತೆಂಚೆ ವರ್ತಿ ಫಾಂಡ್ರೆ ಮೊಡ್ ಯೆಲೆ ಅನಿ ತೆಂಕಾ ಧಾಪ್ಲಾನೆ. ಅನಿ ತ್ಯಾ ಮೊಡಾತ್ಲಾ “ಹ್ಯೊ ಮಾಜೊ ಅಪುರ್ಬಾಯೆಚೊ ಲೆಕ್, ಮಾಜ್ಯಾ ಮನಾ ಸರ್ಕೊ, ತೆನಿ ಸಾಂಗ್ಲಲೆ ತುಮಿ ಆಯ್ತಾ!” ಮನುನ್ ಬೊಲ್ತಲೊ ಧನ್ ಆಯ್ತೊ ಯೆಲೊ.

6 ಹ್ಯೊ ಧನ್ ಆಯ್ಕುನ್ ಶಿಸಾ ವಾಯ್ ಭಿಯಾಲೆ, ಅನಿ ತೆನಿ ಜಮ್ಮಿ ವರ್ತಿ ಡಬ್ ಪಡ್ಲಾನಿ.

7 ತನ್ನಾ ಜೆಜು ತೆಂಚೆಕ್ಡೆ ಯೆಲೊ ಅನಿ ತೆಂಕಾ ಅಪ್ಪುನ್, “ಉಟಾ; ಭಿಂವ್ ನಕಾಶಿ” ಮಟ್ಲಾನೆ.

8 ತನ್ನಾ ತೆನಿ ವೈರ್ ಉಟುನ್ ಬಗಟ್ಲಾನಿ ತನ್ನಾ ತೆಂಕಾ ಜೆಜು ಎಕ್ಲೊಚ್ ಸೊಡುನ್ ಅನಿ ಕೊನ್ನಿ ದಿಸುಕ್ತಾ.

9 ತೆನಿ ಮಡ್ಡಿ ವೈನಾ ಉತ್ರನ್ ಯೆತಾನಾ, ತುಮಿ ಮಡ್ಡಿ ವರ್ತಿ ಬಗಟಲ್ಲೆ ಮಾನ್ಸಾಚೊ ಲೆಕ್ ಮರುನ್ ಝಿತ್ತೊ ಹೊಯ್ ಪತರ್ ಕೊನಾಕ್ಚಿ ಸಾಂಗುನಕಾಸಿ ಮನುನ್ ತಾಕಿತ್ ದಿಲ್ಯಾನ್.

10 ತನ್ನಾ ಶಿಸಾನಿ ಜೆಜುಕ್, “ಖಾಯ್ಲೆ ಶಿಕ್ವುತಲೆ ಕ್ರಿಸ್ತ ಯೆವ್ಚ್ಯಾ ಅದ್ನಿ ಎಲಿಯಾನ್ ಯೆವ್ಚೆ ಪಾಜೆ ಮನುನ್ ಕಶ್ಯಾಕ್ ಸಾಂಗ್ತಾತ್?” ಮನುನ್ ಇಚಾರ್‌ಲ್ಯಾನಿ.

11 ತನ್ನಾ ಜೆಜುನ್, “ಎಲಿಯಾ ಅದ್ನಿಯೆತಲೆ ಖರೆ ಹಾಯ್, ಅನಿ ತೊ ಯೆವ್ಚೆ ಸಗ್ಳೆ ತಯಾರ್ ಕರುನ್ ಥವ್ತಾ.

12 ಖರೆ ಮಿಯಾ ತುಮ್ಮಾ ಸಾಂಗ್ತಾ, ಎಲಿಯಾ ಕನ್ನಾಕಿಚ್ ಯೆವ್ಚೆ ಹೊಲೆ ಖರೆ ಲೊಕಾನಿ ತೆಕಾ ವಳ್ಕುಕ್‌ನ್ಯಾತ್. ತೆಂಚ್ಯಾ ಮನಾಕ್ ಯೆತಾ ತಸೆ ತೆಕಾ ತರಾಸ್ ದಿಲ್ಯಾನಿ, ತಸೆಚ್ ತೆನಿ ಮಾನ್ಸಾಚ್ಯಾ ಲೆಕಾಕ್‌ಬಿ ತರಾಸ್ ದಿತ್ಯಾತ್.” ಮನುನ್ ಸಾಂಗ್‌ಟ್ಲಾನ್.

13 ತನ್ನಾ ಜೆಜು ಜುವಾಂವ್ ಬಾವ್ತಿಸಾಚ್ಯಾ ವಿಶಯಾತ್ ಬೊಲುಲಾ ಮನುನ್ ಶಿಸಾಕ್ಚೆ ಕಳ್ಳೆ.

ಜೆಜು ಎಕ್ ದ್ವಿಲ್ಲ್ಯಾಚೊ ಗಿರೊ ಸೊಡ್ತಾ

ಮಾರ್ಕ್ 9:14-29; ಲುಕ್ 9:37-43

14 ಜೆಜು ಅನಿ ಶಿಸಾ ಲೊಕಾಂಚ್ಯಾ ತಾಂಡ್ಯಾಕ್ಡೆ ಯೆಲ್ಲ್ಯಾ ತನ್ನಾ ಎಕ್ ಮಾನುಸ್ ಜೆಜುಕ್ಡೆ ಯೆಲೊ ಅನಿ ಜೆಜುಚ್ಯಾ ಫಿಡ್ಯಾತ್ ಡೊಗ್ಲಾ ಘಾಟ್ಲಾನ್.

15 ಅನಿ, “ಧನಿಯಾ, ಮಾಜ್ಯಾ ಲೆಕಾಚಿ ದಯಾ ಕರ್! ತೆಕಾ ಫೆಪ್ಪೆ ಯೆತಲೊ ರೊಗ್ ಹಾಯ್ ತೊ ಲೈ ತರಾಸ್ ಕರುನ್ ಘೆವ್ಲಾ, ಅನಿ ತನ್ನಾ-ತನ್ನಾ ತೊ ಪಾನಿಯಾತ್ ನಾಹೊಲ್ಯಾರ್ ಆಗಿತ್ ಪಡುನ್ಗತ್ ರ್‌ಹಾತಾ.

16 ಮಿಯಾ ತೆಕಾ ತುಜ್ಯಾ ಶಿಸಾಂಚ್ಯಾಕ್ಡೆ ಘೆವ್ನ್ಯೆ ಯೆಲ್ಲೊ, ಖರೆ ತೆಂಚೆನ್ ತೆಕಾ ಗುನ್ ಕರುಕ್ ಹೊವ್ಕ್ ನಾ” ಮಟ್ಲಾನ್.

17 ತನ್ನಾ ಜೆಜುನ್, “ಯೆ, ವಿಶ್ವಾಸ್ ನಸಲ್ಲ್ಯಾ ಬುರ್ಶ್ಯಾ ಪಿಳ್ಗಿಚ್ಯಾನ್, ಅನಿ ಕವ್ಡೆ ದಿಸ್ ತುಮ್ಮಾ ವಾಂಗ್ಡಾ ಮಿಯಾ ರ್‌ಹಾವ್ಚೆ? ಅನಿ ಕವ್ಡೆ ಪತರ್ ಮಿಯಾ ತುಮ್ಮಾ ಸಂಬಾಳುನ್ ಘೆವ್ನ್ ಜವ್ಚೆ? ತ್ಯಾ ಪೊರಾಕ್ ಮಾಜೆಕ್ಡೆ ಘೆವ್ನ್ ಯೆವಾ!” ಮಟ್ಲಾನ್.

18 ಜೆಜುನ್ ತ್ಯಾ ಗಿರ್ಯಾಕ್ ಭಾಯ್ರ್ ಯೆವ್ಕ್ ಸಾಂಗ್ಲ್ಯಾನ್ ಅನಿ ತೊ ಗಿರೊ ತ್ಯಾ ಪೊರಾತಾ ಭಾಯ್ರ್ ಗೆಲೊ, ಅನಿ ತಾಬೊಡ್ತೊಬ್ ತೊ ಪೊರ್ ಗುನ್ ಹೊಲೊ.

19 ತನ್ನಾ ಶಿಸಾ ಕಡೆಕ್ ಯೆಲಿ ಅನಿ ಜೆಜುಕ್, “ಹ್ಯಾ ಗಿರ್ಯಾಕ್ ಅಮ್ಚ್ಯಾನ್ ಕಶ್ಯಾಕ್ ಸೊಡ್ವಕ್ ಹೊವ್ಕ್ ನಾ?” ಮನುನ್ ಇಚಾರ್ಲಾನಿ.

20 ತನ್ನಾ ಜೆಜುನ್, “ವಿಶ್ವಾಸ್ ಕಮಿ ಹೊತ್ಯಾಕ್ ತುಮ್ಕಾ ಸೊಡ್ವಕ್ ಹೊವ್ಕ್ ನಾ. ಮಿಯಾ ತುಮ್ಕಾ ಖರೆಚ್ ಸಾಂಗ್ತಾ, ಎಕ್ ಸಾಸಾವಾಚ್ಯಾ ಭಿಂಯಾ ತವೊ ವಿಶ್ವಾಸ್ ತುಮ್ಕಾ ರ್ಹಾಲ್ಯಾರ್ ತುಮಿ ಹ್ಯಾ ಮಡ್ಡಿಕ್ ಹಿತ್ನಾ-ಧೈ ಜಾವ್ನ್ ರ್ಹಾ! ಮನುನ್ ಸಾಂಗಟ್ಲ್ಯಾರ್ ತಿ ಜಾತಾ, ತುಮಿ ಕಾಯ್ ಪಾಜೆ ತೆ ಕರುಕ್ ಹೊತಾ,” ಮನುನ್ ಸಾಂಗಟ್ಲ್ಯಾನ್.

21 ಮಾಗ್ನಿ ಅನಿ ಉಪಾಸ್ ಸೊಡುನ್ ಅನಿ ಕೆಚ್ಯಾನ್ಚಿ ಅಸ್ಲ್ಯಾ ಗಿರ್ಯಾಕ್ ಭಾಯ್ರ್ ಘಾಲುಕ್ ಹೊಯ್ನಾ.*

ಜೆಜು ಅನಿ ಅಪ್ಪಾಚ್ಯಾ ಮರ್ನಾಚ್ಯಾ ವಿಶಯಾತ್ ಬೊಲ್ತಾ

ಮಾರ್ಕ್ 9:30-32; ಲುಕ್ 9:43-45

22 ಸಗ್ಳಿ ಶಿಸಾ ಗಾಲಿಲಿಯಾತ್ ಎಕಾಕ್ಡೆ ಯೆವ್ನ್ ಗೊಳಾ ಹೊಲ್ಲ್ಯಾ ತನ್ನಾ ಜೆಜುನ್ ತೆಂಕಾ, “ಮಾನ್ಸಾಚ್ಯಾ ಲೆಕಾಕ್ ಲೊಕಾಂಚ್ಯಾ ಹಾತಿತ್ ಧರುನ್ ದಿತಲೆ ಹಾಯ್.

23 ತೆನಿ ತೆಕಾ ಜಿವಾನಿ ಮಾರ್ತ್ಯಾತ್, ಖರೆ ತಿನ್ ದಿಸಾ ಹೊಲ್ಲ್ಯಾ ಮಾನಾ ತೊ ಝಿತ್ಲೊ ಹೊವ್ನ್ ಉಟುನ್ ಯೆತಾ.” ಮನುನ್ ಸಾಂಗಟ್ಲ್ಯಾನ್. ತನ್ನಾ ಶಿಸಾಕ್ ಲೈ ಬೆಜಾರ್ ಹೊಲೊ.

ದೆವಾಚ್ಯಾ ಗುಡಿಚಿ ತೆರ್ಗಿ ದಿತಲೆ

24 ಜೆಜು ಅನಿ ತೆಚಿ ಶಿಸಾ ಕಪರ್ನವ್ ಮನ್ತಲ್ಯಾ ಗಾವಾಕ್ ಯೆಲ್ಲ್ಯಾ ತನ್ನಾ ದೆವಾಚ್ಯಾ ಗುಡಿಚಿ ತೆರ್ಗಿ ವಸುಲ್ ಕರ್ತಲೆ ಪೆದ್ರುಕ್ಡೆ ಯೆಲೆ. ಅನಿ, ಗುರುಜಿ. ದೆವಾಚ್ಯಾ ಗುಡಿಚಿ ತೆರ್ಗಿ ಭರಿನಾ ಮನಿ ಕಾಯ್ ಮನುನ್ ಇಚಾರ್ಲಾನಿ.

* 17:21 ಉಲ್ಟಾ ಲಿವಲ್ಟಾ ಪ್ರತಿಯಾತ್ 21 ವೆಚಿ ಗೊಸ್ವ್ ನಾ.

25 ತನ್ನಾ ಪೆದ್ರುನ್, “ಹೊಯ್, ಕಶ್ಯಾಕ್ ಭರಿನಾ;” ಮನುನ್ ಜಬಾಬ್ ದಿಲ್ಯಾನ್.

ಪೆದ್ರು ಘರಾತ್ ಗೆಲ್ಲಾ ತನ್ನಾ ಜೆಜುನ್, “ಸಿಮಾಪ್ ತಿಯಾ ಕಾಯ್ ಮನ್ತೆ? ಹ್ಯಾ ಜಗಾಚ್ಯಾ ರಾಜಾಕ್ ತೆರ್ಗಿ ಕೊನ್ ದಿವ್ಕ್ ಪಾಜೆ? ತೆಂಚ್ಯಾ ದೆಸಾಚ್ಯಾ ಲೊಕಾನಿ ಕಾಯ್ ದುಸ್ರ್ಯಾ ದೆಸಾಚ್ಯಾ ಲೊಕಾನಿ?” ಮನುನ್ ಇಚಾರ್‌ಲ್ಯಾನ್.

26 ತನ್ನಾ ಪೆದ್ರುನ್, “ದುಸ್ರ್ಯಾ ದೆಸಾಚ್ಯಾ ಲೊಕಾನಿ.” ಮನುನ್ ಜಬಾಬ್ ದಿಲ್ಯಾನ್.

ತನ್ನಾ ಜೆಜುನ್, “ತಸೆ ಜಾಲ್ಯಾರ್, ಹ್ಯಾ ದೆಸಾತ್ಲ್ಯಾನಿ ತೆರ್ಗಿ ಭರ್‌ತಲೆ ನಾ ಮನುನ್ ಹೊಲೆ.

27 ಖರೆ ಅಮಿ ತೆಂಚೊ ಮನ್ ದುಕ್ವತಲೊ ನಕ್ಲೊ. ತೆಚೆಸಾಟ್ಲಿ ಸಮುಂದರಾಕ್ ಜಾ ಅನಿ ಗರಿ ಟಾಕ್ ಗರಿಕ್‌ಲಾಗಲ್ಲಿ ಪಯ್ಲಿಚಿ ಮಾಸೊಳಿ ಕಾಡ್. ತ್ಯಾ ಮಾಸೊಳಿಚ್ಯಾ ತೊಂಡಾತ್ ದೆವಾಚ್ಯಾ ಗುಡಿಚಿ ಅನಿ ಅಮ್ಚಿ ತೆರ್ಗಿ ಭರಿಸರ್ಕ್ಯಾ ಕಿಮ್ತಿಚೊ ಎಕ್ ಪೈಸೊ ಗಾವ್ತಾ. ತೊ ಘೆ ಅನಿ ತೆಂಕಾ ಅಮ್ಚಿ ತೆರ್ಗಿ ಮನುನ್ ದಿ.” ಮನುನ್ ಸಾಂಗಟ್ಲ್ಯಾನ್.

18

ಕೊನ್ ಲೈಮೊಟೊ?

ಮಾರ್ಕ್ 9:33-37; ಲುಕ್ 9:46-48

1 ತನ್ನಾ ಶಿಸಾ ಜೆಜುಕ್ ಯೆಲಿ, ಅನಿ, “ಸರ್‌ಗಾಚ್ಯಾ ರಾಜಾತ್ ಕೊನ್ ಮೊಟೊ?” ಮನುನ್ ಇಚಾರ್‌ಲ್ಯಾನಿ.

2 ತನ್ನಾ ಜೆಜುನ್ ಎಕ್ ಬಾರಿಕ್ ಪೊರಾಕ್ ಬಲ್ವಲ್ಯಾನ್, ಅನಿ ತೆಂಚ್ಯಾ ಇದ್ರಾಕ್ ಇಬೆ ಕರ್‌ಲ್ಯಾನ್.

3 ಅನಿ, “ಮಿಯಾ ತುಮ್ಕಾ ಖರೆಚ್ ಸಾಂಗ್ತಾ, ತುಮಿ ತುಮ್ಚೆ ಮನ್ ಬದ್ಲುನ್, ಎಕ್ ಬಾರಿಕ್ ಪೊರಾ ಸರ್ಕೆ ಹೊಯ್ನುಸ್ಲಾರ್ ತುಮ್ಕಾ ಸರ್‌ಗಾಚ್ಯಾ ರಾಜಾತ್ ಭುತ್ತುರ್ ಗುಸುಕ್ ಹೊಯ್ತಾ.

4 ಜೊ ಕೊನ್ ಅಪ್ಪಾಕುಚ್ ಎಕ್ ಬಾರಿಕ್ ಪೊರಾ ಸರ್ಕೆ ಖಾಲ್ತಿ ಕರ್‌ತಾ, ತೊ ಸರ್‌ಗಾಚ್ಯಾ ರಾಜಾತ್ ಲೈಮೊಟೊ.

5 ಅನಿ ಅಸ್ಲ್ಯಾ ಎಕ್ ಬಾರಿಕ್ ಪೊರಾಕ್ ಮಾಜ್ಯಾನಾವಾನ್ ಬೆ ಕೊನ್ ಸ್ವಿಕಾರ್ ಕರ್ತಾ, ತೊ ಮಾಕಾಚ್ ಸ್ವಿಕಾರ್ ಕರ್ತಾ.”

ಪಾಪಾತ್ ಪಡುಕ್ ಕಾರನ್ ಹೊತಲೆ
ಮಾರ್ಕ್ 9:42-48; ಲುಕ್ 17:1-2

6 “ಜರ್ ತರ್ ಕೊನ್ವಿ ಎಕ್ಲೊ ಹ್ಯಾ ಬಾರಿಕ್ಲ್ಯಾ ಲೊಕಾನಿತ್ಲ್ಯಾ ಎಕ್ಲ್ಯಾಕ್ ಸೈತ್ ಮಾಜೆ ವೈಲೊ ವಿಶ್ವಾಸ್ ಕಳ್ಡನ್ ಘೆವ್ನ್ ಸರ್ಕೆ ಕರುಕ್ ಕಾರನ್ ಹೊತಾ, ತ್ಯಾ ಮಾನ್ಯಾನ್ ಅಪ್ಪಾಚ್ಯಾ ಗಳ್ಯಾತ್ ಎಕ್ ಮೊಟೊ ಜಾತ್ಯಾಚೊ ಗುಂಡೊ ಭಾಂದುನ್ ಘೆವ್ನ್ ಖೊಲ್ ಹೊತ್ಯಾ ಸಮುಂದರಾತ್ ಹುಡಿ ಮಾರುನ್ ಬುಡಲ್ಲೆ ಬರೆ.

7 ಹ್ಯಾ ಜಗಾಚಿ ಗತ್ ಕಾಯ್ ಸಾಂಗು! ಲೊಕಾನಿ ಅಪ್ಪಾಚೊ ವಿಶ್ವಾಸ್ ಕಳ್ಡನ್ ಘೆವ್ನ್ ಕಾರನ್ ಹೊತಲ್ಯಾ ಹ್ಯಾ ಸಂಗಿಯಾ ಕನ್ನಾಬಿ ಹೊವ್ನಗೆತುಚ್ ರ್ಹಾತ್ಯಾತ್. ಖರೆ ತ್ಯಾ ಸಂಗಿಯಾ ಹೊಯ್ ಸರ್ಕೆ ಕರುಕ್ ಕಾರನ್ ಹೊತಲ್ಯಾಂಚಿ ಗತ್ ಕಾಯ್ ಸಾಂಗು!”

8 “ತುಮ್ಚೊ ಹಾತ್ ನಾಹೊಲ್ಯಾರ್ ಪಾಯ್ ವಿಶ್ವಾಸ್ ಕಳ್ಡನ್ ಘೆವ್ನ್ ಕಾರನ್ ಹೊತಾ ಹೊಲ್ಯಾರ್, ತೊ ಕಾತ್ಯುನ್ ಧುರ್ ನ್ಹೆವ್ನ್ ಟಾಕಾ! ದೊನಿಬಿ ಹಾತಾ ನಾಹೊಲ್ಯಾರ್ ಪಾಯಾ ಘೆವ್ನ್ ತುಮಿ ಕನ್ನಾಬಿ ಇಜಿನ್ಸಲ್ಲಾ ಆಗಿತ್ ಜಾತಾಲ್ಯಾಚ್ಯಾನ್ವಿ, ಎಕ್ ಹಾತ್ ನಾ ತರ್ ಪಾಯ್ ನಸ್ತಾನಾ ಕನ್ನಾಚ್ ಮರಾನ್ ನಸಲ್ಲ್ಯಾ ಜಿವನಾಕ್ ಗೆಲ್ಲೆ ಕವ್ಣೆಕಿ ಬರೆ.

9 ತುಮ್ಚೊ ಡೊಳೊ ತುಮ್ಚೊ ವಿಶ್ವಾಸ್ ಕಳ್ಡನ್ ಘೆವ್ನ್ ಕಾರನ್ ಹೊತಾ ಜಾಲ್ಯಾರ್, ತೊ ಮೆಟ್ಟುನ್ ಕಾಡುನ್ ಧುರ್ ನ್ಹೆವ್ನ್ ಟಾಕಾ, ದೊನ್ ಡೊಳೆ ಥವ್ನ್ ಘೆವ್ನ್ ನರ್ಕಾತ್ ಆಗಿತ್ ಪಡ್ಲಲ್ಯಾಚ್ಯಾನ್ವಿ ಎಕ್ ಡೊಳೊ ನಸ್ತಾನಾ ಕನ್ನಾಚ್ ಮರಾನ್ ನಸಲ್ಲ್ಯಾ ಜಿವನಾಕ್ ಜಾತಲೆ ತುಮ್ಚಾ ಕವ್ಣೆಕಿ ಬರೆ.”

ಕಳ್ಡನ್ ಗೆಲ್ಲ್ಯಾ ಬಿಕ್ಯಾಚಿ ಕಾನಿ
ಲುಕ್ 15:3-7

10 “ಅಬಿಕಾ, ಹ್ಯಾ ಬಾರಿಕ್ಲ್ಯಾತ್ಲ್ಯಾ ಕೊನಾಕ್ಚಿ ತುಮಿ ಕಿಮ್ತೆನಾ ಮನುನ್ ಯವ್ಜನಕಾಶಿ. ಮಿಯಾ ತುಮ್ಚಾ ಸಾಂಗ್ತಾ ತೆಂಚೆಸಾಟ್ಲಿ

ಮನುನ್ ಹೊತ್ತಿ ದೆವಾಚಿ ದುತಾ ಕನ್ನಾಬಿ ಸರ್‌ಗಾರ್ ಬಾಬಾಚ್ಯಾ ಇದ್ರಾಕುಚ್ ಹಾತ್.

11 ಮಾನ್ಸಾಚೊ ಲೆಕ್ ಕಳ್ಳನ್ ಗೆಲ್ಲಾಚ್ಚಿ ಬಚಾವ್ ಕರುಕ್ ಮನುನ್ ಯೆಲಾ”*

12 ಎಕ್ ಸೆಂಬರ್ ಬಕ್ರಿ ಹೊತ್ತೊ ಮಾನುಸ್, ತ್ಯಾತುರ್‌ಲೆ ಎಕ್ ಬಕ್ರೆ ಕಳ್ಳನ್ ಗೆಲ್ಲಾ ತನ್ನಾ ತೊ ಕಾಯ್ ಕರ್‌ತಾ ಮನುನ್ ತುಮಿ ಮನ್ಯಾಶಿ? ಹುರಲ್ಲಾ ನ್ಹವದಾರ್ ನ್ಹವ್ ಬಕ್ರಾಚ್ಚಿ ತೊ, ಚರ್‌ತಲ್ಯಾಕ್ಚೆ ಧೈಚ್ ಸೊಡ್ತಾ, ಅನಿ ಕಳ್ಳನ್ ಗೆಲ್ಲಾ ಎಕ್ ಬಕ್ರಾಕ್ ಹುಡ್ಕುಕ್ ಜಾತಾ.

13 ಮಿಯಾ ಖರೆಚ್ ಸಾಂಗ್ತಾ,ತೆಕಾ ತೆ ಬಕ್ರೆ ಗಾವಲ್ಲಾ ತನ್ನಾ ಹುರಲ್ಲಾ ನ್ಹವದಾರ್ ನ್ಹವ್ ಬಕ್ರಾಂಚ್ಯಾನ್ಚಿ ಹೆ ಕಳ್ಳಲೆ ಎಕ್ ಬಕ್ರೆ ಗಾವಲ್ಲಾ ಸಾಟ್ಲಿ ತೊ ಲೈಮಟ್ಲಾರ್ ಲೈಕುಶಿ ಹೊತಾ.

14 ತಸೆಚ್ ಸರ್‌ಗಾ ವೈಲ್ಯಾ ತುಮ್ಚ್ಯಾ ಬಾಬಾಕ್ ಹ್ಯಾ ಬಾರಿಕ್ಲ್ಯಾನಿತ್ಲೊ ಎಕ್ಲೊ ಸೈತ್ ಪಾಪಾತ್ ಪಡುನ್ ನರ್ಕಾತ್ ಜಾತಲೆ ನಕ್ಲೊ.

ಪಾಪಕರಲೊ ಭಾವ್ ನಾ ತರ್ ಭೆನ್

15 ಜರ್ ತರ್ ಎಕ್ ಭಾವಾನ್, ತುಮ್ಚ್ಯಾ ವಿರೊದ್ ಜಾವ್ನ್ ಪಾಪ್ ಕರ್ಲ್ಯಾರ್, ತೆಕಾ ಕಡೆಕ್ ಬಲ್ವನ್ ಘೆವ್ನ್ ತೆಚಿ ಚುಕ್ ತೆಕಾ ದಾಕ್ಟುನ್ ದಿವಾ, ತೆನಿ ತುಮಿ ಸಾಂಗಲೆ ಆಯಿಕ್ಲ್ಯಾನ್ ತರ್ ತಿಯಾ ತುಜ್ಯಾ ಭಾವಾಕ್ ಜಿಕ್ಲ್ಯಾ ಸರ್ಕೆ ಹೊತಾ.

16 ಜರ್ ತೊ ತುಮಿ ಸಾಂಗಟಲ್ಲಾ ಗೊಸ್ತಿಕ್ ಆಯ್ಕಿನಸ್ಲಾರ್ ತರ್ ಎಕ್ ದೊಗೆ ಜಾನಾಚಿ ತುಮ್ಚ್ಯಾ ವಾಂಗ್ಡಾ ಬಲ್ವನ್ ಘೆವ್ನ್ ಜಾಂವಾ, ಅನಿ ತೆಕಾ ಸಾಂಗಾ, ಕಶ್ಯಾಕ್ ಮಟ್ಲಾರ್, ಖಲ್ಯಾಬಿ ಚುಕೆಕ್ ದೊಗೆ ಜಾನಾ ಸಾಚಿ ರ್‌ಹಾಲ್ಯಾರ್ ತಿ ಚುಕ್ ಖರಿ ಮನುನ್ ಮಾನುನ್ ಘೆವ್ನ್ ಹೊತಾ. ಮನುನ್ ಪವಿತ್ರ್ ಪುಸ್ತಕ್ ಸಾಂಗ್ತಾ.

17 ತೆಕಾಬಿ ತೊ ಆಯ್ಕಿನಸ್ಲಾರ್ ಹೊಲೆ ಸಗ್ಳಿ ವಿಶಯ್, ತುಮ್ಚ್ಯಾ ದೆವಾಚ್ಯಾ ಲೊಕಾಂಚ್ಯಾ ತಾಂಡ್ಯಾತ್ಲ್ಯಾ ಸಗ್ಳ್ಯಾ ಲೊಕಾಚಿ ಸಾಂಗಾ.

* 18:11 11 ವೆಚಿ ಗೊಸ್ತ್ ಉಲ್ಲಾ ಲಿವಲ್ಲಾ ಗ್ರಿಕ್ ಪ್ರತಿಯಾತ್ಕಿ ಗಾವಿನಾ.

ಆಕ್ರಿಕ್ ತೊ ತುಮ್ಮಾ ದೆವಾಚ್ಯಾ ಲೊಕಾಂಚ್ಯಾ ಸಗ್ಳ್ಯಾ ಲೊಕಾಕ್ವಿಬಿ ಅಯ್ಕಿನಸ್ಕಾರ್, ಎಕ್ ತೆರ್‌ಗಿ ವಸುಲಿ ಕರ್‌ತಲೊ ಮಾನುಸ್, ನಾಹೊಲ್ಯಾರ್ ಎಕ್ ದೆವಾ ವರ್‌ತಿ ವಿಶ್ವಾಸ್ ಥೈ ನಸಲ್ಲೊ ಮಾನುಸ್ ಮನುನ್ ಯವ್ಜನ್, ತೆಕಾ ಸೊಡುನ್ ಸೊಡಾ.

ಪರವಾನ್ಗಿ ದಿಲ್ಲೆ ಅನಿ ಪರವಾನ್ಗಿ ದಿ ನಸಲ್ಲೆ

18 ತೆಚೆಸಾಟ್ಲಿ ತುಮ್ಮಾ ಸಗ್ಳ್ಯಾಕ್ಲಿ ಮಿಯಾ ಖರೆಚ್ ಸಾಂಗ್ತಾ, ಹ್ಯಾ ಜಗಾತ್ ತುಮಿ ಖಲ್ಯಾಕ್ ಪರ್‌ವಾನ್ಗಿ ದಿನ್ಯಾಶಿ, ತೆಕಾ ಸರ್ಗಾ ವರ್‌ತಿಬಿ ಪರವಾನ್ಗಿ ದಿವ್ನ್ ಹೊಯ್ನಾ ಅನಿ ಹ್ಯಾ ಜಗಾತ್ ತುಮಿ ಖಲ್ಯಾಕ್ ಪರವಾನ್ಗಿ ದಿತ್ಯಾಶಿ ತೆಕಾ ಸರ್‌ಗಾ ವರ್‌ತಿ ಪರವಾನ್ಗಿ ದಿವ್ನ್ ಹೊತಾ.

19 “ಅನಿ ಜಾಸ್ತಿಚೆ ಮಿಯಾ ತುಮ್ಮಾ ಖರೆಚ್ ಸಾಂಗುಚೆ ಜಾಲ್ಯಾರ್, ಹ್ಯಾ ಜಗಾತ್ ಕನ್ನಾಬಿ ತುಮಿ ದೊಗೆ ಜಾನಾ ಎಕುಚ್ ಮನಾಚೆ ಹೊವ್ನ್ ಕಸ್ಲಾ ಸಾಟ್ಲೆಬಿ ಮಾಗ್ನಿ ಕರ್‌ಲ್ಯಾರ್, ಸರ್ಗಾ ವರ್‌ತಿಬಿ ಮಾಜೊ ಸರ್‌ಗಾ ವೈಲೊ ಬಾಬಾ ತೆ ತುಮ್ಮಾ ಕರುನ್ ದಿತಾ.

20 ಜೆ ಖೈ ದೊಗೆ ಜಾನಾ ನಾಜಾಲ್ಯಾರ್ ತಿಗೇಜಾನಾ ಮಾಜ್ಯಾ ನಾವಾನ್ ಗೊಳಾ ಹೊತ್ಯಾತ್, ಥೈ ತೆಂಚ್ಯಾ ವಾಂಗ್ಡಾ ಮಿಯಾಚ್ ಹಾಜರ್ ರ್‌ಹಾತಾ.” ಮನುನ್ ಸಾಂಗ್‌ಟ್ಲಾನ್.

ಮಾಪ್ ಕರಿನಸಲ್ಲಾ ಸೆವಕಾಚಿ ಕಾನಿ.

21 ತನ್ನಾ ಪೆದ್ರು ಜೆಜುಕ್ಲೆ ಯೆಲೊ, ಅನಿ ಧನಿಯಾ, ಮಾಜೊ ಭಾವ್ ಚುಕ್ ಕರುನ್‌ತುಚ್ ರ್‌ಹಾಲ್ಯಾರ್, ಮಿಯಾ ಕವ್ಡೆಂದಾ, ತೆಕಾ ಮಾಪ್ ಕರುಚೆ? ಸಾತ್ ದಾ ಕಾಯ್ ಮನುನ್ ಇಚಾರ್‌ಲ್ಯಾನ್.

22 ತನ್ನಾ ಜೆಜುನ್, “ಸಾತ್ ದಾ ನ್ಹಯ್, ಸಾತಾಚೆ ಸತ್ತರ್ ಪಟಿ ಮಾಪ್ ಕರುಚೆ.” ಮನುನ್ ಜಬಾಬ್ ದಿಲ್ಯಾನ್

23 ಕಶ್ಯಾಕ್ ಸರ್ಗಾಚೊ ರಾಜ್ ಮಟ್ಲಾರ್, ಅಶೆ ಎಗ್ಡಾ ಎಕ್ ರಾಜಾ ಹೊತ್ತೊ, ತೆನಿ ಅಪ್ಪಾಚ್ಯಾ ಆಳಾಂಚೊ ಲೆಕ್ ಇಚಾರುಚೆ ಮನುನ್ ನಿರ್‌ದಾರ್ ಕರ್‌ಲ್ಯಾನ್.

24 ತೆನಿ ಲೆಕ್ ಕರುಕ್ ಚಾಲು ಕರಲ್ಯಾ ತನ್ನಾ , ರಿನ್ ದಿತಲ್ಯಾತ್ಲಾ ಎಕ್ಲಾಕ್ ತೆಚೆಕ್ಡೆ ಘೆವ್ನ್ಯಾಯೆಲ್ಯಾನಿ ತೆನಿ ಕರೊಡಾನಿ† ರಿನ್ ಘೆಡ್ಲೆ ಹೊತ್ತೆ.

25 ತ್ಯಾ ಅಳಾಕ್ಡೆ ತೆ, ಫೆಡುಕ್ ಹೊಯ್ ಸರ್ಕೆ ಪೈಸೆ ನತ್ತೆ. ತಸೆಮನುನ್ ರಾಜಾನ್ ತೆಚೆ ರಿನ್ ಭರುನ್ ಘೆವ್‌ಸಾಟ್ಲೆ ತ್ಯಾ ಅಳಾಕ್, ಅನಿ ತೆಚ್ಯಾ ಬಾಯ್ಲೊ ಪೊರಾಕ್ಸಿ ಗುಲಾಮ್ ಕರುನ್ ಇಕಾ ಮನುನ್ ಹುಕುಮ್ ದಿಲ್ಯಾನ್.

26 ತನ್ನಾ ತೊ ಆಳ್ ರಾಜಾಚ್ಯಾ ಪಾಯಾ ಪಡುನ್, "ಮಾಕಾ ಉಲ್ಲೊ ಎಳ್ ದಿ, ಮಿಯಾ ತುಮ್ಚೆ ರಿನ್ ಸಗ್ಳೆ ಘೆಡ್ತಾ! ಮನುನ್ ಮಾಗುನ್ಗತ್ ರಡ್ತುಲಾಲೊ.

27 ರಾಜಾಕ್ ತ್ಯಾ ಸೆವಕಾಚೊ ಪಾಪ್ ದಿಸ್ಲೊ ತೆಚೆಸಾಟ್ಲೆ ರಾಜಾನ್ ತೆಚೆ ಸಗ್ಳೆ ರಿನ್ ಸುಟ್ ಕರ್‌ಲ್ಯಾನ್ ಅನಿ ತೆಕಾ ಸೊಡುನ್ ದಿಲ್ಯಾನ್.

28 ತನ್ನಾ ತೊ ಸೆವಕ್ ಭಾಯ್ರ್ ಗೆಲೊ, ಅನಿ ಜಾತಾನಾ ತೆಕಾ ತೆಚ್ಯಾ ವಾಂಗುಡ್ಚೊ ಎಕ್ ಆಳ್ ಗಾವ್ಲೊ. ತೆನಿ ತೆಕಾ ಎಕ್ ಸೆಂಬರ್ ರುಪಯ್ ರಿನ್ ದಿತಲೆ ಹೊತ್ತೆ. ತನ್ನಾ ತೆನಿ ತೆಕಾ ಧರ್‌ಲ್ಯಾನ್, ಅನಿ ತೆಚೊ ನರ್‌ಡೊ ಹಿಚ್ಕುನ್, ಮಾಜೆ ದಿತಲೆ ಹಾಯ್ ತೆ ಅತ್ತಾಚ್ ಮಾಕಾ ದಿ. ಮನುನ್ ಸಾಂಗುಕ್ ಲಾಗ್ಲೊ.

29 ತೊ ವಾಂಗುಡ್ಚೊ ಆಳ್ "ಮಾಕಾ ಉಲ್ಲೊಸೊ ಎಳ್ ದಿ ಮಿಯಾ ತುಜೆ ಪೈಸೆ ದಿತಾ;" ಮನುನ್ ಮಾಗುಲಾಲೊ.

30 ಜಾಲ್ಯಾರ್‌ಬಿ ತೊ ಆಯ್ಕುಕ್ ನಾ ತೆನಿ ಅಪ್ಪಾಚೆ ರಿನ್ ದಿವ್ಕ್ ನಾ ಮನುನ್ ತೆಕಾ ಬಂದಿಖಾನ್ಯಾತ್ ಘಾಟ್ಲಾನ್.

31 ಹೆ ಬಗುನ್ ಹುರಲ್ಯಾ ಆಳಾಕ್ಸಿ ಲೈವಾಯ್ ದಿಸ್ಲೆ. ತೆನಿ ಜಾವ್ನ್ ಹೆ ರಾಜಾಕ್ ಸಾಂಗಟ್ಲಾನಿ.

32 ತನ್ನಾ ರಾಜಾನ್ ತ್ಯಾ ಆಳಾಕ್ ಬಲ್ವಲ್ಯಾನ್ ಅನಿ, ಕಿಮತ್ ನಸಲ್ಲ್ಯಾ ಸೆವಕಾ ತಿಯಾ ಇಚಾರಲ್ಲ್ಯಾ ಸಾಟ್ಲೆ ಸಗ್ಳೆ ತುಜೆ ರಿನ್ ಮಿಯಾ ಸುಟ್ ಕರ್‌ಲೊ.

† 18:24 ಮುಳ್ ಪಾರ್, ಧಾ ಹಜಾರ್ ಲಾಲೆಂತಾ ಮನ್ತಾ ಮಟ್ಲ್ಯಾರ್, ಅಂದಾಜ್ ಪಾಂಚ್ ಕರೊಡ್ ರುಪಯ್ ಹೊತಾ,

33 ಮಿಯಾ ಕಶೆ ತುಜ್ಯಾ ವರ್ತಿ ದಯಾ ದಾಕ್ವಲೊ, ತಸೆ ತಿಯಾ ತುಜ್ಯಾ ವಾಂಗುಡ್ಯಾ ಆಳಾಕ್ ದಯಾ ದಾಕ್ವಚೆ.

34 ರಾಜಾಕ್ ಲೈರಾಗ್ ಯೆಲೊ, ಅನಿ ಸಗೈರಿನ್ ಘೆಡಿ ಪತರ್ ತೆನಿ ತ್ಯಾ ಆಳಾಕ್ ಬಂಧಿಖಾನ್ಯಾತ್ ಘಾಟ್ಲಾನ್.

35 ತನ್ನಾ ಜೆಜುನ್ ತಸೆಚ್ ತುಮಿಬಿ ತುಮ್ಚ್ಯಾ ಭಾವಾಕ್ ತುಮ್ಚ್ಯಾ ಮನಾತ್ನಾ ಮಾಪ್ ಕರಿನಸ್ಲಾರ್, ಸರ್‌ಗಾ ವೈಲೊ ಮಾಜೊ ಬಾಬಾಬಿ ತುಮ್ಚಾ ಮಾಪ್ ಕರಿನಾ. ಮನುನ್ ಕಾನಿ ಮುಗಸ್ಲಾನ್.

19

ಜೆಜು ಸೊಡ್ ಪತ್ತರ್ ದಿತಲ್ಯಾ ವಿಶಯಾತ್ ಶಿಕ್ವತಾ

ಮಾರ್ಕ್ 10:1-12

1 ಹೆ ಸಗೈ ಸಾಂಗುನ್ ಹೊಲ್ಲ್ಯಾ ತನ್ನಾ ಜೆಜು ಗಾಲಿಲಿಯಾ ಸೊಡುನ್ ಜೊರ್ದಾನ್ ನ್ಹಯ್ಚ್ಯಾ ತಿಕುಲ್ಯಾ ಬಾಜುಕ್ ಹೊತ್ಯಾ ಜುದೆಯಾ ಮನ್ತಲ್ಯಾ ಪ್ರಾಂತ್ಯಾಕ್ ಯೆವ್ನ್ ಪಾವ್ಲೊ.

2 ಲೊಕಾಂಚೊ ಎಕ್ ಮೊಟೊ ತಾಂಡೊ ತೆಚ್ಯಾ ಘಾಟ್ನಾ ಹೊತ್ಲೊ, ತೆನಿ ಥೈಶಿಕ್ ಹೊತ್ಯಾ ಲೊಕಾಚಿ ಗುನ್ ಕರ್‌ಲ್ಯಾನ್.

3 ಉಲ್ಲೆಸೆ ಫಾರಿಜೆವ್ ತೆಚೆಕ್ಡೆ ಯೆಲೆ. ಅನಿ ತೆಕಾ ಚುಕೆತ್ ಪಾಡ್ವುಸಾಟ್ಲಿ ಮನುನ್, “ಅಮ್ಚ್ಯಾ ಖಾಯ್ಲ್ಯಾ ಪರ್‌ಕಾರ್, ಕಸ್ಲಾಬಿ ಕಾರನಾಕ್ ಲಾಗುನ್ ಎಕ್ ಘೊಮನುಸ್ ಅಪ್ಪಾಚ್ಯಾ ಬಾಯ್ಲೊಕ್ ಸೊಡ್ ಪತ್ತರ್ ದಿವ್ಕ್ ಹೊತಾ ಕಾಯ್?” ಮನುನ್ ಇಚಾರ್‌ಲ್ಯಾನಿ.

4 ತನ್ನಾ ಜೆಜುನ್ ತೆಂಕಾ, ತುಮಿ ಪವಿತ್ರ್ ಪುಸ್ತಕಾತ್. ರಚ್ಲಲ್ಯಾನ್ ಅದ್ಡಿ ರಚ್ತಾನಾ ಬಾಯ್ಲೊಮನುಸ್, ಅನಿ ಘೊಮನುಸ್ ಮನುನ್ ರಚ್ಲಾನ್, ಮನುನ್ ವಾಚ್ಪುಕ್‌ನ್ಯಾಶಿ ಕಾಯ್?

5 ಅನಿ ದೆವ್ ಮನ್ತಾ, ಹೆಚೆಸಾಟ್ಲಿ ಎಕ್ ಘೊಮನುಸ್ ಅಪ್ಪಾಚ್ಯಾ ಬಾಯ್ಲೆ, ಅನಿ ಬಾಬಾಕ್ ಸೊಡ್ತಾ, ಅನಿ ಅಪ್ಪಾಚ್ಯಾ ಬಾಯ್ಲೆಕ್ಡೆ ಎಕ್ ಹೊತಾ, ಅನಿ ತೆನಿ ದೊಗೆಬಿ ಎಕುಚ್ ಆಂಗ್ ಹೊತ್ಯಾತ್.

6 ತೆಚೆಸಾಟ್ಟಿ ತೆನಿ, ಅನಿ ಫಿಡೆ ದೊಗೆ ನ್ಹಯ್ ಎಕುಚ್ ಆಂಗ್. ಅಶೆ ರ್ಹಾತಾನಾ ದೆವಾನ್ ಜೊಡಲ್ಲೆ ಖಲ್ಯಾಬಿ ಮಾನ್ಸಾನ್ ಎಗ್ಗುಕ್ ಹೊಯ್ನಾ.

7 ತನ್ನಾ ಫಾರಿಜೆವಾನಿ, “ತರ್ ಎಕ್ ಘೊಮನ್ಸಾನ್ ಸೊಡ್ ಚಿಟಿ ಲಿವ್ನ್ ದಿವ್ನ್ ಅಪ್ಪಾಚ್ಯಾ ಬಾಯ್ಕೊಕ್ ಸೊಡುಕ್ ಹೊತಾ ಮನುನ್ ಮೊಯ್ಜೆನ್ ಅಪ್ಪಾಚ್ಯಾ ಖಾಯ್ಡ್ಯಾತ್ಲಿ ಕಶ್ಯಾಕ್ ಲಿವ್ನ್ ಥವ್ಲಾನಾಯ್?” ಮನುನ್ ಇಚಾರ್ಲಾನಿ.

8 ಜೆಜುನ್ ತೆಂಕಾ, “ತುಮ್ಮಾ ಮಂಡ್‌ಪಾನಾಕ್ ಲಾಗುನ್ ಮೊಯ್ಜೆನ್ ತುಮ್ಮಾ ಸೊಡ್ ಪತ್ತರ್ ದಿವ್ನ್ ಬಾಯ್ಕೊಕ್ ಸೊಡುಕ್ ಹೊತಾ ಮನುನ್ ಸಾಂಗಲ್ಲೆ, ಖರೆ ರಚ್ತಲ್ಯಾ ಏಳಾರ್ ಹೆ ತಸೆ ನತ್ತೆ.”

9 “ಮಿಯಾ ತುಮ್ಮಾ ಸಾಂಗ್ತಾ, ಎಕ್ ಮಾನುಸ್ ಅಪ್ಪಾಚಿ ಬಾಯ್ಕೊ ದುಸ್ರ್ಯಾಚ್ಯಾ ವಾಂಗ್ಡಾ ಬುರ್ಸೊ ಸಮಂದ್ ಅಸಲ್ಲಾ ಕಾರನಾಕ್ ಸೊಡುನ್, ದುಸ್ರ್ಯಾ ಕಸ್ಟ್ಯಾಬಿ ಕಾರನಾಸಾಟಿ ತೊ ಅಪ್ಪಾಚ್ಯಾ ಬಾಯ್ಕೊಕ್ ಸೊಡ್ತಾ ಅನಿ ದುಸ್ರ್ಯಾ ಬಾಯ್ಕೊಮನ್ಸಿಕ್ಲೆ ಲಗಿನ್ ಹೊತಾ. ತರ್ ತೊ ವೆಭಿಚಾರ್ ಕರ್ತಾ.” ಮಟ್ಲಾನ್.

10 ತನ್ನಾ ತೆಚ್ಯಾ ಶಿಸಾನಿ ತೆಕಾ, “ಜರ್ ತರ್ ಘೊವಾಚ್ಯಾ ಅನಿ ಬಾಯ್ಕೊಚ್ಯಾ ಮದ್ದಿ ಅಸ್ಲೆ ಸಗ್ಳೆ ರ್ಹಾತಾ. ತರ್ ನಗಿನ್ ಹೊಯ್‌ನಸ್ತಾನಾ ರಾಲ್ಗಿಚ್ ಬರೆ, ಕಾಯ್ಕಿ.” ಮಟ್ಲಾನ್.

11 ತನ್ನಾ ಜೆಜುನ್ ತೆಂಕಾ, “ಹೆ ಮಿಯಾ ಶಿಕ್ಪುತಲೆ ಸಗ್ಳ್ಯಾಕ್ಲಿಬಿ ಸಮಂದ್ ಪಡಿನಾ, ಜೆ ಕೊನಾಕ್ ದೆವಾನ್ ತೆ ದಿಲ್ಯಾನಾಯ್, ತೆಂಕಾ ಎವ್ಗೆಚ್ ಸಮಂದ್ ಪಡ್ತಾ.

12 ಮಾನುಸ್ ನಗಿನ್ ಹೊಯ್‌ನಸ್ತಾನಾ ರ್ಹಾವ್ಕ್ ದುಸ್ರೆ- ದುಸ್ರೆ ಕಾರನ್ ಹಾತ್. ಉಲ್ಲಿ ಲೊಕಾ, ಹಿಜ್ಜೆ ಹೊವ್ನ್ ಉಪಾಚ್ತಾತ್, ಅನಿ ಉಲ್ಲಾಸ್ಯಾ ಲೊಕಾಕ್ಲಿ ಮಾನ್ಸಾನಿ ಹಿಜ್ಜೆ ಕರುನ್ ಥವ್ಲಾನಾತ್, ಅನಿ ಉಲ್ಲಿ ಲೊಕಾ ಸರ್‌ಗಾಚ್ಯಾ ರಾಜಾ ಸಾಟ್ಲಿ ಹಿಜ್ಜೆ ಹೊವ್ನ್ ಹಾತ್. ಜೊ ಕೊನ್ ಹೆ ಶಿಕಾಪ್ ಮಾನುನ್ ಘೆವ್ಕ್ ತಯಾರ್ ಹಾಯ್ ತೊ ತೆ, ಮಾನುನ್ ಘೆಂವಿತ್.” ಮನುನ್ ಸಾಂಗ್ಲಾನ್.

ಜೆಜು ಬಾರಿಕ್ ಪೊರಾಕ್ತಿ ಆಶಿರ್ವಾದ್ ದಿತಾ

ಮಾರ್ಕ್ 10:13-16; ಲುಕ್ 18:15-17

13 ಉಲ್ಲಾಸ್ಯಾ ಲೊಕಾನಿ ಪೊರಾಂಚ್ಯಾ ವರ್ತಿ ಹಾತ್ ಥವ್ನ್ ಮಾಗ್ನಿ ಕರುನ್ ಘೆವ್‌ಸಾಟ್ಲಿ ಮನುನ್ ಜೆಜುಕ್ಡೆ ಯೆಲ್ಯಾನಿ. ಖರೆ ಶಿಸಾನಿ ಲೊಕಾಕ್ತಿ ಅಡ್ವಲ್ಯಾನಿ.

14 ಖರೆ ಜೆಜುನ್ ತೆಂಕಾ, “ಬಾರಿಕ್ ಪೊರಾಕ್ತಿ ಮಾಜೆಕ್ಡೆ ಯೆವ್ನ್ ಸೊಡಾ, ತೆಂಕಾ ಅಡ್ವನಕಾಶಿ, ಕಶ್ಯಾಕ್ ಮಟ್ಲ್ಯಾರ್ ಸರ್‌ಗಾಚೆ ರಾಜ್ ಬಾರಿಕ್ ಪೊರಾಂಚ್ಯಾ ಸರ್ಕೆ ಹೊತ್ಪಾಂಚೆಚ್.” ಮಟ್ಲ್ಯಾನ್ ಅನಿ,

15 ತೆನಿ ತೆಂಚೆ ವರ್ತಿ ಹಾತ್ ಥವ್ನ್ ಆಶಿರ್ವಾದ್ ದಿಲ್ಯಾನ್ ಅನಿ ಧೈತ್ಯಾ ತೊ ಗೆಲೊ.

ದಾಂಡ್ಲೊ ಸಾವ್ಕಾರ್

ಮಾರ್ಕ್ 10:17-31; ಲುಕ್ 18:18-30

16 ಎಗ್ಡಾವಕ್ ಮಾನುಸ್ ಜೆಜುಕ್ಡೆ ಯೆಲೊ. ಅನಿ “ಗುರುಜಿ, ಕನ್ನಾಚ್ ಮರಾನ್ ನಸಲ್ಲೆ ಜಿವನ್ ಮಾಕಾ ಗಾವುಚೆ ಮಟ್ಲ್ಯಾರ್ ಮಿಯಾ ಕಾಯ್ ಬರೆ ಕಾಮ್ ಕರುಚೆ?” ಮನುನ್ ಇಚಾರ್‌ಲ್ಯಾನ್.

17 ತನ್ನಾ ಜೆಜುನ್, “ಬರೆ ಕಾಮಾಚ್ಯಾ ವಿಶಯಾತ್ ಮಾಕಾ ಕಶ್ಯಾಕ್ ಇಚಾರ್‌ತೆ? ಬರೊ ಮನುನ್ ಹೊತ್ಲೊ ದೆವ್ ಎಕ್ಲೊಚ್. ಕನ್ನಾಚ್ ಮರಾನ್ ನಸಲ್ಲೆ ಜಿವನ್ ಗಾವುಚೆ ತರ್, ಜಾ ಅನಿ ಖಾಯ್ ಪಾಳ್.” ಮನುನ್ ಜಬಾಬ್ ದಿಲ್ಯಾನ್.

18 “ಖಲಿ ಹುಕುಮಾ?” ಮನುನ್ ತೆನಿ ಇಚಾರ್‌ಲ್ಯಾನ್ ತನ್ನಾ ಜೆಜುನ್, “ಜಿವಾನಿ ಮಾರುನಕೊ, ವೆಭಿಚಾರ್ ಕರುನಕೊ, ಚೊರುನಕೊ, ಝುಟಿ ಸಾಕ್ಷಿ ಸಾಂಗುನಕೊ,

19 ತುಜ್ಯಾ ಬಾಬಾಕ್ ಮಾನ್ ದಿ, ಅನಿ ತುಜೊ ತಿಯಾ ಪ್ರೆಮ್ ಕಲ್ಯಾ ಸರ್ಕೆ ತುಜ್ಯಾ ಅಜು-ಬಾಜುಚ್ಯಾ ಲೊಕಾಂಚೊ ಪ್ರೆಮ್ ಕರ್.” ಮನುನ್ ಸಾಂಗಟ್ಲ್ಯಾನ್.

20 ತನ್ನಾ ತ್ಯಾ ದಾಂಡ್ಲ್ಯಾ ಮಾನ್ಸಾನ್, “ಹಿ ಸಗ್ಳಿ ಹುಕುಮಾ ಮಿಯಾ ಪಾಳುನೆತುಚ್ ಯೆಲಾ, ಅನಿ ಜಾಸ್ತಿಚೆ ಮಿಯಾ ಕಾಯ್ ಕರುಕ್ ಪಾಜೆ?” ಮನುನ್ ಇಚಾರ್‌ಲ್ಯಾನ್.

21 ಜೆಜುನ್ ತೆಕಾ, “ತಿಯಾ ಸಗ್ಳೊ ಸಂಪುರ್ನ್ ಹೊವ್ಚೆ ಮಟ್ಲ್ಯಾರ್, ಜಾ ಅನಿ ತುಜೆ ಮನುನ್ ಕಾಯ್ ಹಾಯ್ ತೆ ಸಗ್ಳೆ ಇಕ್ ಅನಿ ಯೆಲ್ಲೆ ಪೈಸೆ ಗರಿಬಾಕ್ಶಿ ದಿ. ಸರ್‌ಗಾ ವರ್‌ತಿ ತುಕಾ ಮೊಟಿ ಸಾವ್ಕಾರ್ಕಿ ತಯಾರ್ ರ್‌ಹಾತಾ. ಮಾನಾ ಯೆ ಅನಿ ಮಾಜ್ಯಾ ಫಾಟ್ಲ್ಯಾರ್‌ಹಾ.” ಮಟ್ಲ್ಯಾನ್.

22 ಹೆ ಆಯ್ಕುನ್ ತ್ಯಾ ದಾಂಡ್ಲ್ಯಾ ಮಾನ್ಸಾಕ್ ಲೈ ಬೆಜಾರ್ ಹೊಲೊ ಕಶ್ಯಾಕ್ ಮಟ್ಲ್ಯಾರ್ ತೊ ಲೈ ಸಾವ್ಕಾರ್ ಹೊತ್ಲೊ.

23 ತನ್ನಾ ಜೆಜುನ್ ಅಪ್ಪಾಚ್ಯಾ ಶಿಸಾಕ್ಶಿ, “ತುಮ್ಮಾ ಖರೆಚ್ ಸಾಂಗ್ತಾ, ಎಕ್ ಸಾವ್ಕಾರ್ ಮಾನ್ಸಾಕ್ ಸರ್‌ಗಾಚ್ಯಾ ರಾಜಾತ್ ಜಾವ್ನ್ ಪಾವುಚೆ ಮಟ್ಲ್ಯಾರ್ ಲೈ ಕಸ್ತ್ ಹಾಯ್.

24 ಅನಿ ಮಿಯಾ ಸಾಂಗ್ತಾ, ಎಕ್ ಒಂಟೆ ಎಕ್ ಸುಯೆಚ್ಯಾ ಡೊಳ್ಳಾತ್ಪಾ ಪಾರ್ ಹೊಯ್ಲೆ ಖರೆ ಎಕ್ ಸಾವ್ಕಾರ್ ಮಾನುಸ್ ದೆವಾಚ್ಯಾ ರಾಜಾತ್ ಗುಸುಚೆ ಮಟ್ಲ್ಯಾರ್ ತೆಕಾ ಲೈ ತರಾಸ್ ಹಾಯ್.” ಮಟ್ಲ್ಯಾನ್.

25 ಹೆ ಆಯ್ಕಲ್ಲ್ಯಾ ತನ್ನಾ ಶಿಸಾ ಎಗ್ಡಮ್ ಅಜಾಪ್ ಹೊಲಿ, ಅನಿ, “ತಸೆ ಜಾಲ್ಯಾರ್ ಪಾಪಾತ್ಪಾ ಸುಟ್ಕಾ ಹೊತಲೆ ಕೊನ್?” ಮನುನ್ ಇಚಾರ್‌ಲ್ಯಾನಿ.

26 ಜೆಜುನ್ ನಿಟ್ತ್ ತೆಂಚೆಕ್ಡೆ ಬಗಟ್ಲ್ಯಾನ್, ಅನಿ, “ಮಾನ್ಸಾಕ್ ಹೆ ಕರುಕ್ ಹೊಯ್ತಾ ತೆ ಖರೆ ಹಾಯ್, ಖರೆ ದೆವಾಕ್ ಸಗ್ಳೆ ಕರುಕ್ ಹೊತಾ.” ಮನುನ್ ಸಾಂಗಟ್ಲ್ಯಾನ್.

27 ತನ್ನಾ ಪೆದ್ರುನ್, ಬಗ್, ಅಮಿ ತರ್ ಸಗ್ಳೆ-ಸಗ್ಳೆ ಸೊಡುನ್ ದಿವ್ನ್ ತುಜ್ಯಾ ವಾಂಗ್ಡಾಚ್ ಹಾಂವ್. ಅಮ್ಮಾ ಕಾಯ್ ಗಾವ್ತಾ? ಮನುನ್ ಇಚಾರ್‌ಲ್ಯಾನ್.

28 ಜೆಜುನ್ ತೆಂಕಾ, “ಮಿಯಾ ತುಮ್ಮಾ ಖರೆಚ್ ಸಾಂಗ್ತಾ, ಮಾನ್ಸಾಚೊ ಲೆಕ್ ಮಹಿಮೆನ್ ಅಪ್ಪಾಚ್ಯಾ ಸಿವಾಸನಾ ವರ್‌ತಿ ಬಸಲ್ಲ್ಯಾ ತನ್ನಾ ಸಗ್ಳೆ ನ್ಹವೆ ಕರ್‌ತಾ. ತನ್ನಾ ತುಮಿ ಬಾರಾ ಜಾನಾ ಮಾಜ್ಯಾ ವಾಂಗ್ಡಾ ಹೊತ್ಲೆ

ಇಸ್ರಾಯೆಲಾಚ್ಯಾ ಬಾರಾ ಘರಾನ್ಯಾಂಚ್ಯಾ ವರ್ತಿ ರಾಜ್ ಚಾಲ್ವುಕ್ ಬಾರಾ ಸಿವಾಸನಾಂಚ್ಯಾ ವರ್ತಿ ಬಸ್ಪಾಶಿ.

29 ಅನಿ ಮಾಜೆಸಾಟಿ ಜೆ ಕೊನ್ ಘರಾಕ್ಚಿ ಭಾವಾಕ್ಚಿ ಭೆನಿಯಾಕ್ಚಿ ಬಾಬಾಕ್, ಬಾಯ್, ಪೊರಾಕ್ಚಿ ಶೆತಾಕ್ಚಿ ಸೊಡ್ತಾ, ತೆಂಕಾ ಸೆಂಬರ್ ವಾಟ್ಕಾನಿ ಘೆತಾ, ಅನಿ ಕನ್ನಾಚ್ ಮರಾನ್ ನಸಲ್ಲೆ ಜಿವನ್‌ಬಿ ತೆಕಾ ದಿವ್ನ್ ಹೊತಾ.

30 ಖರೆ ಅತ್ತಾ ಫಿಡೆ ಹೊತ್ತಿ ಲೈ ಲೊಕಾ ಫಾಟಿಕ್ಡೆ ಹೊತ್ಯಾತ್, ಅನಿ ಫಾಟಿಕ್ಡೆ ಹೊತ್ತಿ ಲೊಕಾ ಫಿಡೆ ಹೊತ್ಯಾತ್.” ಮನುನ್ ಸಾಂಗಟ್ಲ್ಯಾನ್.

20

ದರಾಕ್ಷಿಚ್ಯಾ ಮಳ್ಳಾತ್ ಕಾಮ್ ಕರ್ತಲಿ ಲೊಕಾ.

1 ತನ್ನಾ ಜೆಜುನ್, ಸರ್ಗಾಚೊ ರಾಜ್ ಮಟ್ಲ್ಯಾರ್ ಅಶೆ. ಎಗ್ಡಾ ಎಕ್ ಮಾನುಸ್ ಸಕ್ಳಾಳಿ ಫಿಡೆ ಅಪ್ಪಾಚ್ಯಾ ದರಾಕ್ಷಿಚ್ಯಾ ಮಳ್ಳಾತ್ ಕಾಮಾಕ್ ಯೆತಲಿ ಆಳಾ ಹುಡ್ಕುಕ್ ಮನುನ್ ಜಾತಾ.

2 ತೆನಿ ತ್ಯಾ ಆಳಾಕ್ಚಿ ಎಕ್ ದಿಸಾಕ್ ಎಕ್ ಚಾಂದಿಚೊ ಪೈಸೊ ದಿತಾ ಮನುನ್ ಸಾಂಗುನ್ ಅಪ್ಪಾಚ್ಯಾ ಶೆತಾತ್ ಕಾಮಾಕ್ ಧಾಡುನ್ ದಿಲ್ಯಾನ್.

3 ಮಾನಾ ಅನಿ ಎಗ್ಡಾ ನ್ಹವ್ ಘಂಟ್ಕಾಕ್ ತೊ ಬಾಜಾರಾತ್ ಗೆಲೊ. ಅನಿ ಕಾಯ್ಣಿ ಕಾಮ್ ನಸ್ತಾನಾ ಇಬೆ ಹೊತ್ಯಾ ಉಲ್ಲಾಸ್ಯಾ ಲೊಕಾಕ್ಚಿ ತೆನಿ ಬಗಟ್ಲ್ಯಾನ್.

4 ತೆಚೆಸಾಟ್ನಿ ತೆನಿ ತೆಂಕಾ, ತುಮಿ ಬಿ ಮಾಜ್ಯಾ ಶೆತಾತ್ ಕಾಮಾಕ್ ಚಲಾ, ತುಮ್ಮಿ ಕಾಯ್ ತಿ ಮಜುರಿ ಮಿಯಾ ತುಮ್ಮಾ ದಿತಾ ಮಟ್ಲ್ಯಾನ್.

5 ತನ್ನಾ ತೆನಿ ಗೆಲೆ. ಮಾನಾ ದೊಪಾರ್ಚೆ ಬಾರಾ ಘಂಟ್ಕಾಕ್ ಅನಿ ತಿನ್ ಘಂಟ್ಕಾಕ್ ತೆನಿ ಭಾಯ್ರ್ ಜಾವ್ನ್ ಅಪ್ಪಾಚ್ಯಾ ಶೆತಾತ್ ಕಾಮ್ ಕರುಕ್ ಲೊಕಾಕ್ಚಿ ಧಾಡುನ್ ದಿಲ್ಯಾನ್.

6 ಸಾದಾರನ್ ಪಾಚ್ ಘಂಟ್ಕಾಕ್ ತೊ ಅನಿ ಎಗ್ಡಾ ಬಾಜಾರಾತ್ ಗೆಲೊ ಅನಿ ಕಾಯ್ಣಿ ಕಾಮ್ ನಸ್ತಾನಾ ಇಬೆ ಹೊತ್ಯಾ ಅನಿ ಉಲ್ಲಾಸ್ಯಾ ಲೊಕಾಕ್ಚಿ

ತೆನಿ ಬಗಟ್ಟ್ಯಾನ್. ಅನಿ ತೆಂಕಾ, ದಿಸ್ ಬರ್ ಕಾಮ್ ಕರಿನಸ್ತಾನಾ ಕಶ್ಯಾಕ್ ಎಳ್ ಹಾಳ್ ಕರುಕ್ ಲಾಗ್ಲಾಶಿ ತುಮಿ? ಮನುನ್ ಇಚಾರ್ಲ್ಯಾನ್.

7 ತನ್ನಾ ತೆನಿ, ಅಮ್ನಾ ಕೊನ್ನಿ ಕಾಮಾಕ್ ಬಲ್ವುಕ್ನ್ಯಾತ್. ಮನುನ್ ಸಾಂಗ್ಲಾನಿ. ತನ್ನಾ ತೆನಿ ತೆಂಕಾ, ತಸೆ ಜಾಲ್ಯಾರ್ ತುಮಿಬಿ ಜಾವಾ ಅನಿ ಮಾಜ್ಯಾ ಶೆತಾತ್ ಕಾಮಾಕ್‌ಲಾಗಾ ಮಟ್ಟ್ಯಾನ್.

8 ಸಾಂಚೆಕ್ಡೆ ತ್ಯಾ ಮಳ್ಯಾಚ್ಯಾ ಮಾಲ್ಕಾನ್ ಅಪ್ಪಾಚ್ಯಾ ಮಕಾದಮಾಕ್ ಬಲ್ವುಲ್ಯಾನ್. ಅನಿ, ಅದ್ಡಿ ಬಲ್ವುಲ್ಯಾಕ್ನಾ ಧರುನ್ ಆಕ್ರಿಕ್ ಬಲ್ವುಲ್ಯಾ ಪತರ್ ಸಗ್ಳ್ಯಾಚ್ಚಿ ತೆಂಚಿ-ತೆಂಚಿ ದಿಸಾಚಿ ಮಜುರಿ ವಾಟುನ್ ದಿ. ಮನುನ್ ಸಾಂಗಟ್ಟ್ಯಾನ್.

9 ಪಾಚ್ ಘಂಟ್ಯಾಕ್ ಕಾಮಾಕ್ ಯೆವ್ನ್ ಲಾಗಲ್ಯಾಚ್ಚಿ ಸೈತ್ ಎಕ್ ಚಾಂದಿಚೊ ಪೈಸೊಚ್ ಮಜುರಿ ಗಾವ್ಲಿ.

10 ತನ್ನಾ ಸಕ್ಕಾಳಿ ಫಿಡೆ ಯೆಲ್ಲ್ಯಾಂಚಿ ಪಾಳಿ ಯೆಲಿ. ತೆನಿ ತೆಂಕಾ ಜಾಸ್ತಿಚಿ ಮಜುರಿ ಗಾವ್ತಾ ಮನುನ್ ಯವಜಲ್ಲ್ಯಾನಿ. ಖರೆ ತೆಂಕಾಬಿ ಎಕುಚ್ ಚಾಂದಿಚೊ ಪೈಸೊ ಗಾವ್ಲೊ.

11 ತೆನಿ ತೆ ಘೆಟ್ಟ್ಯಾನಿ ಅನಿ ಮಾಲ್ಕಾಚ್ಯಾ ವರ್ತಿ ಪುರ್ವುರುಕ್‌ಲಾಗ್ಲಾನಿ. ಅನಿ,

12 “ಅಮಿ ಸಕ್ಕಾಳ್ಚ್ಯಾನ್ ನಿಂಬ್ರಾತ್ ಅನಿ ಗರ್ಮಿತ್ ಕಾಮ್ ಕರ್ಲಾಂವ್, ಅನಿ ಹೆನಿ ಖಾಲಿ ಎಕುಚ್ ಎಕ್ ತಾಸ್ ಕಾಮ್ ಕರ್ಲಾನಾತ್ ತೆಕಾಬಿ ಅಮ್ಕಾಬಿ ತವ್ಡಿಚ್ ಮಜುರಿ ದಿಲೆ”. ಮಟ್ಟ್ಯಾನಿ.

13 ತನ್ನಾ ತ್ಯಾ ಮಾಲ್ಕಾನ್, ತೆಂಚ್ಯಾತ್ಲ್ಯಾ ಎಕ್ಲ್ಯಾಕ್, ಮಾಜ್ಯಾ ದೊಸ್ತಾ, ಮಿಯಾ ತುಕಾ ಅನ್ವಾಯ್ ಕರುಕ್ ನಾ. ಎಕ್ ದಿಸಾಚಿ ಮಜುರಿ ಎಕ್ ಚಾಂದಿಚೊ ಪೈಸೊ ಮನುನ್ ಮಿಯಾ ತುಕಾ ಸಾಂಗಟಲೊ.

14 ಅತ್ತಾ ತುಜಿ ಸಾಂಗಲ್ಲಿ ಮಜುರಿ ಘೆ ಅನಿ ಘರಾಕ್ ಜಾ; ಆಕ್ರಿಕ್ ಯೆಲ್ಲ್ಯಾ ಹೆಕಾಬಿ ತುಕಾ ದಿಲ್ಲಿ ತವ್ಡಿಚ್ ಮಜುರಿ ದಿತಲಿ ಮಾಜಿ ಕುಶಿ.

15 ಮಾಜೆ ಸ್ವತಾಚೆ ಪೈಸೆ ಮಿಯಾ ಮಾಕಾ ಪಾಜೆ ತಸೆ ಕರುಕ್ ಮಾಕಾ ಹಕ್ ನಾ ಕಾಯ್? ಅನಿ ಎಕ್ಲ್ಯಾಕ್ ಬರೆ ಕರ್ತಲೆ ಬಗುನ್ ಪೊಟಾತ್ ಜಳುಲಾ ಕಾಯ್? ಮನುನ್ ಸಾಂಗಟ್ಟ್ಯಾನ್.

16 ತನ್ನಾ ಜೆಜುನ್, “ ಜೆ ಕೊನ್ ಫಿಡೆ ಹಾತ್ ತೆನಿ ಫಾಟಿ ಹೊತ್ಯಾತ್, ಅನಿ ಜೆ ಕೊನ್ ಫಾಟಿ ಹಾತ್ ತೆನಿ ಫಿಡೆ ಹೊತ್ಯಾತ್” ಮನುನ್ ಸಾಂಗಟ್ಲ್ಯಾನ್.

ಜೆಜು ಅಪ್ಪಾಚ್ಯಾ ಮರ್ನಾಚ್ಯಾ ವಿಶಯಾತ್ ತಿನ್ನೆಪಟಿ ಬೊಲ್ತಾ

ಮಾರ್ಕ್ 10:32-34; ಲುಕ್ 18:31-34

17 ಜೆಜು ಜೆರುಜಲೆಮಾಕ್ಕೆ ಜವ್ಲಾಗಲ್ಲೊ. ತನ್ನಾ ತೆಚಿ ಬಾರಾ ಶಿಸಾಬಿ ತೆಚ್ಯಾ ವಾಂಗ್ಡಾ ಹೊತ್ತಿ. ಜಾತಾಜಾನಾಚ್ ತೆನಿ ಅಪ್ಪಾಚ್ಯಾ ಶಿಸಾಕ್ನಿ ಎವ್ಡೆಚ್ ಕಡೆಕ್ ಬಲ್ಪುನ್ ಘೆಟ್ಲ್ಯಾನ್, ಅನಿ ತೆಂಕಾ,

18 “ಆಯ್ಕಾ! ಅತ್ತಾ ಅಮಿ ಜೆರುಜಲೆಮಾ ಪತರ್ ಜಾವ್ನ್ ಲಾಗ್ಲಾಂವ್. ಡೈ ಮಾನ್ವಾಚ್ಯಾ ಲೆಕಾಕ್ ಧರುನ್ ಮುಖ್ಯ ಯಾಜಕಾಂಚ್ಯಾ ಮುಖಂಡಾಂಚ್ಯಾ ಅನಿ ಶಾಸ್ತ್ರಾ ಶಿಕ್ಷುತಲ್ಯಾಂಚ್ಯಾ ಹಾತಾತ್ ದಿತ್ಯಾತ್. ತೆನಿ ತೆಕಾ ಮರ್ನಾಚಿ ಶಿಕ್ಷಾ ದಿತ್ಯಾತ್.

19 ಅನಿ ಮಾನಾ ತೆನಿ ತೆಕಾ ಜುದೆವ್ ನ್ಹಯ್ ಹೊತ್ಯಾ ಲೊಕಾಂಚ್ಯಾ ಹಾತಾತ್ ದಿತ್ಯಾತ್. ತೆನಿ ತೆಕಾ ಎಡ್ನಡ್ತಾತ್, ಬಾರ್ಕೊಲಾನಿ ಮಾರ್ತ್ಯಾತ್ ಅನಿ ಕುರ್ಸಾರ್ ಮಾರ್ತ್ಯಾತ್. ಖರೆ ತಿನ್ ದಿಸಾಂಚ್ಯಾ ಮಾನಾ ತೊ ಝಿತ್ತೊ ಹೊವ್ನ್ ಉಟುನ್ ಯೆತಾ.” ಮನುನ್ ಸಾಂಗಟ್ಲ್ಯಾನ್.

ಎಕ್ ಬಾಯ್ ಮಾಗುನ್ ಘೆತಲೆ

ಮಾರ್ಕ್ 10:35-45

20 ಮಾನಾ ಜೆಬೆದೆವಾಚಿ ಬಾಯ್ಕೊ ಅಪ್ಪಾಚ್ಯಾ ದೊನ್ ಲೆಕಾಂಚ್ಯಾ ವಾಂಗ್ಡಾ ಜೆಜುಕ್ಕೆ ಯೆವ್ನ್ ತೆಚ್ಯಾ ಇದ್ರಾಕ್ ಮಾನ್ ಬಾಗ್ವಲಿನ್, ಅನಿ ಎಕ್ ಉಪ್ಕಾರ್ ಇಚಾರ್ಲಿನ್.

21 ತನ್ನಾ ಜೆಜುನ್ ತಿಕಾ “ಕಾಯ್ ತೆ?” ಮನುನ್ ಇಚಾರ್ಲಾನ್.

ತನ್ನಾ ತೆನಿ ಜೆಜುಕ್, “ತಿಯಾ ರಾಜಾ ಹೊಲ್ಲ್ಯಾ ತನ್ನಾ ಹ್ಯಾ ಮಾಜ್ಯಾ ದೊನಿಬಿ ಲೆಕಾಕ್ನಿ ಎಕ್ಲಾಕ್ ತುಜ್ಯಾ ಉಜ್ವಾ ಬಾಜುಕ್ ಅನಿ ಎಕ್ಲಾಕ್ ಡಾವ್ಯಾ ಬಾಜುಕ್ ಬಸ್ವತಾ ಮನುನ್ ಮಾಕಾ ಗೊಸ್ವ್ ದಿ.” ಮಟ್ಲೆನ್.

22 ತನ್ನಾ ತಿಚ್ಯಾ ಲೆಕಾಕ್ನಿ ಜೆಜುನ್, “ ತುಮಿ ಕಾಯ್ ಇಚಾರುಲ್ಯಾಶಿ, ಮನುನ್ ತುಮ್ಕಾ ಗೊತ್ತ್ ಹಾಯ್ ಕಾಯ್? ಮಿಯಾ ಫಿಲೆ ಹಾಯ್ ತ್ಯಾ

ಕಸ್ವಾಚ್ಯಾ ಆಯ್ಧನಾತ್ಲೆ ತುಮ್ಚ್ಯಾನ್ ಫಿವ್ಕ್ ಹೊತಾ ಕಾಯ್?” ಮನುನ್ ಇಚಾರ್‌ಲ್ಯಾನ್. ತನ್ನಾ ತೆನಿ “ ಹೊಯ್ ಅಮ್ಕಾ ಫಿವ್ಕ್ ಹೊತಾ.” ಮಟ್ಲ್ಯಾನ್.

23 ತನ್ನಾ ಜೆಜುನ್ ತೆಂಕಾ, “ ತುಮಿ ಮಿಯಾ ಫಿತಲ್ಯಾ ಕಸ್ವಾಚ್ಯಾ ಆಯ್ಧನಾತ್ಲೆ ತುಮಿ ಫಿತ್ಯಾಶಿ ತೆ ಖರೆ ಹಾಯ್. ಖರೆ ಕೊನ್ ಮಾಚ್ಯಾ ಉಜ್ವಾ ಬಾಜುಕ್ ಅನಿ ರೊಡ್ಡಾ ಬಾಜುಕ್ ಬಸ್ತಲೆ ಮನುನ್ ಎಚುನ್ ಕಾಡ್ತಲೊ ಅದಿಕಾರ್ ಮಾಕಾ ನಾ. ಜೆ ಕೊನಾಕ್ ತೊ ಜಾಗೊ ಮಾಚ್ಯಾ ಬಾಬಾನ್ ತಯಾರ್ ಕರುನ್ ಥವ್ಲಾನಾಯ್ ತೆಂಕಾ ತೊ ಗಾವ್ತಾ.” ಮನುನ್ ಸಾಂಗಟ್ಲ್ಯಾನ್.

24 ಹುರಲ್ಲ್ಯಾ ಧಾ ಶಿಸಾನಿ ಹೆ ಆಯಿಕ್ಲ್ಯಾನ್. ತನ್ನಾ ತೆಕಾ ಹ್ಯಾ ದೊನ್ ಭಾವಾಂಚ್ಯಾ ವರ್ತಿ ರಾಗ್ ಯೆಲೊ.

25 ತೆಚೆಸಾಟ್ಲೆ ಜೆಜುನ್ ತೆಂಕಾ ಸಗ್ಳ್ಯಾಕ್ಲೆ ಎಕಾಕ್ಲೆ ಬಲ್ವಲ್ಯಾನ್. ಅನಿ “ಖಲ್ಯಾಬಿ ಜುದೆವ್ ನ್ಹಯ್ ಹೊತ್ತೆ ಅದಿಕಾರಿ ಅಪ್ಪಾ ವರ್ತಿ ಎಕ್ ಅದಿಕಾರ್ ಹಾಯ್ ಅನಿ ತೆಂಚ್ಯಾ ಮುಖಂಡಾಕ್ಲೆ ಸಗ್ಳೆ ಕರ್ತಲೊ ಅದಿಕಾರ್ ಹಾಯ್ ಮನುನ್ ತುಮ್ಕಾ ಗೊತ್ತ್ ಹಾಯ್.

26 ಖರೆ ತುಮ್ಚ್ಯಾ ಮದ್ಲಿ ತಸೆ ಹೊವ್ಚೆ ನ್ಹಯ್, ಜರ್ ತುಮ್ಚ್ಯಾತ್ಲೊ ಕೊನ್‌ಬಿ ಮೊಟೊ ಹೊವ್ಚೆ ಮನುನ್ ಯವಚ್ತಾ, ತೆನಿ ಹುರಲ್ಲ್ಯಾ ಸಗ್ಳ್ಯಾಂಚೊ ಸೆವಕ್ ಹೊವ್ಚೆ.

27 ಅನಿ ತುಮ್ಚ್ಯಾತ್ಲೊ ಜೊ ಕೊನ್ ಪಯ್ಲೆ ಹೊವ್ಚೆ ಮನುನ್ ಯವಚ್ತಾ ತೊ ದುಸ್ರ್ಯಾಂಚೊ ಗುಲಾಮ್ ಹೊವ್ಚೆ.

28 ಮಾನ್ಸಾಚೊ ಲೆಕ್ ಲೊಕಾನಿಕ್ಸಾ ಸೆವಾ ಕರುನ್ ಘೆವ್ಕ್ ಮನುನ್ ಯೆವ್ಕ್ ನಾ. ತೊ ಸೆವಾ ಕರುಕ್ ಅನಿ ಲೈ ಲೊಕಾಂಚ್ಯಾ ಸಾಟ್ಲೆ ಜಿವ್ ದಿವ್ನ್ ತೆಂಕಾ ಸುಟ್ಕಾ ದಿವ್ಚೆ ಮನುನ್ ಯೆಲಾ!” ಮನುನ್ ಸಾಂಗಟ್ಲ್ಯಾನ್.

ಜೆಜು ದೊನ್ ಕುಡ್ಲಾಕ್ಲೆ ಆರಾಮ್ ಕರ್ತಾ

ಮಾರ್ಕ್ 10:46-52; ಲುಕ್ 18:35-43

29 ಜೆಜು ಅನಿ ತೆಚಿ ಶಿಸಾ ಜೆರಿಕೊ ಸೊಡುನ್ ಜಾತಾನಾ. ಲೊಕಾಂಚೊ ಎಕ್ ಮೊಟೊ ತಾಂಡೊ ತೆಂಚ್ಯಾ ಫಾಟ್ಲಾ ಹೊತ್ಲೊ.

30 ಧೈ ರಸ್ತಾಚ್ಯಾ ದಂಡೆಕ್ ಬಸಲ್ಲ್ಯಾ ದೊಗ್ಯಾ ಕುಡ್ಡಾಣಿ ಜೆಜು ಹಿತ್ನಾ ಪಾರ್ ಹೊವ್ನ್ ಜಾವ್ಕ್ ಲಾಗ್ಲಾ ಮನ್ತಲೆ ಆಯ್ಕುನ್, “ಧನಿಯಾ, ದಾವಿದಾಚ್ಯಾ ಲೆಕಾ ಅಮ್ಚೆ ವರ್ತಿ ದಯಾ ದಾಕ್ಟು!” ಮನುನ್ ಬೊಬ್ ಮಾರುಕ್ ಚಾಲು ಕರ್ಲಾನಿ.

31 ಲೊಕಾನಿ ತೆಂಕಾ ಜೊರ್ ಕರುನ್ “ಗಪ್ ರ್ಹಾವಾ.” ಮಟ್ಲಾನಿ. ಖರೆ ತೆನಿ ಅನಿ ಉಲ್ಲೆ ಜೊರಾನಿ, “ಧನಿಯಾ, ದಾವಿದಾಚ್ಯಾ ಲೆಕಾ ಅಮ್ಚೆ ವರ್ತಿ ದಯಾ ದಾಕ್ಟು!” ಮನುನ್ ಬೊಬ್ ಮಾರ್ಲಾನಿ.

32 ತನ್ನಾ ಜೆಜು ಇಬೆ ರ್ಹಾಲೊ ಅನಿ ತೆಂಕಾ ಬಲ್ವುನ್, “ಮಿಯಾ ತುಮ್ಮಾ ಸಾಟ್ಲೆ ಕಾಯ್ ಕರುಚೆ?” ಮನುನ್ ಇಚಾರ್ಲಾನೆ.

33 ತನ್ನಾ ತ್ಯಾ ಕುಡ್ಡಾಣಿ, “ಧನಿಯಾ, ಅಮ್ಮಾ ದಿಸಿ ಸರ್ಕೆ ಕರ್.” ಮನುನ್ ತೆಕಾ ಜಬಾಬ್ ದಿಲ್ಯಾನಿ.

34 ತನ್ನಾ ಜೆಜುನ್ ತೆಂಚೆ ವರ್ತಿ ದಯಾ ದಾಕ್ಟುಲ್ಯಾನ್ ಅನಿ ತೆಂಚ್ಯಾ ಡೊಳ್ಯಾಕ್ಲಿ ಅಪಡ್ಲಾನೆ. ತನ್ನಾ ತಾಬೊಡೊಬ್ ತೆಂಕಾ ದಿಸುಕ್ ಲಾಗ್ಲೆ. ತನ್ನಾ ತೆನಿ ಜೆಜುಚ್ಯಾ ಫಾಟ್ನಾಚ್ ಗೆಲ್ಯಾನಿ.

21

ರಾಜಾ ಸರ್ಕೆ ಜೆರುಜಲೆಮಾತ್ ಗುಸ್ತಲೆ
ಮಾರ್ಕ್ 11:1-11; ಲುಕ್ 19:28-40

1 ಜೆಜು ಅನಿ ಶಿಸಾ ಜೆರುಜಲೆಮಾಚ್ಯಾ ಜಗೊಳ್ ಯೆವ್ನ್ ಭೆತ್ವಗೆ ಮನ್ತಲ್ಯಾ ಗಾಂವಾತ್ ಒಲಿವ್ ಮಡ್ಲಿ ವರ್ತಿ ಯೆಲ್ಯಾನಿ. ಧೈ ಜೆಜುನ್ ಶಿಸಾನಿತ್ಲ್ಯಾ ದೊಗೆ ಜಾನಾಕ್ಲಿ ಬಲ್ವುಲ್ಯಾನ್ ಅನಿ ಫಿಡೆ ಧಾಡುನ್,

2 “ತುಮ್ಮಾ ಫಿಡೆ ದಿಸ್ತಲ್ಯಾ ಗಾಂವಾತ್ ಜಾವಾ ಅನಿ ಗಾಂವಾತ್ ಭುತ್ತರ್ ಗೆಲ್ಲ್ಯಾ ತನ್ನಾಚ್ ಪೆಟ್ಕಾಚ್ಯಾ ವಾಂಗ್ಡಾ ಭಾಂದಲೆ ಎಕ್ ಗಾಡಾವ್ ತುಮ್ಮಾ ಗಾವ್ತಾ. ತೆಂಕಾ ಸೊಡಾ ಅನಿ ಮಾಜೆಕ್ಲೆ ಫೆವ್ನ್ ಯೆವಾ.

3 ಅನಿ ತುಮ್ಮಾ ಕೊನ್ಬಿ ಕಾಯ್ಲಿ ಇಚಾರ್ಲ್ಯಾರ್ ತೆಂಚ್ಯಾ ಧನಿಯಾಕ್ ತಿ ಪಾಜೆ ಹೊಲ್ಯಾತ್ ಅನಿ ಮಾನಾ ಲಗ್ನುನಾಚ್ ತೊ ತೆಂಕಾ ಧಾಡುನ್ ದಿತಾ. ಮನುನ್ ಸಾಂಗಾ.” ಮನುನ್ ಸಾಂಗಟ್ಲಾನೆ

4 ಪ್ರವಾದ್ಯಾನ್ ಸಾಂಗಟಲೆ ಪುರಾ ಹೊವ್‌ಸಾಟ್ನಿ ಹೆ ಸಗ್ಳೆ ಹೊಲೆ.

5 “ಅಬಕ್, ತುಜೊ ರಾಜಾ ತುಜ್ಯಾ ಭುತ್ತುರ್ ಯೆವ್ಲಾ ತೊ ಖಾಯ್ಲೆ ಹೊವ್ನ್ ಚಲ್ತಲೊ, ಅನಿ ಗಾಡ್ವಾಚ್ಯಾ ಪೆಟ್ಯಾ ವರ್ತಿ ಬಸುನ್ ತೊ ಯೆತಾ. ಮನುನ್ ಸಿಯೊನ್ ಶಾರಾಕ್ ಸಾಂಗ್!”*

6 ತನ್ನಾ ಶಿಸಾ ಗೆಲಿ ಅನಿ ಜೆಜುನ್ ಕಾಯ್-ಕಾಯ್ ಕರುಕ್ ಸಾಂಗಲ್ಯಾನ್ ತೆ ಸಗ್ಳೆ ತೆನಿ ಕರ್‌ಲ್ಯಾನಿ.

7 ತೆನಿ ತ್ಯಾ ಗಾಡ್ವಾಕ್ ಅನಿ ಪೆಟ್ಯಾಕ್ ಘೆವ್ನ್ ಯೆಲ್ಯಾನಿ ಅನಿ ತೆಂಚೆ ವರ್ತಿ ಅಪ್ಪಾಚೆ ಕಪ್ಪೆ ಟಾಕ್ಲ್ಯಾನಿ. ಜೆಜು ತೆಚ್ಯಾ ವರ್ತಿ ಬಸ್ಲೊ.

8 ಲೊಕಾನಿ ಅಪ್ಪಾಚೆ ಕಪ್ಪೆ ರಸ್ತ್ಯಾ ವರ್ತಿ ಹಾತರ್‌ಲ್ಯಾನಿ. ಅನಿ ಹುರಲ್ಯಾನಿ ಝಾಡಾಂಚ್ಯಾ ಕವ್ಯಾ ಟಾಳಿಯಾ ಮೊಡುನ್ ರಸ್ತ್ಯಾ ವರ್ತಿ ಘಾಟ್ಲಾನಿ.

9 ಜೆಜುಚ್ಯಾ ಫಿಡೆ ಅನಿ ಘಾಟಿ ಹೊತ್ಯಾ ಲೊಕಾನಿ. “ದಾವಿದಾಚ್ಯಾ ಲೆಕಾಕ್ ಹೊಗ್ವಾಪ್! ಧನಿಯಾಚ್ಯಾ ನಾವಾನ್ ಯೆತಲ್ಯಾಕ್ ದೆವ್ ಆಶಿರ್ವಾದ್ ದಿಂವ್ಪಿ! ದೆವಾಕ್ ಹೊಗ್ವಾಪ್!†” ಮನುನ್ ಬೊಬ್ ಮಾರ್‌ಲ್ಯಾನಿ.

10 ಜೆಜು ಜೆರುಜಲೆಮಾತ್ ಭುತ್ತುರ್ ಗುಸಲ್ಯಾ ತನ್ನಾ ಸಗ್ಳೆ ಶಾರ್ ಅವಾಜಾನ್ ಹಾಲುಲಾಗಲ್ಲೆ. ಅನಿ ಲೊಕಾನಿ “ಹ್ಯೊ ಕೊನ್” ಮನುನ್ ಇಚಾರ್‌ಲ್ಯಾನಿ.

11 ತನ್ನಾ ತ್ಯಾ ತಾಂಡ್ಯಾತ್ಲಾ ಲೊಕಾನಿ, “ಹ್ಯೊ ಗಾಲಿಲಿಯಾಚ್ಯಾ ನಜರೆತಾತ್ಲೊ ಜೆಜು ಎಕ್ ಪ್ರವಾದಿ.” ಮನುನ್ ಜಬಾಬ್ ದಿಲ್ಯಾನಿ.

ಜೆಜು ದೆವಾಚ್ಯಾ ಗುಡಿತ್ ಜಾತಾ

ಮಾರ್ಕ್ 11:15-19; ಲುಕ್ 19:45-48

12 ಜೆಜು ದೆವಾಚ್ಯಾ ಗುಡಿಚ್ಯಾ ದಾರಾತ್ ಗೆಲೊ ಅನಿ ಇಕ್ತಲೆ, ಇಕಾತ್ ಘೆತಲೆ ಕರ್‌ತಲ್ಯಾಚಿ ಭಾಯ್ರ್ ಘಾಟ್ಲಾನ್. ಪೈಸ್ಕಾಂಚೊ ಯಾವಾರ್ ಕರ್‌ತಲ್ಯಾಂಚಿ ಮೆಜಾ ತೆನಿ ಪಾಡ್ವುನ್ ಘಾಟ್ಲಾನ್ ಅನಿ ಪಾರಿವಾಳಾ ಇಕ್ತಲ್ಯಾಂಚ್ಯಾ ಕುರ್‌ಚಿಯಾಬಿ ಪಾಡ್ವುನ್ ಘಾಟ್ಲಾನ್.

* 21:5 ಜೆಕರಿಯಾ 9:9 † 21:9 ಕ್ 118.24-25

13 ಅನಿ ತೆಂಕಾ, “ಪವಿತ್ರ್ ಪುಸ್ತಕಾತ್ ದೆವ್ ಮನ್ಶಾ, ಮಾಜಿ ಗುಡಿ ಮಾಗ್ನಿ ಕರ್ತಲೆ ಘರ್ ಮನ್ಶಾತ್. ಮನುನ್ ಲಿವಲ್ಲೆ ಹಾಯ್. ಖರೆ ತುಮಿ ತೆ ಚೊರಾನಿ ನಿಪುನ್ ರ್ಹಾತಲೊ ಜಾಗೊ ಕರುನ್ ಟಾಕ್ಲ್ಯಾಶಿ!” ಮನುನ್ ಸಾಂಗ್ಲ್ಯಾನ್.

14 ತನ್ನಾ ಕುಡ್ಲೆ ಅನಿ ಸೊಟ್ಟೆ ದೆವಾಚ್ಯಾ ಗುಡಿತ್ ತೆಚೆಕ್ಡೆ ಯೆಲೆ ಅನಿ ತೆನಿ ತೆಂಕಾ ಗುನ್ ಕರ್ಲ್ಯಾನ್.

15 ಹಿ ಸಗ್ಳಿ ವಿಚಿತ್ರ್ ಕಾಮಾ ಕರ್ತಲೆ ಬಗುನ್, ಅನಿ ದೆವಾಚ್ಯಾ ಗುಡಿತ್ ಪೊರಾ, “ದಾವಿದಾಚ್ಯಾ ಲೆಕಾಕ್ ಹೊಗ್ಯಾಪ್!” ಮನುನ್ ಬೊಬ್ ಮಾರ್ತಲೆ ಆಯ್ಕುನ್ ಮುಖ್ಯ ಯಾಜಕಾಕ್ ಅನಿ ಖಾಯ್ಲೆ ಶಿಕ್ವುತಲ್ಯಾಕ್ ಲೈರಾಗ್ ಯೆಲೊ.

16 ತೆಚೆಸಾಟ್ಲೆ ತೆನಿ ಜೆಜುಕ್, “ತೆನಿ ಕಾಯ್ ಮನುಲ್ಯಾತ್ ತುಕಾ ಆಯ್ಕೊ ಯೆವ್ಲಾ ಕಾಯ್?” ಮನುನ್ ಇಚಾರ್ಲ್ಯಾನಿ.

ತನ್ನಾ ಜೆಜುನ್, “ಮಿಯಾ ಕಾಯ್ ಕರುಕ್ ಹೊತಾ. ಪವಿತ್ರ್ ಪುಸ್ತಕಾತ್, ತುಮಿ ಪೊರಾಕ್ ಅನಿ ದುದ್ ಫಿತಲ್ಯಾ ಬಾಳ್ಶಾಕ್ಲೆ ಎಗ್ಡಮ್ ಸಮಾ ರಿತಿನ್ ಹೊಗ್ಯಾಪ್ ದಿವ್ಚೆ ಮನುನ್ ಶಿಕ್ವುತಲ್ಯಾಶಿ; ಮನುನ್ ವಾಚ್ಪುಕ್ ನ್ಯಾಶಿ ಕಾಯ್?” ಮನುನ್ ಜಬಾಬ್ ದಿಲ್ಯಾನ್.

17 ಮಾನಾ ಜೆಜು ತೆಂಕಾ ಥೈಚ್ ಸೊಡುನ್ ಭೆಧನಿ ಮನ್ತಲ್ಯಾ ಗಾವಾಕ್ ಗೆಲೊ ಅನಿ ಪುರಾ ರಾತ್ ಥೈಚ್ ರ್ಹಾಲೊ.

ಜೆಜು ಅಂಜುರಾಚ್ಯಾ ಝಾಡಾಕ್ ಸರಾಪ್ ದಿತಾ

ಮಾರ್ಕ್ 11:12-14, 20-24

18 ದುಸ್ರೆಂದಿಸ್ ಸಕ್ಳಾಳಿ ಫಿಡೆ ಜೆಜು ಅನಿ ಶಿಸಾ ಜೆರುಜಲೆಮಾಕ್ ಯೆತಾನಾ ವಾಟೆರ್ ಜೆಜುಕ್ ಭುಕ್ಲಾಗಲ್ಲಿ.

19 ತನ್ನಾ ರಸ್ಪಾಚ್ಯಾ ಬಾಜುಕ್ ಹೊತ್ತೆ ಅಂಜುರಾಚೆ ಝಾಡ್ ತೆನಿ ಬಗಟ್ಲ್ಯಾನ್. ಅನಿ ತೊ ತ್ಯಾ ಝಾಡಾಕ್ ಹೆನ್ನಾ ಖಾವ್ಣ್ ಗೆಲೊ. ಖರೆ ತ್ಯಾ ಝಾಡಾಕ್ ಪಾನಾ ಸೊಡುನ್ ಎಕ್ ಸೈತ್ ಹೆನ್ನ್ ತೆಕಾ ಗಾವುಕ್ಲಾ ತೆಚೆಸಾಟ್ಲೆ ತೆನಿ ತ್ಯಾ ಝಾಡಾಕ್, “ಅನಿ ಫಿಡೆ ತುಕಾ ಕನ್ನಾಬಿ ಫಳಾ

ಹೊಯ್‌ನಸ್ತಾನಾ ರ್‌ಹಾಂವ್‌ದ್ತ್.” ಮಟ್ಲ್ಯಾನ್. ತನ್ನಾ ತೆ ಅಂಜುರಾಚೆ ಝಾಡ್ ವಾಳುನ್ ಗೆಲೆ.

20 ಶಿಸಾ ಹೆ ಬಗುನ್ ಅಜಾಪ್ ಹೊಲಿ. ಅನಿ, “ ಹೆ ಅಂಜುರಾಚೆ ಝಾಡ್ ಎವ್ಡ್ಯಾ ಲಗ್ನುನಾ ಕಶೆ ವಾಳ್ಕೆ?” ಮನುನ್ ಇಚಾರ್‌ಲ್ಯಾನಿ.

21 ಜೆಜುನ್ ತೆಂಕಾ, “ ಮಿಯಾ ತುಮ್ಮಾ ಖರೆಚ್ ಸಾಂಗ್ತಾ. ಮನಾತ್ ಸಂಶೆವ್ ಕರಿನಸ್ತಾನಾ ತುಮಿ ವಿಶ್ವಾಸ್ ಕರ್ಲ್ಯಾರ್, ಮಿಯಾ ಹ್ಯಾ ಅಂಜುರಾಚ್ಯಾ ಝಾಡಾಕ್ ಕರ್ಲ್ಯಾ ಸರ್ಕೆ ತುಮಿಬಿ ಕರುಕ್ ಹೊತಾ. ಅನಿ ಎವ್ಡೆಚ್ ನ್ಹಯ್ ತುಮಿ ಎಕ್ ಮಡ್ಡಿಕ್ ಉಟ್ ಅನಿ ಸಮುಂದರಾತ್ ಜಾವ್ನ್ ಪಡ್. ಮನುನ್ ಸಾಂಗ್ಲಾರ್ ತುಮಿ ಸಾಂಗಲ್ಲ್ಯಾ ಸರ್ಕೆಚ್ ಹೊತಾ.

22 ಜರ್ ತರ್ ತುಮ್ಮಾ ವಿಶ್ವಾಸ್ ಹಾಯ್ ತರ್ ತುಮಿ ಮಾಗಲ್ಲೆ ಸಗ್ಳೆ ತುಮಿ ಘೆತ್ಯಾಶಿ.” ಮನುನ್ ಜವಾಬ್ ದಿಲ್ಯಾನ್.

ಜೆಜುಚ್ಯಾ ಅದಿಕಾರಾಚ್ಯಾ ವಿಶಯಾತ್ ಪ್ರಸ್ನೊ

ಮಾರ್ಕ್ 11:27-33; ಲುಕ್ 20:1-8

23 ಜೆಜು ದೆವಾಚ್ಯಾ ಗುಡಿಕ್ ಯೆಲೊ ಅನಿ ಲೊಕಾಕ್ ಶಿಕ್ವುಕಲಾಲೊ. ತನ್ನಾ ಮುಖ್ಯ ಯಾಜಕಾ ಅನಿ ಜಾನ್ತಿ ಲೊಕಾ ಜೆಜುಕ್ಡೆ ಯೆಲಿ. ಅನಿ ಜೆಜುಕ್, “ಹೆ ಸಗ್ಳೆ ಕರುಕ್ ತುಕಾ ಕಾಯ್ ಹಕ್ಕ್ ಹಾಯ್? ಹ್ಯೊ ಹಕ್ಕ್ ತುಕಾ ಕೊನ್ ದಿಲಾ?” ಮನುನ್ ಇಚಾರ್‌ಲ್ಯಾನಿ.

24 ಜೆಜುನ್ ತೆಂಕಾ, “ ಮಿಯಾ ತುಮ್ಮಾ ಎಕ್ ಸವಾಲ್ ಇಚಾರ್ತಾ ತೆಕಾ ತುಮಿ ಜವಾಬ್ ದಿಲ್ಯಾರ್, ಹೆ ಸಗ್ಳೆ ಕರುಕ್ ಮಾಕಾ ಕೊನ್ ಹಕ್ಕ್ ದಿಲೊ, ಮನುನ್ ಮಿಯಾ ಸಾಂಗ್ತಾ.” ಮಟ್ಲ್ಯಾನ್, ಅನಿ,

25 “ಜುವಾಂವ್ ಬಾವ್ತಿಸಾಕ್ ಬಾಲ್ತಿಮ್ ದಿತಲೊ ಹಕ್ಕ್ ಖೈತ್ನಾ ದಿಲ್ಲೊ ಹೊತ್ತೊ ಮಾನ್ಸಾಕ್ ಕಾಯ್ ಸರ್ಗಾತ್ನಾ?” ಮನುನ್ ಇಚಾರ್‌ಲ್ಯಾನ್.

ತನ್ನಾ ತೆನಿ ಎಕಾಮೆಕಾತ್ನಿ ಬೊಲುನ್ ಘೆವ್ನ್, “ಅಮಿ ಕಾಯ್ ಸಾಂಗುವಾ? ದೆವಾಕ್ ಮಟ್ಲ್ಯಾರ್, ‘ತುಮಿ ಜುವಾಂವಾ ವರ್ತಿ ಕಶ್ಯಾಕ್ ವಿಶ್ವಾಸ್ ಕರುಕ್ನ್ಯಾಶಿ?’ ಮನುನ್ ತೊ ಇಚಾರ್ತಾ?”

26 ಅನಿ ಅಮಿ ಮಾನ್ಯಾಕ್ನಾ ಮನುನ್ ಸಾಂಗ್ಲಾಂವ್ ತರ್ ಲೊಕಾ ಅಮ್ಕಾ ಕಾಯ್ ಕರ್ತಾತ್ ಕಾಯ್ ಮಟ್ಲ್ಯಾನ್ ಅನಿ ತೆನಿ ಲೊಕಾಕ್ ಭಿಯಾಲೆ. ಕಶ್ಯಾಕ್ ಮಟ್ಲ್ಯಾರ್ ಲೊಕಾ ಜುವಾಂವ್ ಎಕ್ ಪ್ರವಾದಿ ಮನುನ್ ಮಾನಿತ್.

27 ತೆಚೆಸಾಟ್ಲೆ ತೆನಿ ಜೆಜುಕ್, ಅಮ್ಕಾ ಗೊತ್ತ್ ನಾ ಮನುನ್ ಜಬಾಬ್ ದಿಲ್ಯಾನಿ, ತನ್ನಾ ಜೆಜುನ್ ತೆಂಕಾ, “ತಸೆ ಜಾಲ್ಯಾರ್ ಮಿಯಾಬಿ ಕಸ್ಲ್ಯಾ ಹಕ್ಯಾನಿ ಹೆ ಸಗ್ಳೆ ಕರುಕ್ ಲಾಗ್ಲಾ ಮನುನ್ ತುಮ್ಮಾ ಸಾಂಗಿನಾ”. ಮನುನ್ ಸಾಂಗಟ್ಲ್ಯಾನ್.

ದೊನ್ ಲೆಕಾಂಚಿ ಕಾನಿ.

28 ಅತ್ತಾ ತುಮಿ ಕಾಯ್ ಮನ್ಶಾಶಿ? ಎಗ್ಲಾ ಎಕ್ ಮಾನುಸ್ ಹೊತ್ಲೊ, ತೆಕಾ ದೊನ್ ಲೆಕಾ ಹೊತ್ತಿ. ತೊ ಮೊಟ್ಲ್ಯಾ ಲೆಕಾಕ್ ಜಾತಾ ಅನಿ, “ಲೆಕಾ ಆಜ್ ತಿಯಾ ದರಾಕ್ಷಿಚ್ಯಾ ಮಲ್ಯಾತ್ ಜಾ ಅನಿ ಕಾಮ್ ಕರ್”. ಮನ್ಶಾ.

29 ತನ್ನಾ ತೊ ಲೆಕ್ ಮಿಯಾ ಜಾಯ್ನಾ ಮನ್ಶಾ. ಖರೆ ಮಾನಾ ತೊ ಅಪ್ಪಾಚೊ ಮನ್ ಬದಲ್ತಾ ಅನಿ ಬಾಬಾನ್ ಸಾಂಗಲ್ಲ್ಯಾ ಸರ್ಕೆ ಕಾಮಾಕ್ ಜಾತಾ.

30 ಮಾನಾ ಬಾಬಾ ಅನಿ ಎಕ್ಲ್ಯಾ ಲೆಕಾಕ್ ಜಾತಾ. ಅನಿ ತಸೆಚ್ ಸಾಂಗ್ತಾ. ತನ್ನಾ ತೊ ಲೆಕ್ ಹು ಬಾಬಾ ಮಿಯಾ ಜಾತಾ ಮನ್ಶಾ. ಖರೆ ತೊ ಜಾಯ್ನಾ ನಾ.

31 “ತರ್ ಹ್ಯಾ ದೊಗ್ಯಾನಿತ್ಲ್ಯಾ ಖಲ್ಯಾ ಲೆಕಾನ್ ಬಾಬಾಕ್ ಪಾಜೆ ಹೊಲ್ಲೆ ಕಾಮ್ ಕರ್ಲ್ಯಾನ್?” ಮನುನ್ ಇಚಾರ್ಲ್ಯಾನ್. ತನ್ನಾ ತೆನಿ, “ಪಯ್ಲೆಚ್ಯಾ ಲೆಕಾನ್.” ಮನುನ್ ಜಬಾಬ್ ದಿಲ್ಯಾನಿ.

ತೆಚೆಸಾಟ್ಲೆ ಜೆಜುನ್ ತೆಂಕಾ, “ಮಿಯಾ ತುಮ್ಮಾ ಸಾಂಗ್ತಾ, ತೆರ್ಗಿ ವಸುಲ್ ಕರ್ತಲೆ ಅನಿ ವೈಬಿಚಾರ್ ಕರ್ತಲೆ ಲೊಕಾ ತುಮ್ಮೆನ್ಚಿ ಅದ್ನಿ ದೆವಾಚ್ಯಾ ರಾಜಾತ್ ಜಾವ್ನ್ ಪಾವ್ತಾತ್.

32 ಜುವಾಂವ್ ಬಾವ್ತಿಸ್ ತುಮ್ಮಾ ಬರಿ ವಾಟ್ ದಾಕ್ಟುಕ್ ಮನುನ್ ಯೆಲೊ, ಖರೆ ತುಮಿ ತೆಚೆ ವರ್ತಿ ವಿಶ್ವಾಸ್ ಕರುಕ್ಲ್ಯಾಶಿ, ಖರೆ ತೆರ್ಗಿ ವಸುಲ್ ಕರ್ತಲ್ಯಾನಿ ಅನಿ ವೆಬಿಚಾರ್ ಕರ್ತಲ್ಯಾ ಲೊಕಾನಿ ತೆಚೆ ವರ್ತಿ

ವಿಶ್ವಾಸ್ ಕರ್ತವ್ಯನಿ. ಹೆ ಸಗ್ಳೆ ಬಗುನ್ನಿ ತುಮಿ ತುಮ್ಮಿ ಮನಾ ಬದ್ಲನ್ ತೆಚೆ ವರ್ತಿ ವಿಶ್ವಾಸ್ ಕರುಕ್ ನ್ಯಾಶಿ.” ಮನುನ್ ಸಾಂಗ್ಲಾನ್.

ದ್ರಾಕ್ಷಿಚ್ಯಾ ಮಳ್ಯಾಚೆ ಗುತ್ಕೆ ಧರಲ್ಲಾಂಚಿ ಕಾನಿ

ಮಾರ್ಕ್ 12:1-12; ಲುಕ್ 20:9-19

33 ಜೆಜುನ್ “ಅನಿವಕ್ ಕಾನಿ ಆಯ್ಕಾ” ಮಟ್ಲಾನ್. ಎಗ್ಡಾ ಎಕ್ ಶೆತಾಚೊ ಮಾಲಿಕ್ ಹೊತ್ಲೊ. ತೆನಿ ಅಪ್ಪಾಚ್ಯಾ ಶೆತಾತ್ ದ್ರಾಕ್ಷಿಚಿ ರುಾಡಾ ಲಾವ್ಲಾನ್ ಭೊತ್ಯಾನಿ ಖುಪ್ ಘಾಟ್ಲಾನ್, ಅನಿ ದ್ರಾಕ್ಷಿ ಮಳುಕ್ ಘಾನ್ಯಾಚೊ ಖಡ್ಕೊ ಖಂಡ್ಲಾನ್. ಅನಿ ಶೆತ್ ರಾಕುಕ್ ಎಕ್ ಘಟ್ಕೊಟ್ ಮಾಳೊ ಭಾಂದ್ಲಾನ್. ಮಾನಾ ತೆ ಶೆತ್ ಗುತ್ಕೆ ಧರ್ತಲ್ಯಾಚಿ ಗುತ್ಕಾನಿ ದಿಲ್ಯಾನ್ ಅನಿ ತೊ ಧರ್ತಲ್ಯಾ ದೆಸಾಕ್ ಗೆಲೊ.

34 ದರಾಕ್ಷಿ ಗೊಳಾ ಕರ್ತಲೊ ಎಳ್ ಯೆಲ್ಲಾ ತನ್ನಾ ತೆನಿ ಅಪ್ಪಾಚೊ ಸುಗ್ಳೆಚೊ ವಾಟೊ ಘೆವ್ನ್ ಯೆವ್ಕ್ ಅಪ್ಪಾಚ್ಯಾ ಆಳಾಚಿ ಧಾಡುನ್ ದಿಲ್ಯಾನ್.

35 ಗುತ್ಕೆ ಧರಲ್ಲಾಂಚಿ ತ್ಯಾ ಆಳಾಚಿ ಧರ್ತಲ್ಯಾನಿ, ಅನಿ ಎಕ್ಲಾಕ್ ಮಾರ್ ಘಾಟ್ಲಾನಿ, ದುಸ್ರ್ಯಾಕ್ ಜಿವಾನಿಚ್ ಮಾರ್ತಲ್ಯಾನಿ, ಅನಿ ಅನಿವಕ್ಲಾಕ್ ಗುಂಡ್ಲಾನಿ ಮಾರ್ತಲ್ಯಾನಿ

36 ಅನಿಬಿ ತ್ಯಾ ಮಾನ್ಸಾನ್ ಅನಿ ಎಗ್ಡಾ ಲೈ ಆಳಾಚಿ ಧಾಡುನ್ ದಿಲ್ಯಾನ್. ಖರೆ ತ್ಯಾ ಗುತ್ಕೆ ಧರಲ್ಲಾಂಚಿ ತೆಕಾಬಿ ಅದ್ಡಿ ಕರಲ್ಲಾಂಚಿ ಕರಲ್ಲಾ ಸರ್ಕೆಚ್ ಕರ್ತಲ್ಯಾನಿ.

37 ಸಗ್ಳೆ ಹೊಲ್ಲಾ ಮಾನಾ ಆಕ್ರಿಕ್ ಮಾಜ್ಯಾ ಲೆಕಾಕ್ ತರಾಬಿ ತೆನಿ ಆಯಿಕ್ಪಾತ್ ಮನುನ್ ಅಪ್ಪಾಚ್ಯಾ ಎಕ್ಲಾಚ್ ಲೆಕಾಕ್ ತೆನಿ ಧಾಡುನ್ ದಿಲ್ಯಾನ್.

38 ಖರೆ ತ್ಯಾ ಗುತ್ಕೆ ಧರಲ್ಲಾಂಚಿ ತೆಚ್ಯಾ ಲೆಕಾಕ್ ಬಗುನ್, ಹ್ಯೊ ಹ್ಯಾ ಶೆತಾಚ್ಯಾ ಮಾಲ್ಕಾಚೊ ಲೆಕ್, ಹೆಕಾ ಅಮಿ ಜಿವಾನಿಚ್ ಮಾರುವ್ಪಾ ಮಾನಾ ಹಿ ಸಗ್ಳೆ ಅಸ್ತಿ ಅಮ್ಚಾಕ್ ಹೊತಾ. ಮಟ್ಲಾಂನಿ

39 ತನ್ನಾ ತೆನಿ ತೆಕಾ ಧರ್ತಲ್ಯಾನಿ ಅನಿ ಶೆತಾತ್ ಭಾಯ್ರ್ ನ್ಹೆವ್ನ್ ಜಿವಾನಿ ಮಾರುನ್ ಟಾಕ್ಲಾನಿ.

40 ತನ್ನಾ ಜೆಜುನ್, “ಅತ್ತಾ ತ್ಯಾ ಶೆತಾಚೊ ಮಾಲಿಕ್ ಯೆವ್ನ್ ತ್ಯಾ ಗುತ್ತೆ ಧರಲ್ಲ್ಯಾಚೆ ಕಾಯ್ ಕರ್ತಾ ಮನುನ್ ತುಮಿ ಮನ್ಯಾಶಿ?” ಮನುನ್ ಇಚಾರ್ಲಾನ್.

41 ತನ್ನಾ ತೆನಿ, “ತೊ ಯೆವ್ನ್ ತ್ಯಾ ಬುರ್ಶ್ಯಾ ಗುತ್ತೆ ಧರಲ್ಲ್ಯಾಕ್ಲಿ ಖರೆಚ್ ಜಿವಾನಿ ಮಾರ್ತಾ ಅನಿ ಅಪ್ಪಾಚೆ ಶೆತ್ ಸುಗ್ಗಿಕ್ ಅಪ್ಪಾಚೊ ವಾಟೊ ದಿತಲ್ಯಾ ದುಸ್ರ್ಯಾ ಗುತ್ತೆ ಧರ್ತಲ್ಯಾಕ್ಲಿ ಗುತ್ತಾಕ್ ದಿತಾ.” ಮಟ್ಲ್ಯಾನ್.

42 ಜೆಜುನ್ ತೆಂಕಾ, “ಪವಿತ್ರ್ ಪುಸ್ತಕ್ ಕಾಯ್ ಮನ್ತಾ ಮನುನ್ ತುಮಿ ವಾಚ್ಪುಕ್ ನ್ಯಾಶಿ ಕಾಯ್?”

ಭಾಂದ್ತಲ್ಯಾನ್ ಕಾಮಾಕ್ ಪಡಿನಸಲ್ಲೊ ಮನುನ್ ಟಾಕಲ್ಲೊ,
 ಗುಂಡೊಚ್
 ಎಗ್ಡೆಮ್ ಲೈ ಮಹತ್ವಾಚೊ ಗುಂಡೊ ಹೊಲೊ. ಸರ್ವೆಸ್ಪರಾನ್
 ಕರಲ್ಲೆ ಕಾಮ್ ಹೆ ಬಗುಕ್ ಹೆ ಕವ್ಣೆ ವಿಚಿತ್ರ್ ದಿಸ್ತಾ‡”

43 “ತೆಚೆಸಾಟ್ಲಿ ಮಿಯಾ ತುಮ್ಮಾ ಸಾಂಗ್ತಾ, ದೆವಾಚೊ ರಾಜ್ ತುಮ್ಮಾ ಕ್ನಾ ಕಾಡುನ್ ಘೆವ್ನ್ ದೆವಾಕ್ ಪಾಜೆ ತಸೆ ಚಲ್ತಲ್ಯಾ ಲೊಕಾಕ್ಲಿ ದಿವ್ನ್ ಹೊತಾ.” ಮಟ್ಲ್ಯಾನ್.

44 ಹ್ಯಾ ಗುಂಡ್ಯಾ ವರ್ತಿ ಜೊ ಕೊನ್ ಪಡ್ತಾ. ತೊ ತುಕ್ಡೆ-ತುಕ್ಡೆ ಹೊತಾ, ಅನಿ ಹ್ಯೊ ಗುಂಡೊಚ್ ಕೊನಾ ವರ್ತಿ ತರ್ ಪಡ್ಲ್ಯಾರ್ ತೊ ಬುಕ್ವಾಚ್ ಹೊವ್ನ್ ಜಾತಾ.‡

45 ಮುಖ್ಯ ಯಾಜಕಾನಿ ಅನಿ ಫಾರಿಜೆವಾನಿ ಜೆಜುನ್ ಸಾಂಗಲ್ಲೆ ಹಿ ಕಾನಿ ಆಯಿಕ್ಲ್ಯಾನಿ. ಅನಿ ತೊ ಅಪ್ನಾಕುಚ್ ಸಾಂಗುಕ್ ಲಾಗ್ತಾ ಮನುನ್ ತೆಂಕಾ ಕಳ್ಳೆ.

46 ತೆಚೆಸಾಟ್ಲಿ ತೆನಿ ತೆಕಾ ಧರುನ್ ಭಾಂದುಕ್ ಬಗಟ್ಲ್ಯಾನಿ. ಖರೆ ಲೊಕಾ ಜೆಜುಕ್ ಎಕ್ ಪ್ರವಾದಿ ಮನುನ್ ಮಾನುನ್ ಘೆಯ್ತಾ ತಸೆಮನುನ್ ತೆನಿ ಲೊಕಾಕ್ಲಿ ಭಿಯಾಲೆ.

‡ 21:42 ಕಿ 118;22-23 § 21:44 ಹಿ ಗೊಸ್ಪಿ ಎಕ್ ಉಲ್ಲಾಪ್ ಪ್ರತಿಯಾತ್ಲಿ ಎವ್ಣೆಚ್ ಗಾವ್ತಾ.

22

ಲಗ್ನಾಚ್ಯಾ ಜೆವ್ಣಾಚಿ ಕಾನಿ
ಲುಕ್ 14:15-24

1 ಅನಿ ಲೊಕಾಂಚ್ಯಾಕ್ಡೆ ಬೊಲ್ತಾನಾ ಜೆಜುನ್ ಕಾನಿಯಾ ವಾಪರ್‌ಲ್ಯಾನ್.

2 ಸರ್‌ಗಾಚೆ ರಾಜ್ ಮಟ್ಲ್ಯಾರ್ ಅಶೆ. ಎಗ್ಡಾವಕ್ ರಾಜಾನ್ ಅಪ್ಪಾಚ್ಯಾ ಲೆಕಾಚ್ಯಾ ಲಗ್ನಾಚಿ ಮೊಟೆ ಜೆವಾನ್ ತಯಾರ್ ಕರ್‌ಲ್ಯಾನ್.

3 ಅನಿ ಮಾನಾ ಅಪ್ಪಾಚ್ಯಾ ಸೈರ್‌ಯಾಕ್ಲಿ ಲಗ್ನಾಚ್ಯಾ ಕಾರೆವಾಕ್ ಯೆವಾ ಮನುನ್ ಬಲ್ವುಕ್ ಅಪ್ಪಾಚ್ಯಾ ಆಳಾಕ್ ಧಾಡುನ್ ದಿಲ್ಯಾನ್. ಖರೆ ತ್ಯಾ ಸೈರ್‌ಯಾಕ್ಲಿ ತ್ಯಾ ಲಗ್ನಾಕ್ ಯೆವ್ಕ್ ಮನುಚ್ ನಾ.

4 ತಸೆಮನುನ್ ಅನಿ ಎಗ್ಡಾ ತ್ಯಾ ರಾಜಾನ್ ಅಪ್ಪಾಚ್ಯಾ ಆಳಾಕ್ಲಿ “ಜಾವಾ ಅನಿ ತ್ಯಾ ಸೈರ್‌ಯಾಕ್ಲಿ ಬಕ್ರಿ ಅನಿ ಪಾಡ್ಕಾ ಕಾತ್ರನ್ ಗರ್‌ದಿಚೆ ಜೆವಾನ್ ರಾಂದುನ್ ತಯಾರ್ ಕರುನ್ ಹೊಲಾ. ಜೆವ್ಣಾಕ್ ಯೆವಾ ಮನುನ್ ಸಾಂಗಾ.” ಮನುನ್ ಧಾಡುನ್ ದಿಲ್ಯಾನ್.

5 ಖರೆ ಬಲ್ವಲ್ಲ್ಯಾ ಸೈರ್‌ಯಾನಿ ಬಲ್ವಲ್ಲ್ಯಾಕ್ ಧ್ಯಾನುಚ್ ದಿವ್ಕನ್ಯಾತ್, ತೆನಿ ತೆಂಚ್ಯಾ-ತೆಂಚ್ಯಾ ಧಂದ್ಯಾಕ್ಲಿ ತೆನಿ ಗೆಲ್ಯಾನಿ; ಎಕ್ಲೊ ಅಪ್ಪಾಚ್ಯಾ ಶೆತಾಕ್ಡೆ ಗೆಲೊ, ಅನಿ ಎಕ್ಲೊ ಅಪ್ಪಾಚ್ಯಾ ದುಕಾನಾಕ್ ಗೆಲೊ.

6 ಅನಿ ಹುರಲ್ಲ್ಯಾನಿ ಬಲ್ವುಕ್ ಯೆಲ್ಲ್ಯಾ ಆಳಾಂಚ್ಯಾ ವಾಂಗ್ಡಾ ಬುರ್ಶೆ ಕರ್‌ಲ್ಯಾನಿ, ಧರ್‌ಲ್ಯಾನಿ ಅನಿ ಜಿವಾನಿಚ್ ಮಾರ್‌ಲ್ಯಾನಿ.

7 ತನ್ನಾ ರಾಜಾಕ್ ಲೈ ರಾಗ್ ಯೆಲೊ; ತಸೆಮನುನ್ ರಾಜಾನ್ ಅಪ್ಪಾಚ್ಯಾ ಸೈನಿಕಾಕ್ಲಿ ಧಾಡುನ್ ತ್ಯಾ ಖುನಿಗಾರಾಕ್ಲಿ ಜಿವಾನಿ ಮಾರುಕ್ ಲಾವುನ್ ತೆಂಚೆ ಶಾರುಚ್ ಜಾಳ್ವುನ್ ಟಾಕ್ಲಾನ್.

8 ಮಾನಾ ಅಪ್ಪಾಚ್ಯಾ ಆಳಾಕ್ಲಿ ಬಲ್ವಲ್ಯಾನ್ ಅನಿ ತೆಂಕಾ, “ಮಾಜೆ ಲಗ್ನಾಚೆ ಜೆವಾನ್ ತಯಾರ್ ಹಾಯ್, ಖರೆ ಮಿಯಾ ಬಲ್ವಲ್ಲ್ಯಾ ಸೊಯ್ರ್ಯಾಕ್ಲಿ ತೆ ನಕ್ಲೊ ಹೊಲೆ.

9 ಅತ್ತಾ ತುಮಿ ಮೊಟ್ಟ್ಯಾ-ಮೊಟ್ಟ್ಯಾ ವನಿಯಾತ್ತ್ರಿ ಜಾವಾ ಅನಿ ಕವ್ವಿ ಗಾವ್ತಾತ್ ತವ್ವಾ ಲೊಕಾಕ್ತಿ ಗರ್‌ದಿಚ್ಯಾ ಜೆವ್ವಾಕ್ ಬಲ್ವನ್ ಹಾನಾ.” ಮನುನ್ ಧಾಡುನ್ ದಿಲ್ಯಾನ್.

10 ಅಶೆ ಆಳಾ ವನಿಯಾತ್ತ್ರಿ ಗೆಲಿ, ಅನಿ ಬರ್‌ಯಾಕ್ತಿ ಬುರ್ಶ್ಯಾಕ್ತಿ ಮನಿನಸ್ತಾನಾ ಗಾವ-ಗಾವಲ್ಲ್ಯಾ ಸಗ್ಳ್ಯಾ ಲೊಕಾಕ್ತಿ ಗೊಳಾ ಕರುನ್ ಬಲ್ವನ್ ಹಾನ್ಲಾನಿ. ಅಶೆ ಲಗ್ನಾಚೊ ಮಾಟೆವ್ ಲೊಕಾನಿ ಭರ್‌ಲೊ.

11 ರಾಜಾ ಲಗ್ನಾಕ್ ಯೆಲ್ಲ್ಯಾ ಸೊಯ್ರ್ಯಾಕ್ತಿ ಬಗುಕ್ ಯೆಲೊ ತನ್ನಾ ಲಗ್ನಾಕ್ ಮನುನ್ ನೆಸ್ತಲೆ ಕಪ್ಪೆ ನೆಸುನಸಲ್ಲೊ ಎಕ್ ಮಾನುನ್ ತೆಕಾ ದಿಸ್ಲೊ.

12 ರಾಜಾನ್ ತೆಕಾ “ದೊಸ್ತಾ, ಲಗ್ನಾಕ್ ನೆಸ್ತಲೆ ಕಪ್ಪೆ ನೆಸಿನಸ್ತಾನಾ ತಿಯಾ ಹಿತ್ತೆ ಕಸೊ ಭುತ್ತುರ್ ಯೆಲೆ?” ಮನುನ್ ಇಚಾರ್‌ಲ್ಯಾನ್. ಖರೆ ತ್ಯಾ ಮಾನ್ಸಾನ್ ತೆಕಾ ಕಾಯ್ಪಿ ಸಾಂಗುಕ್‌ನಾ.

13 ತನ್ನಾ ರಾಜಾನ್ ಅಪ್ಪಾಚ್ಯಾ ಆಳಾಕ್ತಿ “ಹ್ಯಾ ಮಾನ್ಸಾಚೆ ಹಾತ್-ಪಾಯ್ ಭಾಂದಾ ಅನಿ ಭಾಯ್ ಕಾಳ್ಕಾತ್ ಟಾಕಾ. ಡೈ ತೊ ರಡ್ತಾ ಅನಿ ದಾತಾ ಚಾವ್ತಾ,” ಮನುನ್ ಸಾಂಗ್ಲಾನೆ.

14 “ಅಶೆ ಲೈ ಜಾನಾಕ್ತಿ ಬಲ್ವಲೆ ಹಾಯ್. ಖರೆ ಉಲ್ಲ್ಯಾಕ್ತಿ ತವ್ಡೆಚ್ ಎಚುನ್ ಕಾಡಲ್ಲೆ ಹಾಯ್.” ಮನುನ್ ಸಾಂಗುನ್ ಜೆಜುನ್ ಕಾನಿ ಮುಗಸ್ಲಾನೆ.

ತೆರ್‌ಗಿ ಭರ್‌ತಲ್ಯಾ ವಿಶಯಾತ್ ಸವಾಲ್

ಮಾರ್ಕ್ 12:13-17; ಲುಕ್ 20:20-26

15 ಫಾರಿಜೆವಾನಿ ಜಾವ್ನ್ ಜೆಜುಕ್ ಸವಾಲಾತ್ತ್ರಿ ಸಿರ್ಕುನ್ ಫಾಲುಚೆ ಮನುನ್ ಬೊಲುನ್ ಘೆಟ್ಲಾನಿ.

16 ಅನಿ ಅಪ್ಪಾಚ್ಯಾ ಉಲ್ಲ್ಯಾ ಶಿಸಾಕ್ತಿ ಅನಿ ಹೆರೊದಾಚ್ಯಾ ಪಕ್ಷಾಚ್ಯಾ ಉಲ್ಲ್ಯಾ ಲೊಕಾಕ್ತಿ ಶಿಕ್ವುನ್ ಜೆಜುಕ್ ಧಾಡುನ್ ದಿಲ್ಯಾನಿ. ತೆನಿ ಜಾವ್ನ್ ಜೆಜುಕ್, “ಗುರುಜಿ, ತಿಯಾ ಕೊನಾಚ್ಯಾ ಮೊಟೆಪಾನಾಕ್-ಗಿನಾಕ್ ಲೆಕ್ಕ್ ಕರಿನಸ್ತಾನಾ ದೆವಾಚ್ಯಾ ಮನಾ ಸರ್ಕೆ ಕಾಯ್ ಖರೆ ಹಾಯ್ ತೆಚ್

ಲೋಕಾಕ್ಷಿ ಶಿಕ್ಷುತೆ ಅನಿ ಸಾಂಗ್ಗೆ ತೆ ಅಮ್ಮಾ ಗೊತ್ತ್ ಹಾಯ್. ಕಶ್ಯಾಕ್ ಮಟ್ಲ್ಯಾರ್ ತಿಯಾ ಕೊನಾಕ್ಷಿ ಭಿಯಾತಲೊ ಮಾನುಸ್ ನ್ಲಯ್.”

17 ತರ್ ಅಮ್ಮಾ “ಅಮಿ ರೊಮಾಚ್ಯಾ ಚಕ್ರವರ್ತಿಕ್ ತೆರ್ಗಿ ದಿತಲೆ ಅಮ್ಮಾ ಖಾಯ್ಡ್ಯಾ ಪರ್ಕಾರ್ ಸಮಾ ಕಾಯ್ ಚುಕ್ ಮನ್ತೆಯ್? ಸಾಂಗ್” ಮನುನ್ ಇಚಾರ್ಲಾನ್.

18 ತೆಂಚಿ ಬುರ್ಶಿ ಯವ್ಜನ್ ಕಾಯ್ ಮನುನ್ ಜೆಜುಕ್ ಗೊತ್ತ್ ಹೊತ್ತೆ. ತಸೆಮನುನ್ ತೆನಿ, “ತುಮಿ ಕುಸ್ಡ್ಯಾನು! ಮಾಕಾ ಗೊಂದ್ಯುನ್ ಘಾಲುಚೆ ಮನುನ್ ತುಮಿ ಕಶ್ಯಾಕ್ ಯೌಜುಲ್ಯಾಸಿ?

19 ತೆರ್ಗಿ ಭರ್ತಲಿ ಎಕ್ ಪೈಸ್ಯಾಚಿ ಗಾಲಿ ಮಾಕಾ ದಾಕ್ವಾ ಬಗುವಾ!” ಮಟ್ಲ್ಯಾನ್.

ತೆನಿ ಎಕ್ ಪೈಸ್ಯಾಚಿ ಗಾಲಿ ತೆಕಾ ಹಾನುನ್ ದಿಲ್ಯಾನಿ.

20 ತೆನಿ ತೆಂಕಾ, “ಹೆಚ್ಯಾ ವರ್ತಿ ಕೊನಾಚೆ ನಾವ್ ಅನಿ ಚಿತ್ತರ್ ಹಾಯ್?” ಮನುನ್ ಇಚಾರ್ಲಾನ್.

21 ತನ್ನಾ ತೆನಿ, “ಚಕ್ರವರ್ತಿಚೆ” ಮನುನ್ ಜಬಾಬ್ ದಿಲ್ಯಾನಿ.

ತನ್ನಾ ಜೆಜುನ್ ತೆಂಕಾ, “ತಸೆಹೊಲ್ಯಾರ್, ಜೆ ಕಾಯ್ ಚಕ್ರವರ್ತಿಕ್ ಸಮಂದ್ ಪಡಲ್ಲೆ ಹಾಯ್, ತೆ ಚಕ್ರವರ್ತಿಕ್ ದಿವಾ, ಅನಿ ಜೆ ಕಾಯ್ ದೆವಾಕ್ ಸಮಂದ್ ಪಡಲ್ಲೆ ಹಾಯ್ ತೆ ದೆವಾಕ್ ದಿವಾ.” ಮಟ್ಲ್ಯಾನ್.

22 ಹೆ ಆಯ್ಕುನ್ ತೆನಿ ಅಜಾಪ್ ಹೊಲ್ಯಾನಿ ಅನಿ ತೆಕಾ ಸೊಡುನ್ ಗೆಲ್ಯಾನಿ.

ಮರ್ನಾತ್ನಾ ಝಿತ್ತೆ ಹೊವ್ನ್ ಉಟ್ಟಲ್ಯಾ ವಿಶಯಾತ್ ಸವಾಲ್

ಮಾರ್ಕ್ 12:18-27; ಲುಕ್ 20:27-40

23 ತ್ಯಾಚ್ ದಿಸಿ ಉಲ್ಲೆ ಸಾದುಸೆವ್ ಜೆಜುಕ್ ಯೆಲೆ, ಅನಿ ಲೋಕಾ ಮರುನ್ ಮರ್ನಾತ್ನಾ ಝಿತ್ತಿ ಹೊವ್ನ್ ಉಟಿನಾತ್ ಮನುನ್ ಸಾಂಗುಕ್ಲಾಲೆ.

24 ತೆನಿ ಜೆಜುಕ್, “ಗುರುಜಿ, ಮೊಯ್ಜೆನ್ ಎಕ್ ಮಾನುಸ್ ಪೊರಾ ನಸ್ತಾನಾ ಮಲ್ಯಾರ್ ತೆಚ್ಯಾ ಭಾವಾನ್ ತೆಚ್ಯಾ ಬಾಯ್ಲೆಕ್ಲೆ ಲಗಿನ್ ಕರುನ್

ಘೆವ್ವೆ. ಅನಿ ತೆಂಕಾ ಜಲಮಲ್ಲಿ ಪೊರಾ ತ್ಯಾ ಮರಲ್ಲ್ಯಾ ಮಾನ್ಸಾಚಿ ಪೊರಾ ಮನುನ್ ಲೆಕ್, ಮನುನ್ ಸಾಂಗ್ಲಾನಾಯ್.

25 ತಸೆಹೊಲ್ಯಾರ್, ಎಗ್ಡಾ ಸಾತ್ ಜಾನಾ ಭಾವಾ ಹೊತ್ತಿ. ಥೊರ್ಲೊ ಭಾವ್ ಲಗಿನ್ ಹೊಲೊ ಅನಿ ಪೊರಾ ನಸ್ತಾನಾ ಮರ್ಲೊ. ಅಶೆ ತ್ಯಾ ಮರಲ್ಲ್ಯಾಚೊ ಭಾವ್ ತ್ಯಾ ಬಾಯ್ಕೊಮನಿಸ್ಕೆ ಲಗಿನ್ ಹೊಲೊ.

26 ದೊನ್ವೆಚ್ಯಾಕ್‌ಬಿ ತಸೆಚ್ ಹೊಲೆ. ತಿನ್ವೆಚ್ಯಾಕ್‌ಬಿ, ಅಶೆ ಸಾತ್ ಭಾವಾಕ್ವಿಬಿ ತಸೆಚ್ ಹೊಲೆ.

27 ತೆಂಚ್ಯಾ ಮಾನಾ ತಿ ಬಾಯ್ಕೊಮನುಸೊಬಿ ಮರ್ಲಿ.

28 ತೆನಿ ಸಾತ್ ಜಾನಾಬಿ ತಿಚೆಕ್ಲೆ ಲಗಿನ್ ಹೊಲ್ಲೆ ನ್ಹಯ್. ತರ್, ಮರಲ್ಲೆ ಝಿತ್ತೆ ಹೊವ್ನ್ ಉಟುನ್ ಯೆತಾನಾ, ತಿ ಬಾಯ್ಕೊಮನುಸ್ ಕೊನಾಚಿ ಬಾಯ್ಕೊ ಹೊತಾ?" ಮನುನ್ ಇಚಾರ್‌ಲ್ಯಾನಿ.

29 ಜೆಜುನ್ ತೆಂಕಾ, "ತುಮಿ ಕವ್ಣೆ ಚುಕ್ ಯವ್ಡುನ್ ಘೆವ್ನ್ ಹಾಸಿ! ಕಶ್ಯಾಕ್ ಮಟ್ಲ್ಯಾರ್ ಪವಿತ್ರ್ ಪುಸ್ತಕಾಚಿ ನಾಹೊಲ್ಯಾರ್ ದೆವಾಚ್ಯಾ ತಾಕ್ತಿಚ್ಯಾ ವಿಶಯಾತ್ ತುಮ್ಕಾ ಕಾಯ್ಪಿ ಗೊತ್ತ್ ನಾ.

30 ಮರ್‌ನಾತ್ನಾ ಝಿತ್ತೆ ಹೊವ್ನ್ ಉಟುನ್ ಯೆಲ್ಲ್ಯಾ ತನ್ನಾ ತೆನಿ ಸರ್‌ಗಾತ್ ದೆವಾಚ್ಯಾ ದುತಾ ಸರ್ಕೆ ಹೊತ್ಯಾತ್, ಅನಿ ಲಗಿನ್ ಕರುನ್ ಘೆಯ್‌ನ್ಯಾತ್.

31 ಮರಲ್ಲೆ ಝಿತ್ತೆ ಹೊತಲ್ಯಾ ವಿಶಯಾತ್ ದೆವಾನ್ ಕಾಯ್ ಮಟ್ಲ್ಯಾನಾಯ್ ಮನುನ್ ತುಮಿ ವಾಚ್ಪುಕ್‌ನ್ಯಾತ್ ಕಾಯ್? ದೆವ್ ಮನ್ತಾ,

32 ಮಿಯಾ ಅಬ್ರಾಹಾಮಾಚೊ ದೆವ್, ಇಸಾಕಾಚೊ ದೆವ್, ಅನಿ ಜಾಕೊಬಾಚೊ ದೆವ್. ಅಶೆ ಮಟ್ಲ್ಯಾರ್ ಝಿತ್ಯಾಂಚೊ ದೆವ್ ತೊ ಮರಲ್ಲ್ಯಾಂಚೊ ನ್ಹಯ್."

33 ಹೆ ಅಯ್ಕಲ್ಲ್ಯಾ ತನ್ನಾ ತೊ ಸಿಕ್ವತಲೆ ಆಯ್ಕುನ್ ಲೊಕಾ ಲೈ ಅಜಾಪ್ ಹೊಲಿ.

ಮೊಟೊ ಉಪಾದೆಸ್

ಮಾರ್ಕ್ 12:28-34; ಲುಕ್ 10:25-28

34 ಜೆಜುನ್ ಸಾದುಸೆವಾನಿ ತೊಂಡಾ ಧಾಪಿ ಸರ್ಕೆ ಕರಲ್ಲೆ ಬಗುನ್ ಫಾರಿಜೆವಾ ಎಕಾಕ್ಕೆ ಗೊಳಾ ಹೊಲಿ.

35 ತೆಂಚ್ಯಾತ್ಲ್ಯಾ ಎಕ್ಲ್ಯಾ ಮೊಯ್ಜೆಚೆ ಖಾಯ್ಲೆ ಶಿಕ್ವುತಲ್ಯಾನ್ ಜೆಜುಕ್ ಗೊಂದ್ಕುನ್ ಫಾಲುಸಾಟ್ಲೆ ಮನುನ್ ಸವಾಲ್ ಇಚಾರುನ್ ಖಟ್ಟುಟುನ್ ಬಗಟ್ಲಾನ್.

36 ತೆನಿ ಜೆಜುಕ್, “ಗುರುಜಿ, ಖಾಯ್ಲಾತ್ಲಿ ಸಗ್ಳ್ಯಾಂಚ್ಯಾನ್ ಮೊಟೊ ಉಪಾದೆಸ್ ಖಲೊ?” ಮನುನ್ ಇಚಾರ್ಲಾನ್.

37 ತನ್ನಾ ಜೆಜುನ್ ತೆಕಾ, “ತುಜ್ಯಾ ಪುರಾ ಕಾಳ್ಜಾನ್, ತುಜ್ಯಾ ಪುರಾ ಜಿವಾನ್, ಅನಿ ತುಜ್ಯಾ ಪುರಾ ಮನಾನ್ ಸರ್ವೆಸ್ವರಾಚೊ, ತುಜ್ಯಾ ದೆವಾಚೊ ಪ್ರೆಮ್ ಕರ್.

38 ಹ್ಯೊ ಸಗ್ಳ್ಯಾನ್ ಮೊಟೊ ಅನಿ ಲೈಗರ್ಜೆಚೊ ಖಾಯ್ಲೆ

39 ದೊನ್ವೆಚೊ ಲೈಗರ್ಜೆಚೊ ಉಪಾದೆಸ್ ಮಟ್ಲ್ಯಾರ್, ತುಜೊಚ್ ತಿಯಾ ಕಸೊ ಪ್ರೆಮ್ ಕರ್ತೆ ತಸೊ ತುಜ್ಯಾ ಸೆಜಾರ್‌ಯಾಚೊ ಪ್ರೆಮ್ ಕರ್

40 ಸಗ್ಳೆ ಮೊಯ್ಜೆಚೆ ಖಾಯ್ಲೆ ಅನಿ ಪ್ರವಾದ್ಯಾಂಚೆ ಶಿಕಾಪ್ ಹ್ಯಾ ದೊನ್ ಖಾಯ್ಲಾಂಚ್ಯಾ ವರ್ತಿಚ್ ಠಿಕುನ್ ಹಾತ್.” ಮನುನ್ ಜಬಾಬ್ ದಿಲ್ಯಾನ್.

ಕ್ರಿಸ್ತ ದಾವಿದ್ ರಾಜಾಚ್ಯಾ ಘರಾನ್ಯಾಚೊ

ಮಾರ್ಕ್ 12:35-37; ಲುಕ್ 20:41-44

41 ಉಲ್ಲಿ ಫಾರಿಜೆವಾ ಎಕಾಕ್ಕೆ ಗೊಳಾ ಹೊಲ್ಲಿ ತನ್ನಾ ಜೆಜುನ್ ತೆಂಕಾ,

42 “ಕ್ರಿಸ್ತಾಚ್ಯಾ ವಿಶಯಾತ್ ತುಮಿ ಕಾಯ್ ಮನ್ಶಾಶಿ? ತೊ ಕೊನಾಚ್ಯಾ ಘರಾನ್ಯಾಚೊ?” ಮನುನ್ ಇಚಾರ್ಲಾನ್. ತೆನಿ “ತೊ ದಾವಿದಾಚ್ಯಾ ಘರಾನ್ಯಾಚೊ” ಮನುನ್ ಜಬಾಬ್ ದಿಲ್ಯಾನಿ.

43 ತನ್ನಾ ಜೆಜುನ್, “ತಸೆಹೊಲ್ಯಾರ್ ಪವಿತ್ರ ಆತ್ಮ್ಯಾನ್ ದಾವಿದಾಕ್ ಕ್ರಿಸ್ತಾಕ್ ಧನಿ ಮನುನ್ ಬಲ್ಲಿ ಸರ್ಕೆ ಕಶ್ಯಾಕ್ ಕರ್ಲಾನ್?” ದಾವಿದ್ ಮನ್ಶಾ,

44 ಧನಿಯಾನ್ ಮಾಜ್ಯಾ ಧನಿಯಾಕ್ ಸಾಂಗ್ಲಾನ್:

ತುಜ್ಯಾ ದುಸ್ಮಾನಾಕ್ಲಿ ತುಜ್ಯಾ ಪಾಯಾ ಖಾಲ್ತಿ ಫಾಲಿ ಪತರ್,

ಹಿತ್ತೆ ಮಾಜ್ಯಾ ಉಜ್ವಾ ಬಾಬುಕ್ ಬಸ್. *

45 ಜರ್ ದಾವಿದ್ ಕ್ರಿಸ್ತಾಕ್ ಧನಿ ಮನುನ್ ಬಲ್ವತಾ ತರ್, ಕ್ರಿಸ್ತಾಕ್ ದಾವಿದಾಚ್ಯಾ ಘರಾನ್ಯಾಚೊ ಕಸೊ ಹೊವ್ಕ್ ಹೊತಾ? ಮನುನ್ ಇಚಾರ್‌ಲ್ಯಾನ್.

46 ಹಿತ್ತೆ ಜೆಜುಕ್ ಜಬಾಬ್ ದಿವ್ನ್ ಕೊನಾಕ್ಪಿ ಹೊವ್ಕ್ ನಾ. ತ್ಯಾ ದಿಸಾಕ್ಪಾ ಜೆಜುಕ್ ಸವಾಲ್ ಇಚಾರುಕ್ ಕೊನಾಕ್ಪಿ ಧೈರೊ ಹೊವ್ಕ್ ನಾ.

23

ಜೆಜು ಖಾಯ್ಲೆ ಸಿಕ್ವತಲ್ಯಾಂಚ್ಯಾ ಅನಿ ಫಾರಿಜೆವಾಂಚ್ಯಾ ವಿಶಯಾತ್ ಉಶಾರ್ಕಿ ದಿತಾ

ಮಾರ್ಕ್ 12:38-39; ಲುಕ್ 11:43,46; 20:45-46

1 ತನ್ನಾ ಜೆಜುನ್ ಲೊಕಾಂಚ್ಯಾ ತಾಂಡ್ಯಾಕ್ಡೆ ಅನಿ ಅಪ್ಪಾಚ್ಯಾ ಶಿಸಾಂಚ್ಯಾಕ್ಡೆ ಬೊಲುನೆಗ್ತ ಅಶೆ ಮಟ್ಲ್ಯಾನ್.

2 “ಶಾಸ್ತ್ರಾ ಶಿಕ್ವತಲ್ಯಾ ಲೊಕಾಕ್ಪಿ ಅನಿ ಫಾರಿಜೆವಾಕ್ಪಿ ಮೊಯ್ಜೆಚೆ ಖಾಯ್ಲೆ ಸೊಡ್ಪುನ್ ಸಾಂಗುಕ್ ಅನಿ ಶಿಕ್ವುಕ್ ನೆಮಸಲ್ಲೆ ಹಾಯ್.

3 ತಸೆಮನುನ್ ತೆನಿ ಕಾಯ್ ಕರುಚೆ ಮನುನ್ ಸಾಂಗ್ತಾತ್ ತೆ ಸಗ್ಳೆ ತುಮಿ ಕರಾ ಅನಿ ಪಾಳಾ; ಖರೆ ತೆಂಚ್ಯಾ ಚಲ್ಪುಕಿ ಸರ್ಕೆ ತುಮಿ ಚಲುನಕಾಶಿ, ಕಶ್ಯಾಕ್ ಮಟ್ಲ್ಯಾರ್ ತೆನಿ ಶಿಕ್ವತಾತ್ ಖರೆ ತೆಚ್ಯಾ ಸರ್ಕೆ ಚಲಿನ್ಯಾತ್.

4 ಲೊಕಾಕ್ಪಿ ಡುಬ್ರಿರ್ ವಾವುನ್ ಘೆವ್ಕ್ ತರಾಸ್ ಹೊತಾ ತಸ್ಲಿ ವಜಿ ತೆನಿ ಭಾಂದ್ಪಾತ್, ಖರೆ ತೆ ವಜ್ಜೆ ವಾವುಕ್ ಮಜತ್ ಕರುಕ್ ಮನುನ್ ಎಕ್ ಬೊಟ್ ಸೈತ್ ಲಾವುಕ್ ತೆನಿ ಮನ್ ಕರಿನಾತ್.

5 ಲೊಕಾಕ್ಪಿ ದಾಕ್ವುಸಾಟಿ ಮನುನ್ ತೆನಿ ಸಗ್ಳೆ ಕರುನ್ ದಾಕ್ವುತ್ಯಾತ್. ತೆಂಚ್ಯಾ ಕಪಾಳಾ ವೈನಿ ಅನಿ ರಟ್ಪಾಕ್ಪಿ ಭಾಂದಲ್ಲ್ಯಾ ಪವಿತ್ ಪುಸ್ತಕಾತ್ಲ್ಯಾ ಗೊಸ್ವಿಯಾ ಲಿವಲ್ಲ್ಯಾ ಪಟ್‌ಯಾ ಬಿಗಾ, ತ್ಯಾ ಕಪ್ಪಾ ಮೊಟ್ಪಾ-ಮೊಟ್ಪಾ

* 22:44 ಃ 110.1

ಹಾತ್ ಮನುನ್ ಉಲೈ ತರಕ್ ದಿವ್ನ್ ಬಗಾ! ತೆಂಚ್ಯಾ ಝಗ್ಯಾಕ್ಲಿ ಹೊತ್ತೆ ಘೊಂಡೆ* ಬಗಾ ಕವ್ಣೆ ಲಾಂಬ್-ಲಾಂಬ್ ಹಾತ್!

6 ಸನಾಕ್ ಗೆಲ್ಲಾಕ್ಲೆ ಅನಿ ಸಿನಾಗೊಗಾತ್ ಬರ್ಯಾ-ಬರ್ಯಾ ಜಾಗ್ಯಾ ವೈನಿ ಬಸುಕ್ ತೆಂಕಾ ಲೈಕುಶಿ.

7 ಬಾಜಾರಾತ್ಲಿ ಲೊಕಾನಿಕ್ಲಾ ನಮಸ್ಕಾರ್ ಕರುನ್ ಘೆತಲೆ ಅನಿ ಗುರು ಮನುನ್ ಬಲ್ವುನ್ ಘೆತಲಿ ತೆಂಕಾ ಲೈಕುಶಿ.

8 ತುಮಿ ಗುರು ಮನುನ್ ಕೊನಾಕ್ ಬಿ ಬಲ್ವುತಲೆ ನಕ್ಲೊ. ತುಮಿ ಸಗ್ಳೆ ಜಾನಾ ಎಕಾಮೆಕಾಚೆ ಭಾವ್-ಭೆನಿಯಾ ಅನಿ ತುಮ್ಚೊ ಗುರು ಎಕ್ಲೊಚ್.

9 ತುಮಿ ಹಿತ್ತೆ ಹ್ಯಾ ಜಗಾತ್ ಕೊನಾಕ್ಲಿ ಬಾಬಾ ಮನುನ್ ಬಲ್ವುತಲೆ ನಕ್ಲೊ, ಕಶ್ಯಾಕ್ ಮಟ್ಲ್ಯಾರ್ ಸರ್ಗಾ ವೈಲೊ ದೆವ್ ಎಕ್ಲೊಚ್ ತುಮ್ಚೊ ಬಾಬಾ.

10 ತುಮಿ ಮುಖಂಡ್ ಮನುನ್ ಬಲ್ವುನ್ ಘೆತಲೆಬಿ ನಕ್ಲೊ, ಕಶ್ಯಾಕ್ ಮಟ್ಲ್ಯಾರ್ ಕ್ರಿಸ್ತ್ ಎಕ್ಲೊಚ್ ತುಮ್ಚೊ ಮುಖಂಡ್.

11 ತುಮ್ಚ್ಯಾತ್ ಮೊಟೊ ಮನುನ್ ಹೊತ್ತೊ ತುಮ್ಚೊ ಆಳ್ ಹೊಂವ್ಣಿತ್.

12 ಜೊ ಕೊನ್ ಅಪ್ಪಾಕುಚ್ ಖಾಲ್ತಿ ಕರ್ತಾ ತೆಕಾ ವರ್ತಿ ಕರುನ್ ಹೊತಾ. ಜೊ ಕೊನ್ ಅಪ್ಪಾಕುಚ್ ವರ್ತಿ ಕರ್ತಾ ತೆಕಾ ಖಾಲ್ತಿ ಕರುನ್ ಹೊತಾ.”

ಬೆಜು ತೆಂಚ್ಯಾ ಕುಸ್ಡ್ಯಾ ಪಾನಾಚ್ಯಾ ವಿಶಯಾತ್ ಸಾಂಗ್ತಾ

ಮಾರ್ಕ್ 12:40; ಲುಕ್ 11:39-42,44,52; 20:47

13 ಫಾರಿಜೆವಾನು ಅನಿ ಶಾಸ್ತ್ರಾ ಶಿಕ್ವುತಲ್ಯಾನು ಮಿಯಾ ತುಮ್ಚಿ ಗತ್ ಕಾಯ್ ಸಾಂಗು! ಕುಸ್ಲೆ ತುಮಿ! ಲೊಕಾ ಸರ್ಗಾಚ್ಯಾ ರಾಜಾತ್ ಜಾತಾನಾ ತುಮಿ ತೆಂಕಾ ದಾರ್ ಬಂದ್ ಕರುನ್ ಧವ್ತಾಶಿ, ತುಮಿಬಿ ತ್ಯಾತುರ್ ಭುತ್ತುರ್ ಗುಸಿನ್ಯಾಸಿ ಅನಿ ಗುಸುಕ್ ಮನುನ್ ಖಿಟ್ಟೆಲ್ಯಾಕ್ಲಿಬಿ ತ್ಯಾತುರ್ ಭುತ್ತುರ್ ಗುಸುಕ್ ದಿನ್ಯಾಶಿ.

* 23:5 ಝಗ್ಯಾಕ್ಲಿ ಹೊತ್ತೆ ಘೊಂಡೆ ಹೆ ಘೊಂಡೆ ಮಟ್ಲ್ಯಾರ್ ದೆವಾಕ್ ಅರಾದಾನ್ ಮನುನ್ ಅರ್ತ್.

14 ಫಾರಿಜೆವಾನು ಅನಿ ಶಾಸ್ತರಾ ಶಿಕ್ಷುತಲ್ಯಾನು ಮಿಯಾ ತುಮ್ಮಿ ಗತ್ ಕಾಯ್ ಸಾಂಗು! ಕುಸ್ತೆ ತುಮಿ! ತುಮಿ ಘೊ ಮರಲ್ಲ್ಯಾ ಬಾಯ್ಯಾಮನ್ನಾಕ್ಲಿ ಮೊಸ್ ಕರುನ್ ತೆಂಚ್ಯಾ ಘರಾನಿತ್ಲೆ ಸಗ್ಳೆ ಕಾಡುನ್ ಘೆತ್ಯಾಶಿ ಅನಿ ಲಾಂಬ್-ಲಾಂಬ್ ಮಾಗ್ನಿಯಾ ಕರುನ್ ಅಪ್ಪಿ ಬರಿ ಲೊಕಾ ಮನುನ್ ದಾಕ್ಷುತ್ಯಾಶಿ! ಹೆಚಿಸಾಟ್ಲೆ ತುಮ್ಮಾ ಮೊಟಿ ಶಿಕ್ಷಾ ರಾಕುನ್ ಹಾಯ್.†

15 “ಫಾರಿಜೆವಾನು ಅನಿ ಶಾಸ್ತರಾ ಶಿಕ್ಷುತಲ್ಯಾನು ಮಿಯಾ ತುಮ್ಮಿ ಗತ್ ಕಾಯ್ ಸಾಂಗು! ಕುಸ್ತೆ ತುಮಿ! ಎಕ್ ಮಾನ್ಯಾಕ್ ತುಮ್ಮಾ ಶಾಸ್ತರಾ ಸರ್ಕೆ ಚಲಿ ಸರ್ಕೆ ಕರುಕ್ ಮನುನ್ ಸಮುಂದರಾಂಚಿ ಸಮುಂದರಾ ದಾಟುನ್ ತುಮಿ ಜಾತ್ಯಾಶಿ, ಅನಿ ಕೊನ್ಪಿ ಎಕ್ಲೊ ಗಾವ್ಲೊ ತರ್ ತೆಕಾಬಿ ತುಮ್ಮಾನ್ ದೊನ್‌ಪಟ್ ನರ್‌ಕಾತ್ ತೆಕಾ ಶಿಕ್ಷಾ ಗಾವುಚಿ ತವ್ಲೆ ಬುರ್ಶೆಪಾನ್ ಶಿಕ್ಷುತ್ಯಾಶಿ!”

16 “ಲೊಕಾಚಿ ವಾಟ್ ದಾಕ್ಷುತಲ್ಯಾ ಕುಡ್ಡ್ಯಾನು ತುಮ್ಮಿ ಗತ್ ಕಾಯ್ ಸಾಂಗು! ಕೊನ್ ತರ್ ದೆವಾಚ್ಯಾ ಗುಡಿ ವರ್‌ತಿ ಆನ್ ಫಾಲುನ್ ಮಾಗುನ್ ಘೆಟ್ಲಾರ್ ತೆನಿ ತಿ ಮಾಗ್ನಿ ಪುರಾ ಕರುಚಿ ಮನುನ್ ನಾ, ಖರೆ ದೆವಾಚ್ಯಾ ಗುಡಿತ್ಲ್ಯಾ ಸೊನ್ಯಾಚ್ಯಾ ವರ್‌ತಿ ಆನ್ ಫಾಲುನ್ ಮಾಗುನ್ ಘೆಟಲ್ಲೆ ರ್‌ಹಾಲ್ಯಾರ್ ತೆನಿ ತಿ ಮಾಗ್ನಿ ಪುರಾ ಕರುಚಿಚ್ ಮನುನ್ ತುಮಿ ಶಿಕ್ಷುತ್ಯಾಶಿ.

17 ಪಿಶ್ಯಾ ಕುಡ್ಡ್ಯಾನು! ಖಲೆ ಲೈ ಮೊಟೆ ಸೊನ್ಯಾಕ್ ಪವಿತ್ರ ಕರ್ತಲಿ ದೆವಾಚಿ ಗುಡಿ ಮೊಟೆ ಕಾಯ್ ಸೊನೆ ಮೊಟೆ?”

18 ಅನಿ ಅಲ್ತಾರಿಚ್ಯಾ ನಾವಾನ್ ಆನ್ ಫಾಲುನ್ ಮಾಗುನ್ ಘೆಟಲ್ಲೆ ಪುರಾ ಕರುಚಿ ಮನುನ್ ನಾ, ಖರೆ ಅಲ್ತಾರಿ ವರ್‌ತಿ ಥವಲ್ಲ್ಯಾ ಖಲ್ಯಾಬಿ ದೆನ್ಚ್ಯಾ ವರ್‌ತಿ ಆನ್ ಫಾಲುನ್ ಮಾಗುನ್ ಘೆಟಲ್ಲೆ ರ್‌ಹಾಲ್ಯಾರ್ ತಿ ಮಾಗ್ನಿ ಪುರಾ ಕರುಚಿ ಮನುನ್ ತುಮಿ ಶಿಕ್ಷುತ್ಯಾಶಿ.

19 ಕವ್ಲೆ ಕುಡ್ಲೆ ಹಾಸಿ ತುಮಿ! ಖಲೆ ಲೈ ಮೊಟೆ ದೆನ್ಚಿ ಪವಿತ್ರ ಕರ್ತಾ ತಿ ಅಲ್ತಾರ್ ಮೊಟೆ, ಕಾಯ್ ದೆನ್ಚಿ ಮೊಟೆ?

† 23:14 ಉಲ್ಕಾ ಗ್ರಿಕ್ ಪುಸ್ತಕಾತ್ಲಿ ಹಿ ಗೊಸ್ಪೆ ನಾ, ಮಾರ್ಕ್ 12.40 ವಿ ಗೊಸ್ಪೆ ಬಗಾ.

20 ಜೆ ಕನ್ನಾ ಎಕ್ ಮಾನುಸ್ ಅಲ್ತಾರಿಚ್ಯಾ ನಾವಾನ್ ಆನ್ ಘಾಲ್ತಾ ತನ್ನಾ ತೊ ತೆಚ್ಯಾ ವರ್ತಿ ಹೊತ್ಯಾ ಸಗ್ಳ್ಯಾ ಸಾಮಾನಾಂಚ್ಯಾ ವೈನಿಬಿ ಆನ್ ಘಾಲ್ತಾ;

21 ಅನಿ ಜೆ ಕೊನ್ ದೆವಾಚ್ಯಾ ಗುಡಿಚ್ಯಾ ನಾವಾನ್ ಆನ್ ಘಾಲ್ತಾ, ತೊ ತ್ಯಾ ಗುಡಿತ ವಸ್ತಿ ಕರ್ತಲ್ಯಾ ದೆವಾಚ್ಯಾ ನಾವಾನ್‌ಬಿ ಆನ್ ಘಾಲ್ತಾ;

22 ಅನಿ ಜೆ ಕೊನ್ ಸರ್‌ಗಾಚ್ಯಾ ನಾವಾನ್ ಆನ್ ಘಾಲ್ತಾ ತೊ ದೆವಾಚ್ಯಾ ಬಸ್ತಲ್ಯಾ ಕುರ್ಚಿಚ್ಯಾ ನಾವಾನ್ ಅನಿ ತೆಚ್ಯಾ ವರ್ತಿ ಬಸ್ತಲ್ಯಾ ದೆವಾಚ್ಯಾ ನಾವಾನ್ ಆನ್ ಘಾಲ್ತಾ.

23 ಫಾರಿಜೆವಾನು ಅನಿ ಶಾಸ್ತ್ರಾ ಶಿಕ್ವತಲ್ಯಾನು ಮಿಯಾ ತುಮ್ಮಿ ಗತ್ ಕಾಯ್ ಸಾಂಗು! ಕುಸ್ಡೆ ತುಮಿ! ತುಮಿ ಪುದಿನಾ, ಸಬ್ಲಾಚೊಪಾಲೊ, ಅನಿ ಜಿರೆ ಅಸ್ಲ್ಯಾ ಬಾರಿ-ಬಾರಿಕ್ಲ್ಯಾ ರ್ಪಾಡಾಂಚೊ ಸೈತ್ ಧಾ ತ್ಲೊ ಎಕ್ ವಾಟೊ ದೆವಾಕ್ ಮನುನ್ ದಿತ್ಯಾಶಿ, ಖರೆ ಶಾಸ್ತ್ರಾನಿತ್ಲ್ಯಾ ಗರ್ಜೆಚಿ ಮಟ್ಲ್ಯಾರ್, ನ್ಯಾಯ್‌ನಿತ್, ದಯಾ, ಅನಿ ಪ್ರಾಮಾನಿಕ್‌ಪಾನಾಚ್ಯಾ ಶಿಕಾಪಾಕ್ಶಿ ತುಮಿ ಖಾಲ್ತಿ ಹೊವ್ನ್ ಚಲಿನ್ಯಾಶಿ. ಹ್ಯಾ ಶಾಸ್ತ್ರಾಂಚ್ಯಾ ವಾಂಗ್ಡಾ ಹ್ಯಾ ಶಾಸ್ತ್ರಾಂಚ್ಯಾ ತಕ್ ಚಲ್ತಲೆಬಿ ತುಮಿ ಶಿಕುಚೆ.

24 ವಾಟ್ ದಾಕ್ವತಲ್ಯಾ ಕುಡ್ಯಾನು! ತುಮ್ಮಾ ಫಿತಲ್ಯಾ ಪಾನಿಯಾನಿತ್ಲೆ ಬಾರಿಕ್ ಮಾಸುಕ್ ಸೈತ್ ತುಮಿ ಗಾಳುನ್ ಕಾಡ್ಯಾಸಿ ಖರೆ ಒಂಟೆಚೆ-ಒಂಟೆಚ್ ತುಮಿ ಗಿಳ್ತಾಶಿ!

25 ಫಾರಿಜೆವಾನು ಅನಿ ಶಾಸ್ತ್ರಾ ಶಿಕ್ವತಲ್ಯಾನು ಮಿಯಾ ತುಮ್ಮಿ ಗತ್ ಕಾಯ್ ಸಾಂಗು! ಕುಸ್ಡೆ ತುಮಿ! ತುಮ್ಮಿ ವಾಟ್ಕಿಯಾ ಅನಿ ಆಯ್ದಾನಾ ಭಾಯ್ನಾ ತುಮಿ ಧುವ್ನ್ ಪವಿತ್ರ್ ಕರ್ತಾಶಿ, ಖರೆ ಭುತ್ತುರ್ನ್ ತ್ಯಾತುರ್‌ನಿ ತುಮಿ ಮೊಸಾನ್ ಅನಿ ಗರುಕಿನ್ ಕಮ್ವಲ್ಲಿ ಸಾಮಾನಾ ಭರಲ್ಲಿ ಹಾತ್.

26 ಫಾರಿಜೆವಾನು ಕುಡ್ಯಾನು! ವಾಟ್ಕಿತ್ ಭುತ್ತುರ್ ಹೊತ್ತೆ ಅದ್ಡಿ ಧುವ್ನ್ ಪವಿತ್ರ್ ಕರಾ ತನ್ನಾ ಭಾಯ್ಲೆಬಿ ಪವಿತ್ರ್ ಹೊತಾ!

27 ಫಾರಿಜೆವಾನು ಅನಿ ಶಾಸ್ತ್ರಾ ಶಿಕ್ವತಲ್ಯಾನು ಮಿಯಾ ತುಮ್ಮಿ ಗತ್ ಕಾಯ್ ಸಾಂಗು! ಕುಸ್ಡೆ ತುಮಿ! ತುಮಿ ಬರೆ ಕರುನ್ ಚುನ್ನೊ ಮಾರಲ್ಲ್ಯಾ

ಸಾರಿ ಸರ್ಕೆ ಹಾಸಿ. ತ್ಯಾತುರ್ ಭುತ್ತುರ್ ಸಗ್ಗೆ ಹಡ್ಡಾ ಅನಿ ಕುಸ್ಕೆ-ಮಸ್ಕೆ ಭರಲ್ಲೆ ರ್ಹಾತಾ.

28 ತುಮಿಬಿ ತಸೆಚ್ ಭಾಯ್ನಾ ಸಗ್ಯಾಕ್ಲಿ ಬರೆ ದಿಸ್ಯಾಶಿ, ಖರೆ ತುಮ್ಚ್ಯಾ ಭುತ್ತುರ್ ಕುಸ್ಕೆಪಾನ್ ಅನಿ ಪಾಪ್ ಭರಲ್ಲೆ ಹಾತ್.

ಜೆಜು ತೆಂಚ್ಯಾ ಫಿಡೆ ರಾಕುನ್ ಹೊತ್ಯಾ ಶಿಕ್ಷೆಚ್ಯಾ ವಿಶಯಾತ್ ಬೊಲ್ತಾ ಲುಕ್ 11:47-51

29 "ಫಾರಿಜೆವಾನು ಅನಿ ಶಾಸ್ತ್ರಾ ಶಿಕ್ಷುತಲ್ಯಾನ್ ಮಿಯಾ ತುಮ್ಚಿ ಗತ್ ಕಾಯ್ ಸಾಂಗು! ಕುಸ್ಕೆ ತುಮಿ! ತುಮಿ ಪ್ರವಾದ್ಯಾಕ್ಲಿ ಬರ್ಯಾ-ಬರ್ಯಾ ಸಮಾದಿಯಾ ಭಾಂದ್ಯಾಶಿ, ಅನಿ ಬರ್ಯಾ ಮಾನ್ಸಾಂಚ್ಯಾ ಯಾದಿಸಾಟ್ಲಿ ಹೊತ್ಯಾ ಗೊರಿಯಾಕ್ಲಿ ಸಿನೆಗಾರ್ ಕರ್ತಾಶಿ;

30 ಅನಿ ಅಮಿ ಅಮ್ಚ್ಯಾ ಅದ್ಲ್ಯಾ ಲೊಕಾಂಚ್ಯಾ ಎಳಾರ್ ರ್ಹಾಲ್ಯಾರ್ ತೆನಿ ಕರಲ್ಲ್ಯಾ ಸರ್ಕೆ ಕರಿನಸಿತ್ತಾಂವ್ ಪ್ರವಾದ್ಯಾಕ್ಲಿ ಜಿವಾನಿ ಮಾರಿನಸಿ ಹೊತ್ಯಾ ಮನುನ್ ಮನ್ಶಾಶಿ.

31 ಅಶೆ, ತನ್ನಾ ಪ್ರವಾದ್ಯಾಕ್ಲಿ ಜಿವಾನಿ ಮಾರಲ್ಲ್ಯಾಂಚ್ಯಾಚ್ ಘರಾನ್ಯಾಚೆ ತುಮಿ ಮನುನ್ ದಾಕ್ಟನ್ ದಿತ್ಯಾಶಿ!

32 ಚಲಾ ತರ್, ತುಮ್ಚ್ಯಾ ಅದ್ಲ್ಯಾ ಲೊಕಾನಿ ಸುರು ಕರಲ್ಲೆ ತುಮಿ ಅತ್ತಾ ಫಿಡೆ ಚಾಲ್ಪುನೆತ್ ಜಾವಾ!

33 ಸಾಪಾ ಸರ್ಕೆ ತುಮಿ, ಅನಿ ಸಾಪಾಚಿ ಪಿಳ್ಳೆ ತುಮಿ! ನರ್ಕಾತ್ ಜಾತಲ್ಯಾ ಶಿಕ್ಷಾತ್ಯಾ ಚುಕ್ಟನ್ ಘೆವ್ಕ್ ಹೊತಾ ಮನುನ್ ತುಮ್ಚ್ಯಾನ್ ಯಾಜುಕ್ ತರ್ ಕಶೆ ಹೊತಾ?

34 ತೆಚೆಸಾಟ್ಲಿ ಮಿಯಾ ತುಮ್ಚಾ ಸಾಂಗ್ತಾ, ಪ್ರವಾದ್ಯಾಕ್ಲಿ ಬುದ್ಧಂತಾಕ್ಲಿ ಅನಿ ಶಾಸ್ತ್ರಾ ಶಿಕ್ಷುತಲ್ಯಾಕ್ಲಿ ಮಿಯಾ ಧಾಡುನ್ ದಿತಾ; ತುಮಿ ತೆಂಚ್ಯಾತ್ಲ್ಯಾ ಉಲ್ಲಾಕ್ಲಿ ಜಿವಾನಿಚ್ ಮಾರ್ತಾಶಿ, ಹುರಲ್ಲ್ಯಾಕ್ಲಿ ಕುರ್ಸಾ ವರ್ತಿ ಮಾರ್ತಾಶಿ, ಅನಿ ಉಲ್ಲಾಕ್ಲಿ ಸಿನಾಗೊಗಾತ್ಲಿ ನ್ಹೆವ್ನ್ ಬಾರ್ಕೊಲಾನಿ ಮಾರ್ತಾಶಿ, ಅನಿ ಎಕಾ ಗಾವಾನಿತ್ಯಾ ಅನಿಎಕ್ ಗಾವಾಕ್ಲಿ ತೆಂಕಾ ಪಳುನ್ ಫಾಲ್ತಾಶಿ.

35 ತೆಚೆಸಾಟ್ಲೆ ಕಾಯ್ಚಿ ಚುಕ್ ಕರಿನಸಲ್ಲ್ಯಾ ಅಬೆಲಾಕ್ ಜಿವಾನಿ ಮಾರಲ್ಲ್ಯಾಕ್ ಧರುನ್ ದೆವಾಚಿ ಗುಡಿ ಅನಿ ಅಲ್ತಾರಿಚ್ಯಾ ಮದ್ಲಿ ಜಿವಾನಿ ಮಾರಲ್ಲ್ಯಾ ಬೆರಾಕಿಯಾಚ್ಯಾ ಲೆಕಾ ಜೆಕರಿಯಾ ಪತರ್ ಚುಕ್ ಕರಿನಸ್ತಾನಾ ಖಾಲಿ ಫುಕೊಟ್ ಜಿವಾನಿ ಮಾರಲ್ಲ್ಯಾಂಚಿ ಶಿಕ್ಷಾ ತುಂಚ್ಚೆ ವರ್ತಿ ಪಡ್ತಾ.

36 ತಸೆಮೆಟ್ಲಾರ್ ಹ್ಯಾ ಸಗ್ಳ್ಯಾಕ್ ಜಿವಾನಿ ಮಾರಲ್ಲ್ಯಾಚಿ ಶಿಕ್ಷಾ ಅತ್ತಾಚ್ಯಾ ಕಾಲಾಚ್ಯಾ ಲೊಕಾಂಚ್ಯಾ ವರ್ತಿ ಪಡ್ತಾ!”

ಜೆಜು ಜೆರುಜಲೆಮಾಸಾಟಿ ರಡ್ತಾ ಲುಕ್ 13:34-35

37 ಜೆರುಜಲೆಮಾ, ಜೆರುಜಲೆಮಾ! ದೆವಾನ್ ಧಾಡಲ್ಲ್ಯಾ ಪ್ರವಾದ್ಯಾಕ್ ತಿಯಾ ಜಿವಾನಿ ಮಾರ್ತೆಯ್ ಅನಿ ಬರಿ ಖಬರ್ ಸಾಂಗ್ಲಲ್ಯಾಕ್ ಗುಂಟ್ಯಾನ್ ಮಾರ್ತೆಯ್! ಕವೆಂದಾ ಎಕ್ ಕೊಂಬ್ದಿನ್ ಅಪ್ಪಾಚ್ಯಾ ಪಿಲ್ಲಾಕ್ ಅಪ್ಪಾಚ್ಯಾ ಫಾಕಾಟ್ಲಾಕ್ ಧಾಪುನ್ ಧರ್ಲ್ಯಾ ಸರ್ಕೆ ತುಜ್ಯಾ ಭುತ್ತುರ್ ಹೊತ್ಯಾ ಸಗ್ಳ್ಯಾ ಲೊಕಾಂಚ್ಯಾ ಭೊತ್ಯಾನ್ ಮಾಜಿ ಹಾತಾ ಫಾಲುನ್ ಧರುಕ್ ಮನುನ್ ಮಿಯಾ ಬಗಟೆಲ್ಲೊ ಖರೆ ತಸೆ ಕರುಕ್ ತಿಯಾ ಮಾಕಾ ಸೊಡುಕ್ನೆಯ್!

38 ತಸೆಮನುನ್ ತುಜ್ಯಾ ಗುಡಿತ್ ಕಾಯ್ಚಿ ಬರೆಪಾನ್ ಹುರಿನಾ. ಅನಿ ತೆ ಪಾಡ್ ಪಡ್ತಾ.

39 ಮಿಯಾ ತುಕಾ ಸಾಂಗ್ತಾ, ಹಿತ್ಲಾ ಫಿಡೆ ಸರ್ವೆಸ್ಪರಾಚ್ಯಾ ನಾವಾನ್ ಯೆತಲ್ಯಾಕ್ ಆಶಿರ್ವಾದ್ ಹೊಂವ್ಲಿ. ಮನುನ್ ತಿಯಾ ಮನಿ ಪತರ್ ಮಾಕಾ ತಿಯಾ ಬಗಿನೆಯ್.

24

ಜೆಜು ದೆವಾಚ್ಯಾ ಗುಡಿಚ್ಯಾ ನಾಸಾಚ್ಯಾ ವಿಶಯಾತ್ ಬೊಲ್ತಾ ಮಾರ್ಕ್ 13:1-2; ಲುಕ್ 21:5-6

1 ಜೆಜು ದೆವಾಚ್ಯಾ ಗುಡಿಕ್ ಜಾವ್ಲಾಗಲ್ಲೊ ತನ್ನಾ ತೆಚ್ಯಾ ಶಿಸಾನಿ ಬಲ್ವನ್ ದೆವಾಚ್ಯಾ ಗುಡಿಚ್ಯಾ ಭಾಂದ್ಪಾಕ್ ಧ್ಯಾನ್ ದಿವ್ಕ್ ಸಾಂಗ್ಲಾನಿ.

2 ತೆನಿ ತೆಂಕಾ, “ಸಗ್ಳೆ ಬರೆ-ಬರೆ ತುಮ್ಮಾ ಅತ್ತಾ ದಿಸುಕ್ ಲಾಗ್ಲಾ ಹೊಯ್. ಖರೆ ಮಿಯಾ ತುಮ್ಮಾ ಸಾಂಗ್ತಾ ಹೆಂಚ್ಯಾತ್ಲೊ ಎಕ್ ಸೈತ್ ಗುಂಡೊ ಅಪ್ಪಾಚ್ಯಾ ಜಾಗ್ಯಾ ವರ್ತಿ ರ್ಹಾಯ್ತಾ; ಹರ್ ಎಕ್ ಗುಂಡೊ ಕೊಸ್ಕುನ್ ಪಾಡ್ಪುನ್ ಹೊತಾ.” ಮನುನ್ ಸಾಂಗ್ಲಾನ್.

ತರಾಸ್ ಅನಿ ಕಸ್ತ್

ಮಾರ್ಕ್ 13:3-13; ಲುಕ್ 21:7-19

3 ಮಾನಾ ಜೆಜು ಒಲಿವ್ ಮನ್ತಲ್ಯಾ ಮಡ್ಡಿ ವರ್ತಿ ಬಸಲ್ಲೊ ತನ್ನಾ ಶಿಸಾ ಎವ್ಡಿಚ್ ಕಡೆಕ್ ಜೆಜುಕ್ಡೆ ಯೆಲಿ ಅನಿ ತೆನಿ ಜೆಜುಕ್ “ಹೆ ಸಗ್ಳೆ ಕನ್ನಾ ಹೊತಾ, ಅನಿ ಹ್ಯೊಚ್ ಸರ್ತೊ ಕಾಲ್ ಅನಿ ತಿಯಾ ಯೆತಲೊ ಕಾಲ್ ಮನುನ್ ದಾಕ್ಟುನ್ ದಿವ್ಕ್ ತನ್ನಾ ಕಾಯ್-ಕಾಯ್ ಹೊತಾ.” ಮನುನ್ ಇಚಾರ್ಲಾನಿ.

4 ಜೆಜುನ್ ತೆಂಕಾ, “ಕೊನ್ವಿ ತುಮ್ಮಾ ಚುಕ್ ವಾಟೆಕ್ ನ್ಹೆಯ್ ನಸಿ ಸರ್ಕೆ ಉಶಾರ್ಕಿನ್ ರ್ಹಾವಾ.”

5 ಲೈಲೊಕಾ ಮಾಜ್ಯಾ ವಿಶಯಾತ್ ಬೊಲ್ಪಾತ್ ಅನಿ ಮಾಜ್ಯಾನಾವಾನ್ ಯೆತಾತ್ ಅನಿ “ಮಿಯಾಚ್ ಕ್ರಿಸ್ತ್!” ಮನುನ್ ಸಾಂಗುನ್ ಲೈಲೊಕಾಕ್ ತೆನಿ ಚುಕ್ ವಾಟೆಕ್ ನ್ಹೆತ್ಯಾತ್.

6 ತುಮ್ಮಾ ಜಗ್ಳೊಳ್ ತುಮ್ಮಾ ಝಗ್ಡ್ಯಾಂಚೊ ಅವಾಜ್ ಆಯ್ಕೊ ಯೆತಾ ಅನಿ ಧುರ್ಲಲ್ಯಾ ಝಗ್ಡ್ಯಾಂಚಿ ಬಾತ್ತಿಯಾ ತುಮ್ಮಾ ಆಯ್ಕುಕ್ ಗಾವ್ತಾತ್; ಖರೆ ತುಮಿ ಭಿವ್‌ನಕಾಶಿ. ಅಸ್ಲಿ ಸಗ್ಳಿ ಘಡಿತಾ ಘಡುಕುಚ್ ಪಾಜೆ ತೆಚೊ ಅರ್ತ್ ಸರ್ತೊ ಕಾಲ್ ಯೆಲೊ ಮನುನ್ ನ್ಹೆಯ್.

7 ದೆಸಾ ಎಕಾಮೆಕಾಕ್ಡೆ ಝಗ್ಡೆ ಕರುನ್ ಘೆತ್ಯಾತ್, ಅನಿ ರಾಜಾಬಿ ಎಕಾಮೆಕಾ ವರ್ತಿ ಝಗ್ಡೆನ್ಗೆತ್ ರ್ಹಾತ್ಯಾತ್, ಬರಗಾಲಾ ಪಡ್ವಾತ್, ಅನಿ ಸಗ್ಳ್ಯಾಕ್ಡೆ ಭುಕಂಪಾ ಹೊತ್ಯಾತ್.

8 ಹಿ ಸಗ್ಳಿ ಘಡಿತಾ ಖಾಲಿ ಎಕಾ ಪೊರಾಕ್ ಜಲಮ್ ದಿತಾನಾ ಯೆತಲ್ಯಾ ಪಯ್ಲೆಚ್ಯಾ ಯೆನಾಂಚ್ಯಾ ಸರ್ಕಿ.

9 ತನ್ನ ತುಮ್ಮಾ ಸಗ್ಯಾಕ್ಲಿ ಧರುನ್ ಹೊತಾ ಅನಿ ಶಿಕ್ಷಾ ದಿವ್ನ್ ಹೊತಾ, ಅನಿ ಜಿವಾನಿ ಮಾರುನ್ ಹೊತಾ. ಮಾಕಾ ಲಾಗುನ್ ಸಗ್ಯಾ ದೆಸಾಂಚಿ ಲೊಕಾ ತುಮ್ಮಾ ಧುರ್ ಕರ್ತಾತ್.

10 ಲೈ ಜಾನಾ ವಿಶ್ವಾಸ್ ಸೊಡುನ್ ಸೊಡ್ತಾತ್; ತೆನಿ ಎಕಾಮೆಕಾಕ್ ಘಾತ್ ಕರ್ತಾತ್ ಅನಿ ಎಕಾಮೆಕಾಂಚ್ಯಾ ವರ್ತಿ ದುಸ್ಮನ್ನಿನ್ ರ್ಹಾತ್ಯಾತ್.

11 ತನ್ನಾ ಲೈ ಝುಟಿ ಪ್ರವಾದಿ ಉಟ್ತಾತ್ ಅನಿ ಲೊಕಾಕ್ಲಿ ಪಿಶೆ ಕರ್ತಾತ್.

12 ಬುರ್ಶೆಪಾನ್ ಯೆವ್ಣೆ ಫರ್ಗಟ್ತಾ ಕಿ ಮಟ್ಲಾರ್, ಸುಮಾರ್ ಲೊಕಾಂಚೊ ಪ್ರೆಮುಚ್ ಧಂಡ್ ಹೊವ್ನ್ ಜಾತಾ.

13 ಖರೆ ಜೆ ಕೊನ್ ಅಕ್ರಿ ಪತರ್ ಘಟ್ ರ್ಹಾತಾ ತೊ ಹುರ್ತಾ.

14 ಅನಿ ಹಿ ದೆವಾಚ್ಯಾ ರಾಜಾಚಿ ಬರಿ ಖಬರ್ ಜಗಾತ್ ಸಗ್ಯಾ ಬಾಶಾಂಚ್ಯಾ ಲೊಕಾಕ್ಲಿ ಎಕ್ ಸಾಕ್ಷಿ ಸರ್ಕೆ ಸಾಂಗುನ್ ಹೊತಾ, ತನ್ನಾ ಅಂತ ಯೆತಾ.

ಸತ್ಯಾನಾಸ್ ಕರ್ತಲಿ ಬುರ್ಶಿ ಸಂಗತ್

ಮಾರ್ಕ್ 13:14-23; ಲುಕ್ 21:20-24

15 “ದಾನಿಯೆಲ್ ಪ್ರವಾದ್ಯಾನ್ ಸಾಂಗಲ್ಲಿ ಸತ್ಯಾನಾಸ್ ಕರ್ತಲಿ ಬುರ್ಶಿ ಸಂಗತ್” ತುಮ್ಮಾ ದಿಸ್ತಾ. ತಿ ಎಕ್ ಪವಿತ್ರ್ ಜಾಗ್ಯಾರ್ ಇಬೆ ರ್ಹಾತಾ. ವಾಚ್ಪುತಲ್ಯಾಕ್ ಸೂಚನಾ: ಅಶೆ ಮಟ್ಲಾರ್ ಕಾಯ್ ಮನುನ್ ಕಳ್ಳುನ್ ಘೆ!

16 ತನ್ನಾ ಜೆ ಕೊನ್ ಜುದೆಯಾತ್ ಹಾತ್ ತೆನಿ ಮಡ್ಡಿಯಾ ವೈನಿ ಪಳುನ್ ಜಾವ್ಣೆ.

17 “ಜೆ ಕೊನ್ ಅಪ್ಪಾಚ್ಯಾ ಘರಾಚ್ಯಾ ವರ್ತಿ ಮ್ಹಾಳ್ಗಿರ್ ಹಾತ್, ತೆನಿ ಘರಾತ್ ಜಾವ್ನ್ ಅಪ್ಪಾಚಿ ಸಾಮಾನಾ ಹಾನುಕ್ ಮನುನ್ ಜಾವ್ನ್ ಎಳ್ ಕರುನಸುಂದಿ”.

18 ಜೆ ಕೊನ್ ಶೆತಾತ್ ಹಾಯ್ ತೊ ಅಪ್ಪಾಚಿ ವೈಲಿ ಅಂಗಿ ಹಾನುಕ್ ಮನುನ್ ಘಾಟಿ ಘರಾಕ್ ಜಯ್ನಸ್ತಾನಾ ರ್ಹಾಂವ್ಡಿತ್.

19 ಹ್ಯಾ ದಿಸಾತ್ನಿ ಗರ್ವಾರ್ ಹೊತ್ಯಾ ಬಾಯ್ಕಾಮನ್ಸಾಂಚಿ ಅನಿ ಧಾನ್ ಫಿತಲಿ ಪೊರಾ ಹೊತ್ಯಾ ಅವ್ನಿಯಾಂಚಿ ಗತ್ ಕಾಯ್ ಅಸಿಲ್!

20 ಥಂಡಾಚ್ಯಾ ದಿಸಾತ್ನಿ ನಾ ಹೊಲ್ಯಾರ್ ಜುದೆವಾನಿ ಆರಾಮ್ ಕರ್ತಲ್ಯಾ ದಿಸಿ ಹಿ ಪಳಾಪಳಿ ಯೆವ್ನಸುಂದಿ ಮನುನ್ ದೆವಾಕ್ಡೆ ಮಾಗ್ನಿ ಕರಾ.

21 ಕಶ್ಯಾಕ್ ಮಟ್ಲ್ಯಾರ್, ತನ್ನಾಯೆತಲೊ ಕಸ್ತ್ ಲೈಮೊಟೊ ಕಸ್ತ್ ತೊ. ಹ್ಯೊ ಜಗ್ ರಚಲ್ಲ್ಯಾಕ್ನಾ ಆಜ್ ಪತರ್ ಅಸ್ಲೊ ಕಸ್ತ್ ಯೆವ್ನ್ ನಾ. ಅನಿ ಅನಿ ಫಿಡೆಬಿ ಯೆಯ್ನಾ.

22 ಅನಿ ಹೆ ಸಂಕಟಾಚೆ ದಿಸ್ ಕಮಿ ಕರಿನಸ್ಪಾರ್ ಎಕ್ ಸೈತ್ ಮಾನುಸ್ ವಾಚುನ್ ಹುರಿನಸಿ ಹೊತ್ಲೊ. ಖರೆ ಅಪ್ಪಾಚ್ಯಾ ಎಚುನ್ ಕಾಡಲ್ಲ್ಯಾ ಲೊಕಾಂಚ್ಯಾ ಸಾಟ್ನಿ ದೆವ್ ತಿ ದಿಸಾ ಕಮಿ ಕರ್ತಾ.

23 ತನ್ನಾ ಕೊನ್ಬಿತುಮ್ಕಾ "ಅಬಕ್ ಕ್ರಿಸ್ತಾ ಹಿತ್ತಿ ಹಾಯ್! ತೊ ಥೈಹಾಯ್ ಮನುನ್ ಸಾಂಗಟ್ಲ್ಯಾರ್ಬಿ ತುಮಿ ವಿಶ್ವಾಸ್ ಕರುನಕಾಸಿ."

24 ಕಶ್ಯಾಕ್ ಮಟ್ಲ್ಯಾರ್, ಝುಟಿ ಮಾನ್ಸಾ ಯೆವ್ನ್ ಅಪ್ಪಿಚ್ ಕ್ರಿಸ್ತಾ ನಾಹೊಲ್ಯಾರ್ ಪ್ರವಾದಿ ಮನುನ್ ಸಾಂಗ್ಚಾತ್ ಅನಿ ಅಪ್ಪಾಚ್ಯಾನ್ ಸಾದ್ಯಾ ಹೊಲ್ಯಾರ್ ದೆವಾನ್ ಎಚುನ್ ಕಾಡಲ್ಲ್ಯಾ ಲೊಕಾಕ್ನಿ ಸೈತ್ ಮೊಟಿ ವಿಚಿತ್ರ್ ಕಾಮಾ ಕರುನ್ ದಾಕ್ಟುನ್ ಪಸ್ವುಕ್ ಬಗ್ಚಾತ್.

25 ಬಗಾ, ಅದ್ವಿಚ್ ಮಿಯಾ ತುಮ್ಕಾ ಉಶಾರ್ಕಿ ದಿಲಾ.

26 ತಸೆಮನುನ್ ಅಬಕ್ ಕ್ರಿಸ್ತಾ ಡಂಗ್ವಿತ್ ಹಾಯ್ ಮನುನ್ ಕೊನ್ಬಿ ಸಾಂಗ್ಲಾರ್ ತುಮಿ ಜಾವ್ನಕಾಶಿ ನಾಹೊಲ್ಯಾರ್: ಅಬಕ್ ತೊ ಭುತ್ತುರ್ಲ್ಯಾ ಖೊಲಿತ್ ನಿಪುನ್ ಹಾಯ್ ಮನುನ್ ಸಾಂಗ್ಲಾರ್ಬಿ ತುಮಿ ವಿಶ್ವಾಸ್ ಕರುನಕಾಸಿ.

27 ಮಾನ್ಸಾಚೊ ಲೆಕ್ ಎಗ್ಡಮ್ ಎಕ್ ದಿಕ್ಯಾಕ್ನಾ ಅನಿ ಎಕ್ ದಿಕ್ಯಾ ಪತರ್ ಮಿಂಚ್ ಹೊಳ್‌ಹೊಳ್ತಾ ತಸೆ ಯೆತಾ.

28 ಖೈಮಡಿ ಪಡಲ್ಲಿ ಹಾತ್ ಥೈ ಹಳಿಹಡ್ಡಾ ಗೊಳಾ ಹೊತ್ಯಾತ್.

ಮಾನ್ಸಾಚ್ಯಾ ಲೆಕಾಚೆ ಯೆನೆ

13:24-27; ಲುಕ್ 21:25-28

29 ತ್ಯಾ ದಿಸಾಂಚೊ ಕಷ್ಟ್ ಸರಲ್ಲ್ಯಾ ತನ್ನಾಚ್, ದಿಸಾ ವರ್ತಿ ಕಾಳೊಕ್ ಪಡ್ತಾ, ಅನಿ ಚಂದ್ರಾಮ್ ಉಡ್ವೊಡ್ ದಿ ನಾ, ಚಿಕಿಯಾ ಮಳ್ಳಾ ವೈನಾ ಖಾಲ್ತಿ ಪಡ್ತಾತ್, ಅನಿ ಮಳ್ಳಾ ವೈಲಿ ಸಗ್ಳಿ ಸಾಮಾನಾ ಹಾಲ್ಲ್ಯಾತ್.

30 ತನ್ನಾ ಮಳ್ಳಾ ವರ್ತಿ ಮಾನ್ಸಾಚ್ಯಾ ಲೆಕಾಚಿ ಎಕ್ ವಳಕ್ ದಿಸುಕ್ ಲಾಗ್ತಾ, ತನ್ನಾ ಜಗಾತ್ಲಿ ಸಗ್ಳಿ ಲೊಕಾ ಭಿಯಾನ್ ರಡ್ವಾತ್. ಅನಿ ಮಾನ್ಸಾಚೊ ಲೆಕ್ ಮೊಟ್ಯಾ ಪದ್ವಿನ್ ಅನಿ ಮಹಿಮೆನ್ ಮಳ್ಳಾ ವೈಲ್ಯಾ ಮೊಡಾಂಚ್ಯಾ ವರ್ತಿ ಯೆತಲೊ ಬಗ್ವಾತ್.

31 ಮೊಟ್ಯಾ ಪಂವ್ಯಾಚ್ಯಾ ವಾಜ್ವಾಚ್ಯಾ ವಾಂಗ್ಡಾಚ್ ತೊ ಅಪ್ಪಾಚ್ಯಾ ದುತಾಕ್ಲಿ ಧಾಡುನ್ ದಿತಾ, ಅನಿ ತೆನಿ ಜಗಾಚ್ಯಾ ಚಾರಿ ದಿಕ್ವಾಕ್ಲಿ ಪತರ್ ಜಾವ್ನ್ ಮಾನ್ಸಾಚ್ಯಾ ಲೆಕಾನ್ ಎಚುನ್ ಕಾಡಲ್ಲ್ಯಾಕ್ಲಿ ಗೊಳಾ ಕರ್ತಾತ್.

ಅಂಜುರಾಚ್ಯಾ ರ್ಪಾಡಾ ವೈನಾ ಪಾರ್

ಲುಕ್ 21:29-33

32 ಅಂಜುರಾಚ್ಯಾ ರ್ಪಾಡಾ ವೈನಾ ಹ್ಯೊ ಪಾರ್ ಶಿಕಾ; ತೆಚ್ಯಾ ಟಾಳಿಯಾ ಮ್ಹವ್ ಹೊವ್ನ್ ಚಿಗುರ್ ಫುಟುಕ್ ಚಾಲು ಹೊಲೊ ತರ್ ನಿಂಬ್ರಾಚಿ ದಿಸಾ ಜಗ್ಳೊಳ್ ಯೆಲಿ ಮನುನ್ ತುಮಿ ಕಳ್ವುನ್ ಘೆತ್ಯಾಶಿ.

33 ತಸೆಚ್ ಹೆ ಸಗ್ಳೆ ಹೊತಲೆ ಬಗ್ತಾನಾ ಮಾನ್ಸಾಚೊ ಲೆಕ್ ಯೆತಲೊ ಎಳ್ ಜಗ್ಳೊಳ್ ಯೆವ್ನ್ ಪಾವ್ಲಾ ಮನುನ್ ಕಳ್ವುನ್ ಘೆವಾ ಅನಿ ತಯಾರಿತ್ ರ್ಹಾವಾ.

34 ಮಿಯಾ ತುಮ್ಚಾ ಖರೆಚ್ ಸಾಂಗ್ತಾ, "ಹಿ ಸಗ್ಳಿ ಘಡಿತಾ ಹೊಯ್ ಪತರ್ ಹಿ ಅತ್ತಾಚಿ ಲೊಕಾ ಮರಿನ್ಯಾತ್.

35 ಮಳಬ್ ಅನಿ ಜಿಮಿನ್ ಸರುನ್ ಜಾಯ್ಲಿ ಖರೆ ಮಿಯಾ ಸಾಂಗಲ್ಲ್ಯಾ ಗೊಸ್ವಿಯಾ ಕನ್ನಾಚ್ ಸರಿನ್ಯಾತ್.

ದಿಸ್ ನಾ ತರ್ ಎಳ್ ಕೊನಾಕ್ಲಿ ಗೊತ್ತ್ ನಾ

13:22-35; ಲುಕ್ 17:26-30,34-36

36 ಖರೆ ತೊ ದಿಸ್ ಅನಿ ತೊ ಎಳ್ ಕನ್ನಾ ಯೆತಾ ಮನುನ್ ದೆವಾ ಬಾಬಾಕ್ ಎಕ್ಲಾಕ್ ಸೊಡುನ್, ಅನಿ ಕೊನಾಕ್ಬಿ, ಸರ್ಗಾ ವೈಲ್ಯಾ ದುತಾಕ್ಲಿ ಹೊಂವ್ಚಿ ದೆವಾಚ್ಯಾ ಲೆಕಾಕ್ ಸೈತ್ ಗೊತ್ತ್ ನಾ.

37 ನೊಯೆಚ್ಯಾ ಕಾಲಾತ್ ಕಶೆ ಘಡ್ಲೆ ತಸೆಚ್ ಮಾನ್ಸಾಚೊ ಲೆಕ್ ಯೆತಲ್ಯಾ ಕಾಲಾತ್‌ಬಿ ಘಡ್ತಾ.

38 ಕಶೆ ಹ್ಯೊ ಜಗ್ ಸಗ್ಳೊ ಪಾನಿಯಾನಿ ಬುಡುಚ್ಯಾ ಅದ್ನಿ ನೊಯೆ ಡೊನಿತ್ ಗುಸ್ಲೊತ್ಯಾ ದಿಸಾ ಪತರ್ ಲೊಕಾ ಖಾವ್ನಗೆತ್ ಫಿವ್ನಗೆತ್, ಲಗ್ನಾ ಕರುನ್ ಘೆವ್ನಗೆತ್-ಲಗ್ನಾ ಕರುನ್ ದಿವ್ನಗೆತ್ ಹೊತ್ತಿ.

39 ಅಶೆ ಸಗ್ಳ್ಯಾ ಜಿಮ್ಮಿರ್ ಪಾನಿಭರುನ್ ಸಗ್ಳೆ ಹೊವ್ನ್ ಜಾಯ್ ಪತರ್‌ಬಿ ತೆಂಕಾ ಕಾಯ್ಚಿ ಕಳುಕ್ ನಾ. ತಸೆಚ್ ಮಾನ್ಸಾಚೊ ಲೆಕ್ ಯೆತಲ್ಯಾ ಎಳಾರ್‌ಬಿ ಘಡ್ತಾ.

40 ತನ್ನಾ ಶೆತಾತ್ ಹೊತ್ಯಾ ದೊನ್ ಘೊಮನ್ಸಾನಿತ್ಲ್ಯಾ ಎಕ್ಲ್ಯಾಕ್ ಘೆವ್ನ್ ಜಾವ್ನ್ ಹೊತಾ, ಎಕ್ಲ್ಯಾಕ್ ಧೈಚ್ ಸೊಡುನ್ ಹೊತಾ.

41 ಜಾತ್ಯಾ ವರ್‌ತಿ ದಳುಕ್ ಬಸಲ್ಲ್ಯಾ ದೊಗ್ಯಾ ಬಾಯ್ಕೊಮನ್ಸಾನಿತ್ಲ್ಯಾ ಎಕ್ಲಿಕ್ ಸೊಡುನ್, ಎಕ್ಲಿಕ್ ಘೆವ್ನ್ ಜಾವ್ನ್ ಹೊತಾ.

42 ತಸೆಮನುನ್ ತುಮಿ ಉಶಾರ್‌ಕಿನ್ ರ್‌ಹಾವಾ; ಖಲ್ಯಾದಿಸಿ ತುಮ್ಜೊ ಧನಿ ಯೆತಾ ಮನ್ತಲೆ ತುಮ್ಜಾ ಗೊತ್ತ್ ನಾ.

43 ಯಾದ್ ಥವ್ನ್ ಘೆವಾ, ಹ್ಯಾಚ್ ಎಳಾರ್ ಚೊರ್ ಯೆತಾ ಮನುನ್ ಘರಾಚ್ಯಾ ಮಾಲ್ಕಾಕ್ ಗೊತ್ತ್ ರ್‌ಹಾಲ್ಯಾರ್ ತೊ ಜಾಗೊ ರ್‌ಹಾವ್ನ್ ರಾಕುನ್ಗೆತ್ ರ್‌ಹಾತಾ ಅನಿ ಕನ್ನಾಬಿ ಅಪ್ಪಾಚೆ ಘರ್ ಘೊಡುನ್ ಚೊರುನ್ ಘೆವ್ನ್ ಜಾವ್ನ್ ದಿ ನಾ.

44 ತೆಚೆಸಾಟ್ಲೆ ತುಮಿ ತಯಾರಿತ್ ರ್‌ಹಾವಾ ಕಶ್ಯಾಕ್ ಮಟ್ಲ್ಯಾರ್ ತುಮಿ ಚಿಂತಿನಸಲ್ಲ್ಯಾ ಎಳಾರ್ ಮಾನ್ಸಾಚೊ ಲೆಕ್ ಯೆತಾ.

ವಿಶ್ವಾಸಾನ್ ಹೊತ್ತೊ ಅನಿ ವಿಶ್ವಾಸಾನ್ ನಸಲ್ಲೊ ಸೆವಕ್
ಲುಕ್ 12:41-48

45 ತಸೆ ಜಾಲ್ಯಾರ್ ಮಾಲ್ಕಾನ್ ಅಪ್ಪಾಚ್ಯಾ ಹುರಲ್ಲ್ಯಾ ಆಳಾಂಚಿ ಜವಾಬ್ದಾರಿ ಘೆವ್ನ್ ಅನಿ ತೆಂಕಾ ಎಳಾ-ಎಳಾರ್ ತೆಂಚೆ ಜೆವಾನ್ ವಾಟುನ್ ದಿವ್ನ್ ಮನುನ್ ನೆಮಸಲ್ಲೊ ವಿಶ್ವಾಸಾಚೊ, ಅನಿ ಶಾನೊ ಸೆವಕ್ ಕೊನ್ ತೊ?

46 ಅಪ್ಪಾಚೊ ಮಾಲಕ್ ಪರ್ತುನ್ ಘರಾಕ್ ಯೆಲ್ಲಾ ತನ್ನಾ ಅಪ್ಪಾಚೆ ಕಾಮ್ ಕರುಂಗೆತ್ ಹೊತ್ಯಾ ಸೆವಕಾಚೆ ಕವ್ಡೆ ಬರೆ!

47 ಮಿಯಾ ತುಮ್ಕಾ ಖರೆಚ್ ಸಾಂಗ್ತಾ, ತೊ ಮಾಲಿಕ್ ಅಪ್ಪಾಚ್ಯಾ ಸಗ್ಳ್ಯಾ ಅಸ್ತಿಚಿ ಅನಿ ಬದ್‌ಕಾಚಿ ಜವಾಬ್ದಾರಿ ತೆಚ್ಯಾ ವರ್ತಿ ಸೊಡ್ತಾ.

48 ಖರೆ ತೊ ಎಕ್ ವಿಶ್ವಾಸ್ ನಸಲ್ಲೊ ಸೆವಕ್ ಹೊವ್ನ್ ತೊ ಅಪ್ಪಾಕುಚ್ ಮಾಲಿಕ್ ಯೆವ್ಕ್ ಅಜುನ್ ಲೈ ಎಳ್ ಹಾಯ್ ಮನುನ್ ಘೆತಾ.

49 ಅನಿ ತೊ ಅಪ್ಪಾಚ್ಯಾ ವಾಂಗುಡ್ಚ್ಯಾ ಅಳಾಕ್ತಿ ಮಾರುಕ್ ಲಾಗ್ತಾ, ಅನಿ ಫಿದೊಡ್ಯಾಂಚ್ಯಾ ವಾಂಗ್ಡಾ ಖಾತಲೆ-ಫಿತಲೆ ಕರ್ತಾ.

50 ತನ್ನಾ ತ್ಯಾ ಜವಾಬ್ದಾರಿಚ್ಯಾ ಆಳಾನ್ ಮಾಲಿಕ್ ಯೆತಾ ಮನುನ್ ಚಿಂತುನಸಲ್ಲಾ ದಿಸಿ ತೆಕಾ ಗೊತ್ತ್ ನಸಲ್ಲಾ ಎಳಾರ್ ತೊ ಯೆತಾ.

51 ಮಾಲಿಕ್ ತ್ಯಾ ವಿಶ್ವಾಸಾನ್ ನಸಲ್ಲಾ ಆಳಾಕ್ ಮಾರುನ್ ಭಾಯ್ರ್ ಘಾಲ್ತಾ ಅನಿ ಕುಸ್ಡ್ಯಾಕ್ ಮನುನ್ ಹೊತ್ಯಾ ಜಾಗ್ಯಾರ್ ತೆಕಾ ಡಕ್ಕುನ್ ಘಾಲ್ತಾ. ಧೈ ಹೊತಾ ಕನ್ನಾಬಿ ರಡ್ಡೆ ಅನಿ ತರಾಸಾನಿ ದಾತಾ ಚಾವ್ತಲೆ.

25

ಧಾ ಧೆಡ್ಡಿಯಾಂಚಿ ಕಾನಿ

1 ತನ್ನಾ ಸರ್ಗಾಚೊ ರಾಜ್ ಮಟ್ಲ್ಯಾರ್ ಅಸೊ. ಎಕ್ದಾ ಧಾ ಧೆಡ್ಡಿಯಾ ಅರ್ತಿಯಾ ಘೆವ್ನ್ ನ್ಹವ್ರ್ಯಾಕ್ ಭೆಟುಕ್ ಗೆಲ್ಯಾನಿ.

2 ತ್ಯಾತುರ್ ಪಾಂಚ್ ಜಾನಾ ಬುದ್ ನಸಲ್ಲಾ ಅನಿ ಪಾಂಚ್ ಜಾನಾ ಬುದ್ ನಸಲ್ಲಾ ಧೆಡ್ಡಿಯಾ ಹೊತ್ಯಾ.

3 ಬುದ್ ನಸಲ್ಲಾನಿ ತೆಂಚ್ಯಾ ಅರ್ತಿಯಾ ಘೆಟ್ಲ್ಯಾನಿ ಖರೆ ವಾಂಗ್ಡಾ ಜಾಸ್ತಿಚೆ ತೆಲ್ ಘೆವ್ನ್ಯಾತ್.

4 ಬುದ್ ಅಸಲ್ಲಾನಿ ತೆಂಚ್ಯಾ ಆರ್ತಿಯಾಂಚ್ಯಾ ವಾಂಗ್ಡಾ ಡಬ್ಚ್ಯಾತ್ ಜಾಸ್ತಿಚೆ ತೆಲ್ ಬಿ ಘೆಟ್ಲ್ಯಾನಿ.

5 ನ್ಹವ್ರೊ ಯೆವ್ಕ್ ಎಳ್ ಹೊಲ್ಲ್ಯಾಕ್ ತೆನಿ ಸಗ್ಳೆ ಜಾನಾ ರೈಮುನ್ಗತ್-ರೈಮುನ್ಗತ್ ನಿಜುನ್ ಪಡ್ಲ್ಯಾನಿ.

6 ಖರೆ ಮದ್ಯಾನ್ ರಾಚ್ಚೆ, ಅಬಗಾ, ನೊವೊ ಯೆಲೊ, ತೆಕಾ ಮಿಳುಕ್ ಯೆವಾ. ಮನುನ್ ಕೊನ್ ಕಿ ಬೊಬ್ ಮಾರ್ತಲೆ ಆಯಿಕ್ಲೆ.

7 ತನ್ನಾ ತ್ಯಾ ಧಾ ಧೆಡ್ನಿಯಾ ಉಟ್ಲ್ಯಾ ಅನಿ ಅಪ್ಪಾ-ಅಪ್ಪಾಚ್ಯಾ ಅರ್ತಿಯಾ ಸಮಾ ಕರುನ್ ಘೆಟ್ಲ್ಯಾನಿ.

8 ತನ್ನಾ ಬುದ್ಧ್ ನಸಲ್ಲ್ಯಾ ಧೆಡ್ನಿಯಾನಿ ಬುದ್ಧ್ ಅಸಲ್ಲ್ಯಾ ಧೆಡ್ನಿಯಾಕ್ ಜಾವ್ನ್ ತುಮ್ಮಾಚೆ ಹೊತ್ಯಾ ತೆಲಾತ್ಲೆ ಉಲ್ಲೆ ತೆಲ್ ಅಮ್ಯಾಬಿ ದಿವಾ, ಅಮ್ಯಾ ಆರ್ತಿಯಾ ಇಜುನ್ ಜಾವ್ಲ್ಯಾತ್. ಮನುನ್ ಸಾಂಗ್ಲಾನಿ.

9 ತನ್ನಾ ಬುದ್ಧ್ ಅಸಲ್ಲ್ಯಾ ಧೆಡ್ನಿಯಾನಿ, ನಾ ನಾ, ಅಮ್ಯೆಚೆ ಹೊತ್ಲೆ ತೆಲ್ ತುಮ್ಮಾ ದಿಲ್ಯಾರ್ ಅಮ್ಯಾಬಿ ಪಾವಿನಾ ಹೊಯ್ಲೆ. ತುಮಿ ಇಕ್ಲಾಂಚ್ಯಾಕ್ ಜಾವ್ನ್ ಇಕಾತ್ ಘೆಟಲ್ಲೆ ಬರೆ. ಮಟ್ಲ್ಯಾನಿ.

10 ತೆಚೆಸಾಟ್ಲೆ ಬುದ್ಧ್ ನಸಲ್ಲ್ಯಾ ಪಾಂಚ್ ಧೆಡ್ನಿಯಾ ಇಕ್ಲಾಂಚ್ಯಾಕ್ ತೆಲ್ ಇಕಾತ್ ಮನುನ್ ಗೆಲ್ಯಾನಿ: ತವ್ಡ್ಯಾಕ್ ಮಟ್ಲ್ಯಾರ್ ನ್ಹವೊ ಯೆಲೊ, ಅನಿ ತಯಾರ್ ಹೊತ್ಲೆ ಸಗ್ಳೆ ಜಾನಾ ತೆಚ್ಯಾ ವಾಂಗ್ಡಾ ಲಗ್ನಾಚ್ಯಾ ಘರಾತ್ ಭುತ್ತುರ್ ಗುಸ್ಲೆ ಮಾನಾ ದಾರ್ ಧಾಪ್ಲೆ.

11 ಮಾನಾ ಹುರಲ್ಲ್ಯಾ ಪಾಂಚ್ ಧೆಡ್ನಿಯಾ ಯೆಲ್ಯಾ ಅನಿ, ಸಾಯ್ಬಾನು, ಸಾಯ್ಬಾನು! ದಾರ್ ಉಗ್ಡಾ! ಮನುನ್ ಮೊಟ್ಕಾನ್ ಬಲ್ವಲ್ಯಾನಿ.

12 ಖರೆ ನ್ಹವ್ಯಾನ್ ಭುತ್ತುರ್ನಾ ಜಬಾಬ್ ದಿವ್ನ್. ನಾ ಹೊಯ್ಲಾ! ತುಮಿ ಕೊನ್ ಮನುನ್ ಮಾಕಾ ಖರೆಚ್‌ಬಿ ಗೊತ್ತ್ ನಾ. ಮಟ್ಲ್ಯಾನ್.

13 ತೆಚೆಸಾಟ್ಲೆ ತುಮಿ ಕನ್ನಾಬಿ ಉಶಾರ್ಕಿತ್ ರ್ಹಾವಾ, ಕಸ್ಯಾಕ್ ಮಟ್ಲ್ಯಾರ್ ಮಾನ್ಸಾಚೊ ಲೆಕ್ ಯೆತಲೊ ದಿಸ್ ನಾಹೊಲ್ಯಾರ್ ಎಳ್ ತುಮ್ಮಾ ಗೊತ್ತ್ ನಾ. ಮನುನ್ ಜೆಜುನ್ ಮುಗಸ್ಲಾನ್.

ತಿನ ಆಳಾಂಚಿ ಕಾನಿ

ಲುಕ್ 19:11-27

14 "ಸರ್‌ಗಾಚೊ ರಾಜ್ ಮಟ್ಲ್ಯಾರ್ ಅಶೆ ಮನುಕ್ ಹೊತಾ. ಎಗ್ಡಾ ಎಕ್ ಮಾನುಸ್ ಹೊತ್ಲೊ, ತೊ ಧುರ್ಲ್ಯಾ ದೆಸಾಕ್ ಜಾನಾರ್ ಹೊತ್ಲೊ ತನ್ನಾ ತೆನಿ ಅಪ್ಪಾಚ್ಯಾ ಆಳಾಕ್ ಬಲ್ವಲ್ಯಾನ್ ಅನಿ ಅಪ್ಪಾಚ್ಯಾ ಆಸ್ತಿಚಿ ಜವಾಬ್ದಾರಿ ತೆಂಕಾ ದಿಲ್ಯಾನ್.

15 ತೆನಿ ತೆಂಕಾ ತೆಂಚ್ಯಾ ತಾಕ್ತಿ ಪರ್ಕಾರ್ ಎಕ್ಲಾಕ್ ಪಾಂಚ್ ಹಜಾರ್, ಎಕ್ಲಾಕ್ ದೊನ್ ಹಜಾರ್ ಅನಿ ಅನಿಎಕ್ಲಾಕ್ ಎಕ್ ಹಜಾರ್ ಸೊನ್ಯಾಚ್ಯಾ ಪೈಸ್ಯಾಂಚ್ಯಾ ಗಾಲಿಯಾ ದಿಲ್ಯಾನ್. ಮಾನಾ ತೊ ಧುರ್ಲ್ಯಾ ದೆಸಾಕ್ ಗೆಲೊ.

16 ಪಾಂಚ್ ಹಜಾರ್ ಸೊನ್ಯಾಚ್ಯಾ ಪೈಸ್ಯಾಂಚ್ಯಾ ಗಾಲಿಯಾ ಘೆಟಲ್ಲೊ ಗೆಲೊ ಅನಿ ತೆ ಪೈಸೆ ಯಾವಾರಾತ್ ಘಾಟ್ಲಾನ್. ಅನಿ ಅನಿ ಪಾಚ್ ಹಜಾರ್ ಸೊನ್ಯಾಚ್ಯಾ ಪೈಸೆ ಖಮ್ಬುಲ್ಯಾನ್.

17 ತಸೆಚ್ ದೊನ್ ಹಜಾರ್ ಸೊನ್ಯಾಚ್ಯಾ ಪೈಸ್ಯಾಂಚ್ಯಾ ಗಾಲಿಯಾ ಘೆಟಲ್ಲಾನ್, ಅನಿ ದೊನ್ ಹಜಾರ್ ಪೈಸ್ಯಾಂಚ್ಯಾ ಗಾಲಿಯಾ ಕಮ್ಬುಲ್ಯಾನ್.

18 ಖರೆ ಎಕ್ ಹಜಾರ್ ಸೊನ್ಯಾಚ್ಯಾ ಪೈಸ್ಯಾಂಚ್ಯಾ ಗಾಲಿಯಾ ಘೆಟಲ್ಲಾನ್, ಜಾವ್ನ್ ಜಿಮಿನ್ ಖಂಡುನ್ ಅಪ್ಪಾಚ್ಯಾ ಮಾಲ್ಕಾನ್ ದಿಲ್ಲೆ ಪೈಸೆ ನಿಪ್ಪುನ್ ಥವ್ಲಾನ್”.

19 ಲೈ ದಿಸಾಂಚ್ಯಾ ಮಾನಾ ತ್ಯಾ ಆಳಾಂಚೊ ಮಾಲಿಕ್ ಪರ್ತುನ್ ಯೆಲೊ, ಅನಿ ತೆನಿ ತೆಂಚ್ಯಾಕ್ಡೆ ಲೆಕ್ ಇಚಾರ್ಲಾನ್.

20 ಪಾಂಚ್ ಹಜಾರ್ ಸೊನ್ಯಾಚ್ಯಾ ಗಾಲಿಯಾ ಘೆಟಲ್ಲೊ ಫಿಡೆ ಯೆಲೊ ಅನಿ ಅನಿ ಪಾಂಚ್ ಹಜಾರ್ ಗಾಲಿಯಾ ದಿವ್ನ್ ಮಾಲಿಕ್, ತುಮಿ ಮಾಕಾ ಪಾಂಚ್ ಹಜಾರ್ ಸೊನ್ಯಾಚ್ಯಾ ಗಾಲಿಯಾ ದಿಲ್ಲ್ಯಾಶಿ, ಖರೆ ಮಿಯಾ ಅನಿ ಪಾಂಚ್ ಹಜಾರ್ ಸೊನ್ಯಾಚ್ಯಾ ಗಾಲಿಯಾ ಕಮ್ಬುಲಾ. ಮಟ್ಲಾನ್.

21 ತನ್ನಾ ಮಾಲ್ಕಾನ್, ಶಬ್ಬಾಸ್, ಮಾಜ್ಯಾಬರ್ಯಾ ಅನಿ ವಿಶ್ವಾಸಾಚ್ಯಾ ಆಳಾ! ಬಾರಿಕ್ಲ್ಯಾ ಕಾಮಾತುಚ್ ತಿಯಾ ವಿಸ್ವಾಸಾಚೊ ಮನುನ್ ದಾಕ್ಟುನ್ ದಿಲೆಯ್. ತಸೆಮನುನ್ ಮಿಯಾ ತುಕಾ ಲೈ ಮೊಟ್ಯಾ ಜವಾಬ್ದಾರಿಚೆ ಕಾಮ್ ದಿತಾ. ಯೆ ಅನಿ ಮಾಜ್ಯಾ ಕುಶಿತ್ ಭಾಗ್ ಘೆ! ಮಟ್ಲಾನ್.

22 ತನ್ನಾ ದೊನ್ ಹಜಾರ್ ಸೊನ್ಯಾಚ್ಯಾ ಗಾಲಿಯಾ ದಿಲ್ಲೊ ಫಿಡೆ ಯೆಲೊ. ಅನಿ, ಮಾಲಿಕ್, ತುಮಿ ಮಾಕಾ ದೊನ್ ಹಜಾರ್ ಸೊನ್ಯಾಚ್ಯಾ ಗಾಲಿಯಾ ದಿಲ್ಲ್ಯಾಶಿ. ಅಬಗಾ, ಮಿಯಾ ಅನಿ ದೊನ್ ಹಜಾರ್

ಸೊನ್ಯಾಚ್ಯಾ ಗಾಲಿಯಾ ಕಮ್ವಲಾ. ಮಟ್ಲ್ಯಾನ್.

23 ತನ್ನ ಮಾಲ್ಕಾನ್, ಶಬ್ಲಾಸ್, ಮಾಜ್ಯಾ ಬರ್ಯಾ ಅನಿ ವಿಶ್ವಾಸಾಚ್ಯಾ ಆಳಾ! ಬಾರಿಕ್ಲ್ಯಾ ಕಾಮಾತುಚ್ ತಿಯಾ ವಿಶ್ವಾಸಾಚೊ ಮನುನ್ ದಾಕ್ವಲೆಯ್. ತಸೆಮನುನ್ ಮಿಯಾ ತುಕಾ ಮೊಟ್ಯಾ ಕಾಮಾಚಿ ಜವಾಬ್ದಾರಿ ದಿತಾ. ಯೆ ಅನಿ ಮಾಜ್ಯಾ ಕುಶಿತ್ ಭಾಗ್ ಘೆ! ಮನುನ್ ಸಾಂಗ್ಲ್ಯಾನ್.

24 ಮಾನಾ ಎಕ್ ಹಜಾರ್ ಸೊನ್ಯಾಚ್ಯಾ ಗಾಲಿಯಾ ಘೆಟಲೊ ಫಿಡೆ ಯೆಲೊ ಅನಿ, ಧನಿಯಾ, ತಿಯಾ ಲೈ ಕಟೊರ್ ಮಾನುಸ್ ಮನುನ್ ಮಾಕಾ ಗೊತ್ತ್ ಹಾಯ್. ಪೆರುನಸಲ್ಲ್ಯಾಕ್ಡೆ ತಿಯಾ ಕಾತರ್ತೆ ಅನಿ ಸಿಪ್ತನಸಲ್ಲ್ಯಾಕ್ಡೆ ರಾಸ್ ಫಾಲ್ತಿಯ್.

25 ಮಿಯಾ ಭಿಯಾಲೊ. ತಸೆಮನುನ್ ಮಿಯಾ ಗೆಲೊ ಅನಿ ತುಜೆ ಪೈಸೆ ಜಿಮ್ಮಿತ್ ಎಕ್ ಖಡೊ ಕಾಡುನ್ ಧಾಪುನ್ ಥವ್ಲೊ ಅಬಗ್! ತುಜೆ ಪೈಸೆ ತುಕಾ ಪಾವ್ಲೆ ಮಟ್ಲ್ಯಾನ್.

26 ತನ್ನಾ ತೆಚ್ಯಾ ಧನಿಯಾನ್ ಆಳ್ವಿ ಅನಿ ಬುರ್ಶ್ಯಾ ಆಳಾ! ಮಿಯಾ ಪೆರಿನಸಲ್ಲ್ಯಾಕ್ಡೆ ಕಾತರ್ತಾ ಅನಿ ಸಿಪ್ತನಸಲ್ಲ್ಯಾಕ್ಡೆ ರಾಸ್ ಫಾಲ್ತಾ ಮನುನ್ ತುಕಾ ಗೊತ್ತ್ ಹೊತ್ತೆ ನ್ಹಯ್?

27 ತಸೆಹೊಲ್ಯಾರ್, ತಿಯಾ ಮಾಜೆ ಪೈಸೆ ಪೈಸ್ಯಾಂಚೊ ಯಾವಾರ್ ಕರ್ತಲ್ಯಾಕ್ವಿ ಬಡ್ಡಿನ್ ಕಶ್ಯಾಕ್ ದಿವ್ಕನೆಯ್, ಮಿಯಾ ಪರ್ತುನ್ ಯೆಲ್ಲಾ ತನ್ನಾ ಸಗ್ಳೆ ಬಡ್ಡಿ ಸಮೆತ್ ತೆಂಚ್ಯಾಕ್ವಾ ಕಾಡುನ್ ಘೆಯ್ ಹೊತ್ತೊ.

28 ತೆಚೆಕ್ಡೆ ಹೊತ್ತೆ ಪೈಸೆ ಕಾಡುನ್ ಘೆವಾ, ಅನಿ ಧಾ ಹಜಾರ್ ಸೊನ್ಯಾಚ್ಯಾ ಗಾಲಿಯಾ ಹೊತ್ಪಾಕ್ ದಿವಾ. ಮಟ್ಲ್ಯಾನ್.

29 ಕೊನಾಕ್ಡೆ ಉಲ್ಲೆಸೆ ಹಾಯ್ ತೆಂಕಾ ಅನಿ ಜಾಸ್ತಿಚೆ ದಿವ್ನ್ ಹೊತಾ ಅನಿ ತೆಚೆಕ್ಡೆ ಭರ್ಪುರ್ ರ್ಹಾತಾ. ಖರೆ ಜೆ ಕೊನಾಕ್ಡೆ ಕಾಯ್ಪಿ ನಾ. ತೆಂಚ್ಯಾಕ್ಡೆ ಹೊತ್ತೆ ಉಲ್ಲೆಸೆಬಿ ಕಾಡುನ್ ಘೆವ್ನ್ ಹೊತಾ.

30 ತ್ಯಾ ಕಾಮಾಕ್ ಯೆವ್ ನಸಲ್ಲ್ಯಾ ಆಳಾಕ್ ಭಾಯ್ರ್ ಕಾಳ್ಕಾತ್ ಠಕ್ಕುನ್ ಫಾಲಾ; ಥೈ ತೊ ಬೊಬ್ ಮಾರ್ತಾ ಅನಿ ತರಾಸಾನ್ ದಾತಾ ಚಾವ್ತಾ. ಮನುನ್ ಸಾಂಗ್ಲ್ಯಾನ್.

ಆಕ್ರಿಚಿ ಝಡಿ

31 ಮಾನ್ನಾಚೊ ಲೆಕ್ ರಾಜಾಚಿ ಪದ್ವಿ ಘೆವ್ನ್ ಯೆತಾನಾ, ಸಗ್ಳಿ ದೆವಾಚಿ ದುತಾ ತೆಚ್ಯಾ ವಾಂಗ್ಡಾ ರ್ಹಾತ್ಯಾತ್ ಅನಿ ತೊ ಅಪ್ಪಾಚ್ಯಾ ಮಹಿಮೆಚ್ಯಾ ಸಿವಾಸನಾ ವರ್ತಿ ಬಸ್ತಾ.

32 ಅನಿ ಸಗ್ಳ್ಯಾ ಬಾಶಾಂಚಿ ಲೊಕಾ ತೆಚ್ಯಾ ಇದ್ರಾಕ್ ಜಮಾ ಹೊತ್ಯಾತ್. ತನ್ನಾ ಕುರ್ಬುರಾ ಕಶೆ ಶೆಳಿಯಾಚಿ ಅನಿ ಬಕ್ರಾಚಿ ಎಗ್ಳಾತ್ ತಸೆ ತೊ ಧೈ ಜಮಲ್ಲ್ಯಾ ಲೊಕಾಚಿ ದೊನ್ ತಾಂಡೆ ಕರುನ್ ಎಗ್ಳಾ.

33 ಮಾನಾ ಬರ್ಯಾ ವಾಟೆನ್ ಚಲಲ್ಲ್ಯಾ ಲೊಕಾಚಿ ಅಪ್ಪಾಚ್ಯಾ ಉಜ್ವಾ ಬಾಜುಕ್ ಅನಿ ಬರ್ಯಾ ವಾಟೆನ್ ಚಲಿನಸಲ್ಲ್ಯಾ ಲೊಕಾಚಿ ರೊಡ್ಡ್ಯಾ ಬಾಜುಕ್ ಇಬೆ ರ್ಹಾವ್‌ಸುತಾ.

34 ತನ್ನಾ ರಾಜಾ ಅಪ್ಪಾಚ್ಯಾ ಉಜ್ವಾ ಬಾಜುಕ್ ಹೊತ್ಯಾಚಿ ಮಾಜ್ಯಾ ಬಾಬಾಚೊ ಆಶಿರ್ವಾದ್ ಹೊತ್ಯಾನು ಯೆವಾ! ಜಗ್ ರಚುಚ್ಯಾ ಅದ್ವಿಚ್ಯಾನ್ ತುಮ್ಮಾ ಸಾಟ್ಲೆ ತಯಾರ್ ಕರುನ್ ಥವಲ್ಲೊ ರಾಜ್ ತುಮ್ಮಿ ಆಸ್ತಿ ಕರುನ್ ಘೆವಾ.

35 ಮಿಯಾ ಭುಕೆನ್ ಹೊತ್ಲೊ ತುಮಿ ಮಾಕಾ ಜೆವಾನ್ ದಿಲ್ಯಾಶಿ. ಮಿಯಾ ಸೊಸೆನ್ ಹೊತ್ಲೊ ಮಾಕಾ ತುಮಿ ಪಿವ್ಕ್ ದಿಲ್ಯಾಶಿ, ಮಿಯಾ ಪರ್ದೆಶಿ ಹೊಲ್ಲೊ ತುಮಿ ಮಾಕಾ ತುಮ್ಮಾ ಘರಾತ್ಲಿ ಅಸ್ಲೊ ದಿಲ್ಯಾಶಿ.

36 ಮಿಯಾ ನಾಗೊ ಹೊತ್ಲೊ ತುಮಿ ಮಾಕಾ ನೆಸುಕ್ ದಿಲ್ಯಾಶಿ, ಮಿಯಾ ಶಿಕ್ ಪಡಲ್ಲೊ ತನ್ನಾ ಮಾಜಿ ಕಾಳ್ಜಿ ಕರ್‌ಲ್ಯಾಶಿ, ಮಿಯಾ ಬಂದಿಖಾನ್ಯಾತ್ ಹೊತ್ಲೊ, ತನ್ನಾ ತುಮಿ ಮಾಕಾ ಭೆಟುಕ್ ಯೆಲ್ಲ್ಯಾಶಿ. ಮನುನ್ ಸಾಂಗ್ತಾ.

37 ತನ್ನಾ ತ್ಯಾ ಬರ್ಯಾ ವಾಟೆನ್ ಚಲಲ್ಲ್ಯಾ ಲೊಕಾನಿ, ಧನಿಯಾ ಅಮಿ ಕನ್ನಾ ತುಕಾ ತಿಯಾ ಭುಕೆನ್ ಹೊತ್ತೆ ಬಗುನ್ ಜೆವಾನ್ ದಿಲಾವ್ ಅನಿ ಸೊಸೆನ್ ಹೊತ್ತೆ ಬಗುನ್ ಫಿವ್ಕ್ ದಿಲಾವ್?

38 ಕನ್ನಾ ಅಮಿ ತುಕಾ ಪರ್ದೆಶಿ ಹೊತ್ತೆ ಬಗುನ್ ಅಮ್ಮಾ ಘರಾತ್ಲಿ ಅಸ್ಲೊ ದಿಲಾವ್, ಅನಿ ನಾಗೊ ಹೊತ್ಲೊ ಬಗುನ್ ನೆಸುಕ್ ದಿಲಾವ್?

39 ಕನ್ನಾ ಅಮಿ ತಿಯಾ ಶಿಕ್ ಹೊತ್ತೆ ಬಗುನ್, ಅನಿ ಬಂದಿಖಾನ್ಯಾತ್ ಹೊತ್ತೆ ಬಗುನ್ ತುಕಾ ಭೆಟುಕ್ ಯೆಲ್ಲಾವ್? ಮನುನ್ ಜಬಾಬ್ ದಿತ್ಯಾತ್.

40 ತನ್ನಾ ರಾಜಾ ತೆಂಕಾ, ಮಿಯಾ ತುಮ್ಮಾ ಖರೆ ಅಸಲ್ಲೆ ಸಾಂಗ್ತಾ, ಜೆ ಕಾಯ್ ತುಮಿ ಮಾಜ್ಯಾ ಹ್ಯಾ ಭಾವಾನಿತ್ಲ್ಯಾ ಎಕ್ ಬಾರಿಕ್ಲ್ಯಾ ಭಾವಾಕ್ ಸೈತ್ ಕಲ್ಯಾಶಿ ತೆ ಮಾಕಾಚ್ ಕರ್ಲಾಶಿ! ಮನುನ್ ಜಬಾಬ್ ದಿತಾ.

41 ಮಾನಾ ತೊ ಅಪ್ಪಾಚ್ಯಾ ರೊಡ್ಡಾಬಾ ಜುಜುಕ್ ಹೊತ್ಯಾ ಲೊಕಾಕ್ಚಿ ಜಾವಾ ತುಮಿ ಸರಾಪ್ ಪಡಲ್ಲ್ಯಾನ್ ಮಜ್ಯಾ ಇದ್ರಾಕ್ನಾ ಧುರ್ ಜಾವಾ, ಗಿರೊ ಅನಿ ತೆಚ್ಯಾ ದುತಾಕ್ಚಿ ತಯಾರ್ ಕರಲ್ಲ್ಯಾ ಕನ್ನಾಚ್ ಇಜಿ ನಸಲ್ಲ್ಯಾ ಆಗಿತ್ ಜಾವಾ.

42 ಕಶ್ಯಾಕ್ ಮಟ್ಲ್ಯಾರ್ ಮಿಯಾ ಭುಕೆನ್ ಹೊತ್ತೊ ತನ್ನಾ ತುಮಿ ಮಾಕಾ ಜೆವ್ಕ್ ದಿವ್ಕನ್ಯಾಶಿ, ಮಿಯಾ ಸೊಸೆನ್ ಹೊತ್ತೊ ತನ್ನಾ ತುಮಿ ಮಾಕಾ ಫಿವ್ಕ್ ದಿವ್ಕನ್ಯಾಶಿ;

43 ಮಿಯಾ ಪರ್ದೆಶಿ ಹೊತ್ತೊ ತನ್ನಾ ತುಮಿ ಮಾಕಾ ತುಮ್ಮಾ ಘರಾತ್ಚಿ ಅಸೊ ದಿವ್ಕನ್ಯಾಶಿ, ಮಿಯಾ ನಾಗೊ ಹೊತ್ತೊ ತನ್ನಾ ತುಮಿ ಮಾಕಾ ನೆಸುಕ್ ಕಪ್ಪೆ ದಿವ್ಕನ್ಯಾಶಿ. ಶಿಕ್ ಹೊತ್ತೊ ಅನಿ ಬಂದಿಖಾನ್ಯಾತ್ ಹೊತ್ತೊ ತನ್ನಾ ತುಮಿ ಮಾಜಿ ಕಾಳ್ಜಿ ಕರುಕ್ನ್ಯಾಶಿ. ಮನುನ್ ಸಾಂಗ್ತಾ.

44 ತನ್ನಾ ತೆನಿ, ಧನಿಯಾ, ಕನ್ನಾ ಅಮಿ ತುಕಾ ಭುಕೆನ್ ಹೊತ್ತೊ ನಾಹೊಲ್ಯಾರ್ ಸೊಸೆನ್ ಹೊತ್ತೊ. ಪರ್ದೆಶಿ ಹೊತ್ತೊ ನಾಹೊಲ್ಯಾರ್ ನಾಗೊ ಹೊತ್ತೊ. ಶಿಕ್ ಹೊತ್ತೊ ನಾಹೊಲ್ಯಾರ್ ಬಂದಿಖಾನ್ಯಾತ್ ಹೊತ್ತೊ ಬಗಟಲ್ಯಾವ್. ಅನಿ ತುಕಾ ಮಜತ್ ಕರಿನಸ್ತಾನಾ ರ್ಹಾಲಾವ್? ಮನುನ್ ಜಬಾಬ್ ದಿತ್ಯಾತ್.

45 ತನ್ನಾ ರಾಜಾ, ಮಿಯಾ ತುಮ್ಮಾ ಖರೆಚ್ ಸಾಂಗ್ತಾ, ಕನ್ನಾ ತುಮಿ ಮಾಜ್ಯಾ ಹ್ಯಾ ಭಾವಾನಿತ್ಲ್ಯಾ ಎಕ್ ಬಾರಿಕ್ಲ್ಯಾ ಭಾವಾಕ್ ಮಜತ್ ಕರಿನಸ್ತಾನಾ ರ್ಹಾಲಾಶಿ, ತನ್ನಾ ಮಾಕಾಚ್ ಮಜತ್ ಕರಿನಸ್ತಾನಾ ರ್ಹಾಲಾಶಿ. ಮನುನ್ ಮನ್ತಾ.

46 ತನ್ನಾ ಹ್ಯಾ ಬರ್ಯಾ ವಾಟೆನ್ ಚಲಿನಸಲ್ಲ್ಯಾ ಲೊಕಾಕ್ಲಿ ಖಾಯಮ್ಚ್ಯಾ ಶಿಕ್ಷೆತ್ ಧಾಡುನ್ ಹೊತಾ ಅನಿ ಬರ್ಯಾ ವಾಟೆನ್ ಚಲಲ್ಲಿ ಲೊಕಾ ಕನ್ನಾಚ್ ಮರಾನ್ ನಸಲ್ಲ್ಯಾ ಜಿವನಾಕ್ ಜಾತ್ಯಾತ್.

26

ಜೆಜುಕ್ ಜಿವಾನಿ ಮಾರ್ತಲಿ ಯವ್ಜನ್

ಮಾರ್ಕ್ 14:1,2; ಲುಕ್ 22:1,2

1 ಜೆಜುನ್ ಹೆ ಸಗ್ಳೆ ಶಿಕ್ವುನ್ ಸರಲ್ಲ್ಯಾ ತನ್ನಾ ಅಪ್ಪಾಚ್ಯಾ ಶಿಸಾಕ್ಲಿ.

2 “ತುಮ್ಕಾ ಗೊತ್ತ್ ಹೊತ್ಲ್ಯಾ ಸರ್ಕೆ ದೊನ್ ದಿಸಾಂಚ್ಯಾ ಮಾನಾ ಪಾಸ್ಕಾಚೊ ಸನ್ ಹಾಯ್ ಅನಿ ಮಾನ್ಸಾಚ್ಯಾ ಲೆಕಾಕ್ ಕುರ್ಸಾರ್ ಮಾರುಕ್ ಮನುನ್ ಧರುನ್ ದಿವ್ನ್ ಹೊತಾ.” ಮನುನ್ ಸಾಂಗಟ್ಲ್ಯಾನ್.

3 ತನ್ನಾ ಮುಖ್ಯ ಯಾಜಕಾ ಅನಿ ಜಾನ್ತಿ ಲೊಕಾ ಕಾಯಿಫಾಸ್ ಮನ್ತಲ್ಯಾ ಮಹಾಯಾಜಕಾಚ್ಯಾ ಘರಾಕ್ಡೆ ಜಮ್ಲೆ.

4 ಅನಿ ಕೊನಾಕ್ಲಿ ಕಳಿಸ್ತಾನಾ ಜೆಜುಕ್ ಧರುನ್ ಜಿವಾನಿ ಮಾರ್ತಲೆ ಕಶೆ ಮನುನ್ ಯವ್ಜನ್ ಘಾಟ್ಲ್ಯಾನಿ.

5 ತನ್ನಾ ತೆನಿ, “ಸನಾಚ್ಯಾ ದಿಸಾತ್ಲಿ ಹೆ ಸಗ್ಳೆ ಕರ್ತಲೆ ನಕ್ಲೊ ಲೊಕಾ ಡಂಗೊ ಉಟ್ಟುತಿಲ್.” ಮಟ್ಲ್ಯಾನಿ.

ಜೆಜುಕ್ ಬೆಧನಿತ್ ತೆಲ್ ವೊತ್ತಲೆ

ಮಾರ್ಕ್ 14:3-9

6 ಜೆಜು ಬೆಧನಿ ಮನ್ತಲ್ಯಾ ಗಾಂವಾತ್ ಎಕ್ ಕಾಲಾತ್ ಕುಸ್ಕ್ ರೊಗ್ ಲಾಗುನ್ ತರಾಸ್ ಕರುನ್ ಘೆಟಿಲ್ಲ್ಯಾ ಸಿಮಾವಾಚ್ಯಾ ಘರಾತ್ ಹೊತ್ಲೊ.

7 ಜೆಜು ಜಿವಾನ್ ಕರುನ್ಗಿತ್ ಬಸಲ್ಲ್ಯಾ ತನ್ನಾ ಎಕ್ ಬಾಯ್ಲೊಮಾನುಸ್ ಲೈಮ್ಚ್ಯಾ ಬರಿ ವಾಸ್ ಯೆತಲೆ ತೆಲ್ ಅಲಾಬಾಸ್ವರ್ ಮನ್ತಲ್ಯಾ ಗುಂಡ್ಯಾನಿ ಕರಲ್ಲ್ಯಾ ಭರಾನಿ ಘೆವ್ನ್ ಯೆಲಿ ಅನಿ ತೆ ತೆಲ್ ಜೆಜುಚ್ಯಾ ಟೆಕ್ಲಾ ವರ್ತಿ ವೊತ್ತಿನ್.

8 ಜೆಜುಚ್ಯಾ ಶಿಸಾಕ್ನಿ ಹೆ ಬಗುನ್ ರಾಗ್ ಯೆಲೊ, ಅನಿ ತೆನಿ, “ಕಶ್ಯಾಕ್ ಹೆ ಎವ್ಡೆ ಸಗ್ಳೆ ಹಾಳ್ ಘಾಲ್ತಲೆ?

9 ಹೆ ತೆಲ್ ಜಾಸ್ತಿ ಪೈಸ್ಯಾಕ್ನಿ ಇಕುನ್ ತೆ ಪೈಸೆ ಗರಿಬಾಕ್ನಿ ದಿಲ್ಯಾರ್ ಹೊಯ್ ಹೊತ್ತೆ ನ್ಹಯ್!” ಮನುನ್ ಇಚಾರ್‌ಲ್ಯಾನಿ.

10 ಜೆಜುಕ್ ತೆನಿ ಕಾಯ್ ಮನುಲ್ಯಾತ್ ಮನ್ತಲೆ ಕಳ್ಳೆ. ತಸೆಮನುನ್ ತೆನಿ ತೆಂಕಾ, “ಕಶ್ಯಾಕ್ ಮನುನ್ ತುಮಿ ಹ್ಯಾ ಬಾಯ್ಲೊಮನ್ಸಿಕ್ ತರಾಸ್ ದಿವ್ಕ್ ಲಾಗ್ಲಾಶಿ? ತೆನಿ ಮಾಜೆಸಾಟ್ನಿ ಎಕ್ ಬರೆ ಕಾಮ್ ಕರ್‌ಲಿನಾಯ್.

11 ಗರಿಬ್ ಲೊಕಾ ಕನ್ನಾಬಿ ತುಮ್ಚ್ಯಾ ವಾಂಗ್ಡಾ ರ್‌ಹಾತ್ಯಾತ್, ಖರೆ ಮಿಯಾ ತುಮ್ಚ್ಯಾ ವಾಂಗ್ಡಾ ಕನ್ನಾಬಿ ರ್‌ಹಾಯ್ನಾ.

12 ತೆನಿ ಮಾಜ್ಯಾ ಆಂಗಾ ವರ್‌ತಿ ತೆಲ್ ವೊತುನ್ ಮಾಕಾ ಮಾಟಿ ದಿವ್ಕ್ ಮನುನ್ ತಯಾರ್ ಕರ್‌ಲಿನ್.

13 ಮಿಯಾ ತುಮ್ಚ್ಯಾ ಖರೆಚ್ ಸಾಂಗ್ತಾ, ಖೈ ಹ್ಯಾ ಜಗಾತ್ ಬರಿ ಖಬರ್ ಸಾಂಗುನ್ ಹೊತಾ, ಧೈ ಧೈ ತೆನಿ ಕರಲ್ಲ್ಯಾ ಕಾಮಾಚ್ಯಾ ವಿಶಯಾತ್ ಸಾಂಗುನ್ ತಿಚಿ ಯಾದ್ ಕರುನ್ ಹೊತಾ.”

ಜುದಾಸ್ ಜೆಜುಕ್ ಧರುನ್ ದಿವ್ಕ್ ತಯಾರ್ ಹೊತಾ

ಮಾರ್ಕ್ 14:10,11; ಲುಕ್ 22:3-6

14 ಬಾರಾ ಜಾನಾ ಶಿಸಾನಿತ್ಲೊ ಎಕ್ಲೊ ಜುದಾಸ್ ಇಸ್ಕರಿಯೊತ್ ಮನ್ತಲೊ ಮುಖ್ಯ ಯಾಜಕಾನಿಕ್ಡೆ ಗೆಲೊ.

15 ಅನಿ, “ಮಿಯಾ ಜೆಜುಕ್ ಧರುನ್ ದಿಲ್ಯಾರ್ ತುಮಿ ಮಾಕಾ ಕಾಯ್ ದಿತ್ಯಾಶಿ?” ಮನುನ್ ಇಚಾರ್‌ಲ್ಯಾನ್. ತನ್ನಾ ತೆನಿ ತಿಸ್ ಚಾಂದಿಚೆ ಪೈಸೆ ಮೆಜುನ್ ತೆಕಾ ದಿಲ್ಯಾನಿ.

16 ತನ್ನಾಚ್ಯಾನ್ ಜುದಾಸ್ ಇಸ್ಕರಿಯೊತ್ ಜೆಜುಕ್ ಧರುನ್ ದಿತಲೊ ಬರೊ ಅವ್ಯಾಸ್ ಹುಡ್ಕುನ್ಹೆತ್ ಹೊತ್ಲೊ.

ಪಾಸ್ಕಾಚೆ ಜೆವ್ಣಾಚಿ ತಯಾರಿ

ಮಾರ್ಕ್ 14:12-21; ಲುಕ್ 22:7-13,21-23

17 ಪುಗ್ ಯೆಯ್ ನಸಲ್ಲ್ಯಾ ಭಾಕ್ರಿಚ್ಯಾ ಸನಾಚ್ಯಾ ಪಯ್ಲೆಚ್ಯಾ ದಿಸಿ, ಶಿಸಾ ಜೆಜುಕ್ಡೆ ಯೆಲಿ ಅನಿ ತೆಕಾ, “ಅಮಿ ಪಾಸ್ಕಾಚೆ ಜೆವಾನ್ ಖೈ ತಯಾರ್ ಕರುಚೆ ಮನುನ್ ತಿಯಾ ಮನೈಯ್?” ಮನುನ್ ಇಚಾರ್‌ಲ್ಯಾನಿ.

18 ತನ್ನಾ ಜೆಜುನ್ ತೆಂಕಾ, “ಶಾರಾತ್ಲ್ಯಾ ಅಮುಕ್ ಹ್ಯಾ ಮಾನ್ಸಾಕ್ಡೆ ಜಾವಾ, ಅನಿ, ‘ಗುರುಜಿ, ಮಾಜೊ ಎಳ್ ಜಗೊಳ್ ಯೆಲಾ; ಮಿಯಾ ಮಾಜ್ಯಾ ಶಿಸಾಂಚ್ಯಾ ವಾಂಗ್ಡಾ ತುಜ್ಯಾ ಘರಾತ್ ಪಾಸ್ಕಾಚ್ಯಾ ಸನಾಚೆ ಜೆವಾನ್ ಕರ್ತಾ,’ ಮನುಲಾ ಮನುನ್ ಸಾಂಗಾ.” ಮನುನ್ ಸಾಂಗ್ಲಾನ್.

19 ಶಿಸಾನಿ ಜೆಜುನ್ ಸಾಂಗಲ್ಲ್ಯಾ ಸರ್ಕೆಚ್ ಕರ್‌ಲ್ಯಾನಿ ಅನಿ ಪಾಸ್ಕಾಚ್ಯಾ ಸನಾಚೆ ಜೆವಾನ್ ತಯಾರ್ ಕರ್‌ಲ್ಯಾನಿ.

20 ಸಾಂಜ್ ಹೊಲ್ಲ್ಯಾ ತನ್ನಾ ಜೆಜು ಅನಿ ಬಾರಾ ಜಾನಾ ಶಿಸಾ ಜೆವ್ನಾಕ್ ಬಸ್ಲಿ.

21 ತೆನಿ ಜೆವಾನ್ ಕರ್ತಾನಾ ಜೆಜುನ್, “ಮಿಯಾ ತುಮ್ಮಾ ಖರೆಚ್ ಸಾಂಗ್ತಾ. ತುಮ್ಮಾತ್ಲೊ ಎಕ್ಲೊ ಮಾಕಾ ವಿಶ್ವಾಸ್ ಘಾತ್ ಕರ್‌ನಾರ್ ಹಾಯ್.” ಮಟ್ಲಾನ್.

22 ಹೆ ಆಯ್ಕುನ್ ಶಿಸಾಕ್ಲಿ ಲೈ ಬೆಜಾರ್ ಹೊಲೊ ಅನಿ ತೆನಿ ಎಕೆಕ್ಲೊಚ್ ಜೆಜುಕ್, “ಧನಿಯಾ, ಮಿಯಾ ತರ್ ನ್ಹಯ್, ನ್ಹಯ್?” ಮನುನ್ ಇಚಾರುಕ್ ಲಾಲ್ಯಾನಿ.

23 ತನ್ನಾ ಜೆಜುನ್ ತೆಂಕಾ, “ಜೆ ಕೊನ್ ಮಾಜ್ಯಾ ವಾಂಗ್ಡಾಚ್ ಆಯ್ದನಾತ್ ಅಪ್ಪಾಕ್ಲ್ಯಾ ಭಾಕ್ರಿಚೊ ತುಕ್ಲೊ ಬುಡ್ಪತಾ, ತೊಚ್ ತೊ ಮಾಕಾ ವಿಶ್ವಾಸ್ ಘಾತ್ ಕರ್‌ತಲೊ.

24 ಪವಿತ್ರ್ ಪುಸ್ತಕಾತ್ ಸಾಂಗಲ್ಲ್ಯಾ ಸರ್ಕೆ ಮಾನ್ಸಾಚೊ ಲೆಕ್ ಮರುಕುಚ್ ಮಾಜೆ, ಅನಿ ತೊ ಮರ್‌ತಾಚ್ ಖರೆ ಮಾನ್ಸಾಚ್ಯಾ ಲೆಕಾಕ್ ವಿಶ್ವಾಸ್ ಘಾತ್ ಕರ್‌ತಲ್ಯಾಚಿ ಗತ್ ಕಾಯ್ ಸಾಂಗು! ತೊ ಉಪ್ಪುಕ್ತುಚ್ ನಸ್ಲಾರ್ ತ್ಯಾ ಮಾನ್ಸಾಕುಚ್ ಬರೆ ಹೊತ್ತಿ!” ಮನುನ್ ಜಬಾಬ್ ದಿಲ್ಯಾನ್.

25 ವಿಶ್ವಾಸ್ ಫಾತ್ ಕರ್ತಲೊ ಜುದಾಸ್ ಬೊಲುಲಾಲೊ ಅನಿ “ಗುರುಜಿ, ಖರೆಬಿ ಮಿಯಾ ತರ್ ನ್ಹಯ್, ನ್ಹಯ್ ತೊ?” ಮನುನ್ ಜೆಜುಕ್ ಇಚಾರ್ಲಾನ್.

ತನ್ನಾ ಜೆಜುನ್, “ತಿಯಾ ಸಾಂಗ್ಗೆ ತಸೆಚ್.” ಮನುನ್ ಜಬಾಬ್ ದಿಲ್ಯಾನ್.

ಧನಿಯಾಚೆ ಜೆವಾನ್

ಮಾರ್ಕ್ 14:22-26; ಲುಕ್ 22:14-20

26 ತೆನಿ ಜೆವಾನ್ ಕರ್ತಾನಾ ಜೆಜುನ್ ಎಕ್ ಭಾಕ್ರಿ ಘೆವ್ನ್ ದೆವಾಕ್ ಧನ್ಯವಾದ್ ದಿಲ್ಯಾನ್, ಅನಿ ಮೊಡುನ್ ಅಪ್ಪಾಚ್ಯಾ ಶಿಸಾಕ್ ದಿವ್ನ್. “ಹೆ ಘೆವಾ ಅನಿ ಖಾವಾ. ಹೆ ಮಾಜೆ ಆಂಗ್.” ಮಟ್ಲ್ಯಾನ್.

27 ಮಾನಾ ತೆನಿ ಕಟೊರೊ ಘೆಟ್ಲ್ಯಾನ್ ಅನಿ ಅನಿಎಗ್ಡಾ ದೆವಾಕ್ ಧನ್ಯವಾದ್ ದಿಲ್ಯಾನ್, ಅನಿ ಶಿಸಾಕ್ ದಿವ್ನ್. “ಹೆ ಘೆವಾ ಅನಿ ತುಮಿ ಸಗ್ಳೆ ಜಾನಾ ಫಿವಾ.”

28 ಹೆ ದೆವಾಚ್ಯಾ ನವ್ಯಾ ಕರಾರಾಚ್ಯಾ ವರ್ತಿ ಲ್ಹಪ್ಪೊ ಮಾರ್ತಲೆ ಮಾಜೆ ರಗಾತ್, ಲೈ ಜಾನಾಂಚ್ಯಾ ಪಾಪಾಂಚ್ಯಾ ಮಾಪಿ ಸಾಟ್ಲೆ ವೊತಲ್ಲೆ.

29 ಮಿಯಾ ತುಮ್ಕಾ ಸಾಂಗ್ತಾ, ಮಾಜ್ಯಾ ಬಾಬಾಚ್ಯಾ ರಾಜಾತ್ ತುಮ್ಚ್ಯಾ ವಾಂಗ್ಡಾ ನ್ಹವಿ ವಾಯ್ ಫಿತಲ್ಯಾ ದಿಸಾ ಪತರ್ ಹಿ ವಾಯ್ ಮಿಯಾ ಅನಿ ಕನ್ನಾಚ್ ಫಿ ನಾ. ಮಟ್ಲ್ಯಾನ್.

30 ಮಾನಾ ತೆನಿ ಎಕ್ ಗಿತ್ ಗಾವ್ಲ್ಯಾನಿ ಅನಿ ಒಲಿವ್ ಮನ್ತಲ್ಯಾ ಮಡ್ಡೆಕ್ ಗೆಲ್ಯಾನಿ.

ಜೆಜು ಪೆದ್ರು ಅಪ್ಪಾಚಿ ವಳಕ್ ನಾ ಮನುನ್ ಸಾಂಗ್ತಲೆ ಅದ್ವಿಚ್ ಸಾಂಗ್ತಾ

ಮಾರ್ಕ್ 14:27-31; ಲುಕ್ 22:31-34

31 ತನ್ನಾ ಜೆಜುನ್ ಶಿಸಾಕ್, “ಆಜ್ ಹ್ಯಾಚ್ ರಾತ್ರಿನ್ ತುಮಿ ಸಗ್ಳೆ ಜಾನಾ ಮಾಕಾ ಸೊಡುನ್ ಪಳುನ್ ಜಾತ್ಯಾಶಿ. ಪವಿತ್ರ್ ಪುಸ್ತಕಾತ್ ದೆವ್ ಮನ್ತಾ, ಮಿಯಾ ಕುರ್ಬುರಾಕ್ ಜೆವಾನಿ ಮಾರ್ತಾ ಅನಿ ತಾಂತ್ಯಾತ್ಲಿ ಬಕ್ರಿ ಸಗ್ಳೆ ಮಾಳ್ಬರ್ ಹೊತ್ಯಾತ್.*

* 26:31 ಜೆಕ 13.7

32 ಖರೆ ಮಿಯಾ ಝಿತ್ತೊ ಹೊವ್ನ್ ಉಟಲ್ಲ್ಯಾ ತನ್ನಾ ತುಮ್ಮಾನ್ಚಿ ಅದ್ಡಿ ಗಾಲಿಲಿಯಾ ಮನ್ತಲ್ಯಾ ಜಾಗ್ಯಾಕ್ ಜಾತಾ.” ಮನುನ್ ಸಾಂಗಟ್ಲ್ಯಾನ್.

33 ತನ್ನಾ ಪೆದ್ರು ಜೆಜುಕ್, “ಸಗ್ಳೆ ಜಾನಾ ತುಕಾ ಸೊಡುನ್ ಗೆಲ್ಯಾರ್‌ಬಿ, ಮಿಯಾ ತರ್ ತುಕಾ ಸೊಡುನ್ ಜಾಯ್ನಾ.” ಮನುನ್ ಸಾಂಗುಕ್ ಲಾಗ್ಲೊ.

34 ತನ್ನಾ ಜೆಜುನ್ ಪೆದ್ರುಕ್, “ಮಿಯಾ ತುಕಾ ಸಾಂಗ್ತಾ ಆಜ್ ರಾಚ್ಚೆ ಕೊಂಬೊ ಭೊಕುಚ್ಯಾ ಅದ್ಡಿ ತಿಯಾ ತಿನ್ ದಾ ಮಾಜಿ ತುಕಾ ವಳಕುಚ್ ನಾ ಮನುನ್ ಸಾಂಗ್ತಿಯ್.” ಮಟ್ಲ್ಯಾನ್.

35 ತನ್ನಾ ಪೆದ್ರುನ್, “ಮಾಕಾ ತುಜ್ಯಾ ವಾಂಗ್ಡಾ ಮರ್‌ತಲಿ ಪರಿಸ್ಥಿತಿ ಯೆಲ್ಯಾರ್‌ಬಿ, ಅಶೆ ಕನ್ನಾಚ್ ಮನಿ ನಾ!” ಮನುನ್ ಜಬಾಬ್ ದಿಲ್ಯಾನ್.

ಅನಿ ಹುರಲ್ಯಾ ಶಿಸಾನಿಬಿ ಅಸೆಚ್ ಮಟ್ಲ್ಯಾನಿ.

ಜೆಜು ಗೆತ್ಸೆಮನಿ ಮನ್ತಲ್ಯಾ ಮಳ್ಕಾತ್ ಮಾಗ್ನಿ ಕರ್‌ತಾ

ಮಾರ್ಕ್ 14:32-42; ಲುಕ್ 22:39-46

36 ಮಾನಾ ಜೆಜು ಅಪ್ಪಾಚ್ಯಾ ಶಿಸಾಂಚ್ಯಾ ವಾಂಗ್ಡಾ ಗೆತ್ಸೆಮನಿ ಮನ್ತಲ್ಯಾ ಮಳ್ಕಾಕ್ ಗೆಲೊ, ಅನಿ ತೆಂಕಾ, “ಮಿಯಾ ಉಲ್ಲೆ ಫಿಡೆ ಜಾವ್ನ್ ಮಾಗ್ನಿ ಕರ್‌ತಾ ತುಮಿ ಹಿತ್ತೆಚ್ ಬಸಾ.” ಮಟ್ಲ್ಯಾನ್.

37 ಪೆದ್ರುಕ್ ಅನಿ ಜೆಬೆದೆವಾಚ್ಯಾ ದೊಗ್ಯಾ ಲೆಕಾಕ್ ತೆನಿ ಅಪ್ಪಾಚ್ಯಾ ವಾಂಗ್ಡಾ ಬಲ್ವುನ್ ಘೆಟ್ಲ್ಯಾನ್. ದುಕ್ ಅನಿ ವಳ್ವೆಲೊ ತೆಚ್ಯಾ ಭುತ್ತುರ್ ಭರಲ್ಲೊ ಹೊತ್ತೊ.

38 ತೆನಿ ತೆಂಕಾ, “ಮಾಜ್ಯಾ ಜಿವಾಚೊ ಹ್ಯೊ ಮೊಟೊ ಸಂಕಟ್ ಮಾಕಾ ಚಿಡುನ್ ಮಾರುನ್ ಟಾಕ್ತಾ ಸರ್ಕೆ ಹೊವ್ಲಾ, ತುಮಿ ಹಿತ್ತೆ ಇಬೆ ರ್‌ಹಾವಾ ಅನಿ ಮಾಜ್ಯಾ ವಾಂಗ್ಡಾ ಜಾಗೆ ರ್‌ಹಾವಾ.” ಮಟ್ಲ್ಯಾನ್.

39 ತೊ ಉಲ್ಲೆ ಫಿಡೆ ಗೆಲೊ ಅನಿ ಜಮ್ಮಿ ವರ್‌ತಿ ಡಬ್ ಪಡುನ್, “ಮಾಜ್ಯಾ ಬಾಬಾ, ಹೊತಾ ಜಾಲ್ಯಾರ್, ಹೆ ಕಸ್ವಾಚೆ ಆಯ್ಡಾನ್ ಮಾಜ್ಯಾ ವೈನಾ ಕಾಡುನ್ ಘೆ! ಖರೆ ಮಾಜ್ಯಾ ಮನಾ ಸರ್ಕೆ ನ್ಹಯ್, ತುಜ್ಯಾ ಮನಾ ಸರ್ಕೆ ಹೊಂವ್ಡಿತ್,” ಮನುನ್ ಮಾಗ್ನಿ ಕರ್‌ಲ್ಯಾನ್.

40 ಮಾನಾ ತೊ ಪರ್ತುನ್ ತಿಗ್ ಜಾನಾ ಶಿಸಾನಿಕ್ಡೆ ಯೆಲೊ. ತೆನಿ ನಿಜೆನ್ ರೈಮುಲಾಗಲ್ಲೆ ತನ್ನಾ ಜೆಜುನ್ ಪೆದ್ರುಕ್, “ತುಮ್ಮಾ ತಿಗ್ಚಾಕ್ಲಿ ಮಾಜೆಸಾಟ್ಲಿ ಎಕ್ ತಾಸೆಬರ್ ಸೈತ್ ಜಾಗೆ ರ್ಹಾವ್ಚಾ ಹೊಯ್ನಾ ಕಾಯ್?”

41 ಜಾಗೆ ರ್ಹಾವಾ ಅನಿ ತುಮಿ ಪಾಪಾತ್ ಪಡ್ಲಲ್ಯಾ ವಿಶಯಾತ್ಲಿ ಪಡಿನಸ್ತಾನಾ ರ್ಹವ್ಸಾಟ್ಲಿ ಮಾಗ್ನಿ ಕರಾ. ಅತ್ಯಾಕ್ ಮನ್ ಹಾಯ್ ಹೊಯ್ ಖರೆ ಆಂಗಾಕ್ ತವೊ ಬಳ್ ನಾ.” ಮನುನ್ ಸಾಂಗಟ್ಲಾನ್.

42 ಅನಿ ಎಗ್ಡಾ ಜೆಜು ಫಿಡೆ ಗೆಲೊ ಅನಿ, “ಮಾಜ್ಯಾ ಬಾಬಾ, ಹೆ ಕಸ್ಚಾಚೆ ಆಯ್ಡಾನ್ ಮಿಯಾ ಫಿಲ್ಯಾ ಸಿವಾಯ್ ಧುರ್ ಕರುಕ್ ಹೊಯ್ನಾ ಮನುನ್ ರ್ಹಾಲ್ಯಾರ್, ತುಜ್ಯಾ ಮನಾ ಸರ್ಕೆಚ್ ಹೊಂವ್ಡಿತ್.” ಮನುನ್ ಮಾಗ್ನುಕ್ಲಾಲೊ.

43 ತೊ ಅನಿ ಪರ್ತುನ್ ಶಿಸಾನಿಕ್ಡೆ ಗೆಲೊ ತನ್ನಾ ತೆಂಕಾ ಭರ್ತೆ ನಿಜ್ ಯೆಲ್ಲೆ; ನಿಜೆನ್ ತೆಂಚೆ ಡೊಳೆ ಉಗ್ಡಿನಿಸಿತ್.

44 ಅನಿ ಪರ್ತುನ್ ಜೆಜು ತೆಂಕಾ ಸೊಡುನ್ ಫಿಡೆ ಗೆಲೊ ಅನಿ ತಿನ್ನೆಪಟಿಬಿ ತೆನಿ ತಸೆಚ್ ಮನುನ್ ಮಾಗ್ನಿ ಕರ್ಲಾನ್.

45 ತನ್ನಾ ತೊ ಅಪ್ಪಾಚ್ಯಾ ಶಿಸಾನಿಕ್ಡೆ ಪರ್ತುನ್ ಯೆಲೊ, ಅನಿ. “ಅಜುನ್ಬಿ ತುಮಿ ನಿಜುನ್ ಅರಾಮ್ ಕರುಕ್ ಲಾಗ್ಲ್ಯಾಶಿ? ಅಬಕಾ! ಮಾನ್ಚ್ಯಾ ಲೆಕಾಕ್ ಧರುನ್ ಪಾಪಿ ಲೊಕಾಂಚ್ಯಾ ಹಾತಿತ್ ಒಪಸ್ತಲೊ ಎಳ್ ಯೆಲೊ”.

46 “ಉಟಾ ಅಮಿ ಜಾಂವಾ. ಅಬಕಾ, ಮಾಕಾ ವಿಶ್ವಾಸ್ ಘಾತಾನ್ ಧರುನ್ ದಿತಲೊ ಮಾನುಸ್!” ಮಟ್ಲಾನ್.

ಜೆಜುಕ್ ಧರ್ತಾತ್

ಮಾರ್ಕ್ 14:43-50; ಲುಕ್ 22:47-53

47 ಅಶೆ ಜೆಜು ಬೊಲುನೆತ್ ಹೊತ್ಯಾ ತನ್ನಾಚ್ ಜುದಾಸ್ ಮನ್ತಲೊ ಬಾರಾ ಜಾನಾ ಶಿಸಾನಿತ್ಲೊ ಎಕ್ಲೊ ಧೈಯೆವ್ನ್ ಪಾವೊಚ್. ತೆಚ್ಯಾ ಘಾಟ್ನಾ ಕೊಯ್ತೆ ಅನಿ ಟೆಕೊನೆ ಘೆವ್ನ್ ಎಕ್ ಮೊಟೊ ಲೊಕಾಂಚೊ ತಾಂಡೊ ಹೊತ್ಲೊ. ಮುಖ್ಯ ಯಾಜಕಾನಿ ಅನಿ ಜುದೆವಾಂಚ್ಯಾ ಜಾನ್ಯಾನಿ ತೆಂಕಾ ಧಾಡುನ್ ದಿಲ್ಲಾನಿ.

48 ಫಾತಾನ್ ಧರುನ್ ದಿತಲ್ಯಾನ್. "ಮಿಯಾ ಕೊನಾಕ್ ಉಪ್ಪಾ ದಿತಾ ತೊಚ್ ತೊ ತೆಕಾ ತುಮಿ ಧರಾ." ಮನುನ್ ಎಕ್ ವಳಕ್ ಅದ್ವಿಚ್ ತೆಂಕಾ ದಿಲ್ಲ್ಯಾನ್.

49 ಜುದಾಸ್ ಯೆಲ್ಲೊಚ್ ನಿಟ್ ಜೆಜುಕ್ಡೆ ಗೆಲೊ, ಅನಿ "ಗುರುಜಿ ಶಾಂತಿ ತುಮ್ಕಾ," ಮಟ್ಲ್ಯಾನ್ ಅನಿ ಜೆಜುಚಿ ಉಪ್ಪಾ ಘೆಟ್ಲ್ಯಾನ್.

50 ಜೆಜುನ್ ತೆಕಾ, "ಮಾಜ್ಯಾ ದೊಸ್ತಾ, ತಿಯಾ ಕಾಯ್ ಕರುಚೆ ಮನುನ್ ಯೆಲೆ ತೆ ಕಾಮ್ ಲಗ್ನುನಾಚ್ ಕರುನ್ ಸಾರ್," ಮಟ್ಲ್ಯಾನ್.

ತವ್ಡಾಚ್ ಮಟ್ಲ್ಯಾರ್ ತ್ಯಾ ಲೊಕಾನಿ ಯೆವ್ನ್ ಜೆಜುಕ್ ಧರುನ್ ಘೆಟ್ಲ್ಯಾನಿ.

51 ತನ್ನಾ ಜೆಜುಚ್ಯಾ ವಾಂಗ್ಡಾ ಹೊತ್ಯಾ ಎಕ್ಲ್ಯಾನ್ ಅಪ್ಪಾಚೊ ಮೊಟೊ ಚಾಕು ಕಾಡುನ್ ಮೊಟ್ಯಾ ಯಾಜಕಾಚ್ಯಾ ಎಕ್ ಆಳಾಚ್ಯಾ ಕಾನಾಕ್ ಮಾರ್ಲ್ಯಾನ್, ತೆಚೊ ಕಾನುಚ್ ತುಟುನ್ ಪಡ್ಲೊ.

52 ತನ್ನಾ ಜೆಜುನ್ ತ್ಯಾ ಮಾನ್ಸಾಕ್ "ತುಜೊ ಮೊಟೊ ಚಾಕು ತುಜ್ಯಾ ಪಿಸ್ವಿತ್ ಫಾಲ್, ಜೆ ಕೊನ್ ಮೊಟೊ ಚಾಕು ಘೆತ್ಯಾತ್ ತೆನಿ ಚಾಕ್ವಾನಿಚ್ ನಾಸ್ ಹೊವ್ನ್ ಜಾತ್ಯಾತ್."

53 "ಮಿಯಾ ಮಾಜ್ಯಾ ಬಾಬಾಕ್ಡೆ ಮಾಗಟ್ಲ್ಯಾರ್ ತೊ ಮಾಜ್ಯಾ ಮಜತಿಕ್ ಮನುನ್ ಸೈನಿಕಾಂಚ್ಯಾ ಬಾರಾ ತಾಂಡ್ಯಾಂನ್ಚ್ಯಾನ್ಚಿ ಜಾಸ್ತಿ ದೆವಾಚ್ಯಾ ದುತಾಕ್ನಿ ಧಾಡಿನಸ್ತಾನಾ ರ್ಹಾತಾ ಮನುನ್ ತಿಯಾ ಚಿಂತ್ಲೆ ಕಾಯ್?"

54 ಖರೆ ಅಶೆ ಹೊಲ್ಯಾರ್, ಹೊವ್ಪುಚ್ ಪಾಜೆ ಮನುನ್ ಪವಿತ್ರ್ ಪುಸ್ತಕಾತ್ ಲಿವಲ್ಲೆ ಪುರಾ ಹೊತಲೆ ಕಶೆ?" ಮಟ್ಲ್ಯಾನ್.

55 ತನ್ನಾ ಜೆಜುನ್ ತ್ಯಾ ಲೊಕಾಂಚ್ಯಾ ತಾಂಡ್ಯಾಕ್, "ಎಕ್ ಚೊರಾಕ್ ಧರುಕ್ ಯೆಲ್ಯಾ ಸರ್ಕೆ ಕೊಯ್ತೆ ಅನಿ ಟೊನೆ ಘೆವ್ನ್ ತುಮಿ ಮಾಕಾ ಧರುಕ್ ಯೆಲ್ಯಾಶಿ? ಸದ್ವಿಚ್ ಮಿಯಾ ದೆವಾಚ್ಯಾ ಗುಡಿತ್ ತುಮ್ಚ್ಯಾ ಮದ್ವಿಚ್ ಬಸುನ್ ತುಮ್ಕಾ ಶಿಕ್ಲಿ, ತನ್ನಾ ತುಮಿ ಮಾಕಾ ಧರುಕ್ನ್ಯಾಶಿ.

56 ಖರೆ ಪ್ರವಾದ್ಯಾನಿ ಅಪ್ಪಾಚ್ಯಾ ಪುಸ್ತಕಾತ್ನಿ ಸಾಂಗಲ್ಲೆ ಪುರಾ ಹೊವ್ಸಾಟ್ಲಿ ಅಶೆ ಸಗ್ಳೆ ಹೊಲೆ." ಮಟ್ಲ್ಯಾನ್.

ತವ್ಡ್ಯಾಕ್ ಮಟ್ಲ್ಯಾರ್ ಸಗ್ಳಿ ಶಿಸಾ ಜೆಜುಕ್ ಸೊಡುನ್ ಪಳುನ್ ಗೆಲಿ.

ಜೆಜು ನ್ಯಾಯ್ ನಿರ್ನಯ್ ಕರ್ತಲ್ಯಾ ಬೈಟಕಿಚ್ಯಾ ಇದ್ರಾಕ್
ಮಾರ್ಕ್ 14:53-65; ಲುಕ್ 22:54-55-63-71

57 ಜೆಜುಕ್ ಧರುನ್ ಘೆವ್ನ್ ಯೆಲ್ಲ್ಯಾನಿ, ತೆಕಾ ಮಹಾಯಾಜಕಾ ಕಾಯಿಫಾಸಾಚ್ಯಾ ಘರಾಕ್ಡೆ ಘೆವ್ನ್ ಗೆಲ್ಯಾನಿ. ಧೈ ಶಾಸ್ತ್ರಾ ಶಿಕ್ವುತಲಿ ಲೊಕಾ ಅನಿ ಜಾನ್ತಿ ಲೊಕಾ ಜಮಲ್ಲಿ.

58 ಪೆದ್ರು ಧುರ್-ಧುರ್ನಾಚ್ ತೆಂಚ್ಯಾ ಫಾಟ್ನಾ ಮಹಾಯಾಜಕಾಚ್ಯಾ ಘರಾಚ್ಯಾ ದಾರಾತ್ ಪತರ್ ಯೆಲೊ, ತೊ ದಾರಾತ್ ಭುತ್ತುರ್ ಗುಸ್ಲೊ ಅನಿ ಕಾಯ್ ಕಾಯ್ ಹೊತಾ ಬಗುಸಾಟ್ಲಿ ಮನುನ್ ರಾಕ್ವಾಲ್ಯಾಂಚ್ಯಾ ವಾಂಗ್ಡಾ ಬಸ್ಲೊ.

59 ತನ್ನಾ ಮುಖ್ಯ ಯಾಜಕಾ ಅನಿ ಸಗ್ಳಿ ಜುದೆವಾಂಚಿ ನ್ಯಾಯ್ ನಿರ್ನಯ್ ಕರ್ತಲಿ ಸಭಾ ಮಿಳುನ್ ಜೆಜುಚ್ಯಾ ವಿರೊದ್ ತೆಕಾ ಮರ್ನಾಚಿ ಶಿಕ್ಷಾ ದಿ ಸರ್ಕಿ ಕಸ್ಲಿಬಿ ಝುಟಿ ಸಾಕ್ಷಿ ಗಾವ್ತಾ ಕಾಯ್ ಮನುನ್ ಹುಡಕ್ಲ್ಯಾನಿ.

60 ಖರೆ ತೆಂಕಾ ಎಕ್‌ಬಿ ಸಾಕ್ಷಿ ಗಾವುಕ್ವಾ; ಜಾಲ್ಯಾರ್‌ಬಿ ಲೈಲೊಕಾ ತೆಚ್ಯಾ ವಿಶಯಾತ್ ಝುಟ್ಲ್ಯಾ ಸಾಕ್ಷಿಯಾ ಸಾಂಗುಕ್ ಫಿಡೆ ಯೆಲಿ. ಆಕ್ರಿಕ್ ದೊಗೆ ಫಿಡೆ ಯೆವ್ನ್.

61 “ಹ್ಯೊ ಮಾನುಸ್, ದೆವಾಚಿ ಗುಡಿ ಪಾಡ್ವುನ್ ತಿನ್ ದಿಸಾತ್ಲಿ ಅನಿಪರ್ತುನ್ ಭಾಂದ್ತಾ ಮನುನ್ ಸಾಂಗುಕ್ ಲಾಗಲ್ಲೊ.” ಮಟ್ಲ್ಯಾನಿ.

62 ತನ್ನಾ ಮಹಾಯಾಜಕ್ ಇಬೆ ರ್‌ಹಾಲೊ ಅನಿ, “ಹೆನಿ ತುಜೆ ವರ್ತಿ ಘಾಲ್ತಲ್ಯಾ ಹ್ಯಾ ಅಪ್ಪಾದಾಚ್ಯಾ ವಿಶಯಾತ್ ತಿಯಾ ಕಾಯ್ಪಿ ಸಾಂಗಿನೆಯ್ ಕಾಯ್?” ಮನುನ್ ಇಚಾರ್‌ಲ್ಯಾನ್.

63 ಖರೆ ಜೆಜು ಗಪ್ಪುಚ್ ಹೊತ್ಲೊ. ತನ್ನಾ ಮಹಾಯಾಜಕಾನ್, “ಮಿಯಾ ಝಿತ್ಯಾ ದೆವಾಚ್ಯಾ ಆನೆನ್ ತುಕಾ ಇಚಾರುಲಾ, ತಿಯಾ ದೆವಾಚೊ ಲೆಕ್ ಕ್ರಿಸ್ತ್ ಹೊಲ್ಯಾರ್ ಅಮ್ಮಾ ಸಾಂಗ್.” ಮಟ್ಲ್ಯಾನ್.

64 ತನ್ನಾ ಜೆಜುನ್, “ಹೊಯ್, ತಿಯಾ ಸಾಂಗಲ್ಲ್ಯಾ ಸರ್ಕೆಚ್. ಖರೆ ಮಿಯಾ ತುಮ್ಮಾ ಸಗ್ಳ್ಯಾಕ್ಲಿ ಸಾಂಗ್ತಾ, ಅತ್ತಾಚ್ಯಾನ್ ತುಮಿ ಮಾನ್ಸಾಚೊ

ಲೆಕ್ ಪರಮೊನ್ನತ್ ದೆವಾಚ್ಯಾ ಉಜ್ವಾಲ್ಯಾ ಬಾಜುಕ್ ಬಸಲೊ ಅನಿ ಸರ್‌ಗಾಚ್ಯಾ ಮೊಡಾಂಚ್ಯಾ ವೈನಾ ಯೆತಲೊ ಬಗ್ವಾಶಿ.” ಮಟ್ಲ್ಯಾನ್.

65 ತನ್ನಾ ಮಹಾಯಾಜಕಾನ್ ರಾಗಾನ್ ಅಪ್ಪಾಚಿ ಕಪ್ಪೆ ಪಿಜುನ್ ಘೆವ್ನ್ಯಾ “ಹಿ ದೆವಾಚಿ ನಿಂದಾ ಹೊಲಿ! ಅನಿ ಜಾಸ್ತಿಚಿ ಮೊಟಿ ಸಾಕ್ಷಿ ಅಮ್ಕಾ ಪಾಜೆ ಮನುನ್ ನಾ! ತೆನಿ ಬೊಲಲ್ಲಿ ದೆವಾಚಿ ನಿಂದ್ಯಾ ತುಮಿಚ್ ಆಯಿಕ್ಲ್ಯಾಶಿ!” ಮಟ್ಲ್ಯಾನ್.

66 ಅನಿ, “ಹೆಕಾ ತುಮಿ ಕಾಯ್ ಮನ್ವಾಶಿ?” ಮನುನ್ ಇಚಾರ್‌ಲ್ಯಾನ್.

ತನ್ನಾ ತೆನಿ, “ತೊ ಎಕ್ ಚುಕಿದಾರ್, ತೆಕಾ ಮರ್‌ನಾಚಿ ಶಿಕ್ಷಾ ಹೊವ್ಪುಚ್ ಪಾಜೆ.” ಮನುನ್ ಜಬಾಬ್ ದಿಲ್ಯಾನಿ.

67 ತನ್ನಾ ತೆನಿ ತೆಚ್ಯಾ ತೊಂಡಾರ್ ಧುಕ್ಲ್ಯಾನಿ, ಅನಿ ಮುಟ್ಲ್ಯಾನಿ ಮಾರ್‌ಲ್ಯಾನಿ; ಅನಿ ತೆಕಾ ರಪ್ರಾಕ್ಯಾ ಮಾರುನ್,

68 “ಕ್ರಿಸ್ತಾ!, ತುಕಾ ಮುಟ್ಲೊ ಮಾರಲೊ ಕೊನ್ ಮನುನ್ ಪ್ರವಾದ್ ಕರುನ್ ಸಾಂಗ್!” ಮಟ್ಲ್ಯಾನಿ.

ಪೆದ್ರು ಜೆಜುಚಿ ಅಪ್ಪಾಕ್ ವಳಕ್ ನಾ ಮನುನ್ ಸಾಂಗ್ತಾ

ಮಾರ್ಕ್ 14:66-72; ಲುಕ್ 22:56-62

69 ಹಿಕ್ವಿನ್ ಪೆದ್ರು, ಭಾಯ್ರ್ ದಾರಾತ್ ಬಸಲೊ ಹೊತ್ಲೊ, ತನ್ನಾ ಮಹಾಯಾಜಕಾಚ್ಯಾ ಘರಾತ್ ಕಾಮ್ ಕರ್‌ತಲಿ ಎಕ್ ಬಾಯ್ಲೊ ಮನುನ್ ತೆಚೆಕ್ಲೆ ಯೆಲಿ, ಅನಿ, “ತಿಯಾಬಿ ಗಾಲಿಲಿಯಾಚ್ಯಾ ಜೆಜುಚ್ಯಾ ವಾಂಗ್ಡಾ ಹೊತ್ಲೆ ನ್ಹಯ್!” ಮಟ್ಲೆನ್.

70 ಖರೆ ಪೆದ್ರುನ್ ತಿರಸ್ಕಾರ್ ಕರುನ್, “ತಿಯಾ ಖಚ್ಚಾ ವಿಶಯಾತ್ ಬೊಲುಲೆಯ್ ಮನುನ್ ಮಾಕಾ ಗೊತ್ತ್ ನಾ.” ಮನುನ್ ಜಬಾಬ್ ದಿಲ್ಯಾನ್.

71 ಅನಿ ಮಹಾಯಾಜಕಾಚ್ಯಾ ದಾರಾತ್ ಯೆತಲ್ಯಾ ವಾಟೆಕ್ಲೆ ಗೆಲೊ. ಥೈ ಅನಿ ಎಕ್ ಕಾಮಾಚ್ಯಾ ಬಾಯ್ಲೊ ಮನುನ್ ತೆಕಾ ಥೈ ಬಗಟ್ಲೆನ್. ಅನಿ ಥೈ ಹೊತ್ಲಾ ಘೊಮನ್ಸಾಚಿ “ಹ್ಯೊಬಿ ನಜರೆತಾಚ್ಯಾ ಜೆಜುಚ್ಯಾ ವಾಂಗ್ಡಾ ಹೊತ್ಲೊ” ಮಟ್ಲೆನ್.

72 ಅನಿಬಿ ಪೆದ್ರುನ್ ತಿರಸ್ಕಾರ್ ಕರುನ್, “ಆನ್ ಫಾಲುನ್ ಮಿಯಾ ಸಾಂಗ್ತಾ ತೊ ಕೊನ್ ಮನುನ್ ಮಾಕಾ ಗೊತ್ತ್ ನಾ!” ಮಟ್ಲ್ಯಾನ್.

73 ಎಕ್ ಉಲ್ಲೊ ಎಳ್ ಹೊಲ್ಲ್ಯಾ ಮಾನಾ ಧೈ ಇಬೆ ಹೊತ್ತಿ ಘೊಮನ್ನಾ ಪೆದ್ರುಕ್ಡೆಯೆಲಿ. “ಖರೆಚ್ ತಿಯಾಬಿ ತೆಂಚ್ಯಾತ್ಲೊ ಎಕ್ಲೊ ತುಜ್ಯಾ ಬೊಲ್ಲ್ಯಾ ವೈನಾಚ್ ಕಳುಕ್ ಲಾಗ್ಲಾ!” ಮಟ್ಲ್ಯಾನ್.

74 ತನ್ನಾ ಪೆದ್ರುನ್, “ಮಿಯಾ ಖರೆಬಿ ಖರೆಚ್ ಸಾಂಗುಕ್ ಲಾಗ್ಲಾ. ಮಿಯಾ ಝುಟೆ ಬೊಲುಲಾ ಹೊಲ್ಯಾರ್ ದೆವ್ ಮಾಕಾ ಶಿಕ್ಷಾ ದಿಂವ್ಡತ್. ಮಿಯಾ ತ್ಯಾ ಮಾನ್ಸಾಕ್ ವಳ್ಚಿಚ್ ನಾ!” ಮಟ್ಲ್ಯಾನ್.

ತವ್ಡ್ಯಾಕ್ ಮಟ್ಲ್ಯಾರ್ ಕೊಂಬೊ ಭೊಕ್ಲೊ.

75 ತನ್ನಾ ಪೆದ್ರುಕ್ ಜೆಜುನ್ “ಕೊಂಬೊ ಭೊಕ್ಲೊ ಅದ್ಡಿ ತಿನ್ದಾ ತಿಯಾ ಮಾಜಿ ವಳಕುಚ್ ನಾ ಮನುನ್ ಸಾಂಗ್ತಿಯ್.” ಮನುನ್ ಸಾಂಗ್ಲಿ ಯಾದ್ ಯೆಲಿ. ತನ್ನಾ ತೊ ಭಾಯ್ರ್ ಗೆಲೊ ಅನಿ ಗಳ್ಳುನ್ ರಡ್ಲೊ.

27

ಜೆಜುಕ್ ಪಿಲಾತಾಕ್ ನೆತ್ತಾತ್

ಮಾರ್ಕ್ 15:1; ಲುಕ್ 23:1,2

1 ಸಕ್ಕಾಳಿ ಫಿಡೆ ಸಗ್ಳ್ಯಾ ಮುಖ್ಯ ಯಾಜಕಾನಿ ಅನಿ ಜುದೆವ್ ಲೊಕಾಂಚ್ಯಾ ಜಾನ್ಯಾನಿ ಮಿಳುನ್ ಜೆಜುಕ್ ಕಶೆ ಜಿವಾನಿ ಮಾರ್ತಲೆ ಮನುನ್ ಯವ್ಜನ್ ಕರ್ಲಾನಿ.

2 ತೆಕಾ ಸರ್ಪೊಳ್ಳಾನಿ ಭಾಂದ್ಲಾನಿ ಅನಿ ನೆಪ್ಪ್ ರೊಮಾಚೊ ಅದಿಕಾರಿ ಹೊವ್ನ್ ಹೊತ್ಪಾ ಪಿಲಾತಾಚ್ಯಾ ತಾಬೆತ್ ದಿಲ್ಯಾನಿ.

ಜುದಾಸಾಚೆ ಮರಾನ್

ಅಪೊಸ್ತಲಾಂಚಿ ಕಾಮಾ 1:18,19

3 ಜೆಜುಕ್ ವಾಯ್ಜ್ ಕರ್ತಲೆ ತೆಕಾ ಫಾತ್ ಕರುನ್ ಧರುನ್ ದಿಲ್ಲ್ಯಾ ಜುದಾಸಾನ್ ಬಗಟ್ಲ್ಯಾನ್, ತನ್ನಾ ತೆಕಾ ಲೈ ವಾಯ್ಜ್ ದಿಸ್ಲೆ ಅನಿ ತೊ

ಬದಲೊ, ತೆ ತಿಸ್ ಚಾಂದಿಚೆ ಪೈಸೆ ಘೆವ್ನ್ ಮುಖ್ಯ ಯಾಜಕಾ ಅನಿ ಜಾನ್ಯಾನಿಕ್ಡೆ ಯೆಲೊ. ಅನಿ,

4 “ಎಕ್ ಚುಕ್ ನಸಲ್ಲಾ ಮಾನ್ಯಾಕ್ ಜಿವಾನಿ ಮಾರುಕ್ ಧರುನ್ ದಿವ್ನ್ ಮಿಯಾ ಚುಕ್ ಕರ್ಲೊ!” ಮಟ್ಲ್ಯಾನ್. ತನ್ನಾ ತೆನಿ, “ಅಮಿ ಕಶ್ಯಾಕ್ ಹೆಚ್ಯಾ ವಿಶಯಾತ್ ಚಿಂತಾ ಕರುಚೆ? ತುಜೆ ಸಮಸ್ಯೆ ತೆ ತಿಯಾಚ್ ಬಗುನ್ ಘೆ!” ಮನುನ್ ಜಬಾಬ್ ದಿಲ್ಯಾನಿ.

5 ತನ್ನಾ ಜುದಾಸ್ ದೆವಾಚ್ಯಾ ಗುಡಿತ್ ಗೆಲೊ ಅನಿ ತೆ ಪೈಸೆ ಧೈಚ್ ಟಾಕುನ್ ಭಾಯ್ರ್ ಗೆಲೊ ಅನಿ ಪಾಸಿ ಫಾಲುನ್ ಘೆವ್ನ್ ಮರ್ಲೊ.

6 ಮುಖ್ಯ ಯಾಜಕಾನಿ ಹೆ ಪೈಸೆ ಯೆಚುನ್ ಘೆಟ್ಲ್ಯಾನಿ ಅನಿ, “ಎಕಾ ಮಾನ್ಯಾಚೊ ಜಿವ್ ಕಾಡುಕ್ ಮನುನ್ ದಿಲ್ಲೆ ಪೈಸೆ ಹೆ ಅನಿ ಹೆ ಪೈಸೆ ಕಾನಿಕಿಚ್ಯಾ ಡಬ್ಲ್ಯಾತ್ ಧವ್ತಲೆ ಅಮ್ಚ್ಯಾ ಖಾಯ್ದಾ ಪರ್ಕಾರ್ ಚುಕ್ ಹೊತಾ.” ಮಟ್ಲ್ಯಾನಿ.

7 ಮಾನಾ ತೆನಿ ಎಕ್ ನಿರ್ದಾರಾಕ್ ಯೆವ್ನ್ ಕುಂಬಾರಾಚೆ ಶೆತ್ ಮನ್ತಲೊ ಜಾಗೊ ಇಕಾತ್ ಘೆಟ್ಲ್ಯಾನಿ, ಅನಿ ಹ್ಯೊ ಜಾಗೊ ದುಸ್ರ್ಯಾ ದೆಸಾತ್ನಾ ಯೆಲ್ಲಿ ಲೊಕಾ ಹ್ಯಾ ದೆಸಾತ್ ಯೆಲ್ಲ್ಯಾ ತನ್ನಾ ಮಲ್ಯಾರ್ ತೆಂಕಾ ಮಾಟಿ ದಿವ್ನ್ ವಾಪರ್ತಲೊ ಮನುನ್ ನಿರ್‌ದಾರ್ ಕರ್ಲೊ.

8 ಹೆಚೆಸಾಟ್ಲಿ ತ್ಯಾ ಶೆತಾಕ್ ಆಜ್ ಪತರ್‌ಬಿ, “ರಗ್ತಾಚೆ ಶೆತ್” ಮನುನ್ ನಾವ್ ಪಡಲೆ ಹಾಯ್.

9 ಅಶೆ ಜೆರೆಮಿಯಾ ಪ್ರವಾದ್ಯಾನ್, “ಇಸ್ರಾಯೆಲಾಚ್ಯಾ ಲೊಕಾನಿ ತೆಕಾ ದಿವ್ನ್ ಮನುನ್ ನಿರ್‌ದಾರ್ ಕರಲ್ಲೆ ತಿಸ್ ಚಾಂದಿಚೆ ಪೈಸೆ ಘೆಟ್ಲ್ಯಾನಿ,

10 ಅನಿ ಧನಿಯಾನ್ ಮಾಕಾ ದಿಲ್ಲ್ಯಾ ಹುಕುಮಾ ಪರ್ಕಾರ್ ಕುಂಬಾರಾಚೆ ಶೆತ್ ಇಕಾತ್ ಘೆವ್ನ್ ವಾಪರ್‌ಲ್ಯಾನಿ.*” ಮನುನ್ ಸಾಂಗಲ್ಲಿ ಗೊಸ್ತ್ ಪುರಾ ಹೊಲಿ.

ಪಿಲಾತ್ ಜೆಜುಕ್ ಸವಾಲಾ ಇಚಾರ್ತಾ
ಮಾರ್ಕ್ 15:2-5; ಲುಕ್ 23:3-5

* 27:10 ಜರೆ 32.6-9

11 ತನ್ನ ಜೆಜು ರೊಮಾಚ್ಯಾ ಅದಿಕಾರ್‌ಯಾ ಪಿಲಾತಾಚ್ಯಾ ಇದ್ರಾಕ್ ಇಬೆ ರ್‌ಹಾಲೊ, ತನ್ನ ತೆನಿ ಜೆಜುಕ್, “ತಿಯಾ ಜುದೆವಾಂಚೊ ರಾಜಾ ಕಾಯ್?” ಮನುನ್ ಇಚಾರ್‌ಲ್ಯಾನ್.

ತನ್ನಾ “ತಿಯಾ ಸಾಂಗಲ್ಲ್ಯಾ ಸರ್ಕೆಚ್” ಮನುನ್ ಜೆಜುನ್ ಜಬಾಬ್ ದಿಲ್ಯಾನ್.

12 ಖರೆ ಮುಖ್ಯ ಯಾಜಕಾನಿ ಅನಿ ಜಾನ್ಯಾನಿ ತೆಚೆ ವರ್ತಿ ಅಪ್ಪಾದಾ ಘಾಲ್ತಾನಾ ತೆನಿ ಕಾಯ್ ಜಬಾಬ್ ದಿವ್ಕ್ ನಾ.

13 ತನ್ನಾ ಪಿಲಾತಾನ್ ಜೆಜುಕ್, “ಹೆನಿ ತುಜೆ ವರ್ತಿ ಘಾಲ್ತಲಿ ಅಪ್ಪಾದಾ ತುಕಾ ಆಯ್ಕೊ ಯೆಯ್ ನಾ ಹೊಲ್ಯಾತ್ ಕಾಯ್?” ಮನುನ್ ಇಚಾರ್‌ಲ್ಯಾನ್.

14 ಖರೆ ತೆನಿ ಎಕ್ ಸೈತ್ ಶಬ್ದ್ ಬೊಲುಕ್ಪಾ ಹೆ ಬಗಟೆಲ್ಲೊ ಪಿಲಾತ್ ಮನ್ತಲೊ ಅದಿಕಾರಿ ಅಜಾಪ್ ಹೊಲೊ.

ಜೆಜುಕ್ ಮರ್‌ನಾಚಿ ಶಿಕ್ಷಾ ದಿತಲೆ

ಮಾರ್ಕ್ 15:6-15; ಲುಕ್ 23:13-25

15 ಹರ್ ಎಕ್ ವರ್ಸಾ ಪಾಸ್ಕಾಚ್ಯಾ ಸನಾಚ್ಯಾ ಎಳಾರ್ ಲೊಕಾನಿ ಸಾಂಗಲ್ಲ್ಯಾ ಎಕ್ ಬಂಧಿಖಾನ್ಯಾತ್ ಹೊತ್ಯಾ ಮಾನ್ಸಾಕ್ ಸೊಡುನ್ ದಿತಲಿ ರೊಮಾಚ್ಯಾ ಅದಿಕಾರ್‌ಯಾಚಿ ಎಕ್ ಪದ್ಧತ್ ಹೊತ್ತಿ.

16 ತ್ಯಾ ಎಳಾರ್ ಸಗ್ಳ್ಯಾಕ್ ಗೊತ್ತ್ ಹೊತ್ಲೊ ಬಾರಾಬ್ಬಾಸ್ ಮನ್ತಲೊ ಎಕ್ ಮಾನುಸ್ ಬಂಧಿಖಾನ್ಯಾತ್ ಹೊತ್ಲೊ.

17 ತೆಚೆಸಾಟ್ಲೆ ಲೊಕಾ ಥೈ ಜಮಾ ಹೊಲ್ಲ್ಯಾ ತನ್ನಾ ಪಿಲಾತಾನ್ ತೆಂಕಾ, “ತುಮ್ಮಾಸಾಟ್ಲೆ ಮಿಯಾ ಕೊನಾಕ್ ಸೊಡುನ್ ದಿವ್ಚೆ? ಬಾರಾಬ್ಬಾಸಾಕ್ ಕಾಯ್ ಕ್ರಿಸ್ತ್ ಮನ್ತಲ್ಯಾ ಜೆಜುಕ್ ಸೊಡುನ್ ದಿವ್ಚೆ?” ಮನುನ್ ಇಚಾರ್‌ಲ್ಯಾನ್.

18 ಜುದೆವಾಂಚ್ಯಾ ಮುಖಂಡಾನಿ ಕುಸ್ಡೆಪಾನಾನಿ ಜೆಜುಕ್ ಧರುನ್ ಹಾನಲ್ಲ್ಯಾನಿ ಮನುನ್ ಪಿಲಾತಾಕ್ ಗೊತ್ತ್ ಹೊತ್ತಿ.

19 ಪಿಲಾತ್ ನ್ಯಾಯ್ ಕರ್‌ತಲ್ಯಾ ಜಾಗ್ಯಾರ್ ಬಸಲ್ಲೊ ಹೊತ್ಲೊ ತನ್ನಾ ತೆಚ್ಯಾ ಬಾಯ್ಲೊನ್, “ತಿಯಾ ತ್ಯಾ ಚುಕೆತ್ ನಸಲ್ಲ್ಯಾ ಮಾನ್ಸಾಕ್ ಕಾಯ್ಪಿ

ಕರುಕ್ ಜಾವ್‌ನಕೊ, ಕಶ್ಯಾಕ್ ಮಟ್ಲ್ಯಾರ್ ರಾತ್ರಿ ಸಪ್ಪಾತ್ ಮಿಯಾ ಹೆಚ್ಯಾ ಬದಲ್ ಲೈ ಕಾಯ್ ಕಾಯ್‌ಕಿ ಸೊಸ್ಲಾ” ಮನುನ್ ಖಬರ್ ಧಾಡುನ್ ದಿಲಿನ್.

20 ಹಿಕ್ಡಿ ಮುಖ್ಯ ಯಾಜಕಾನಿ ಅನಿ ಜಾನ್ಯಾನಿ ಲೊಕಾಂಚ್ಯಾ ತಾಂಡ್ಯಾಕ್, ಬಾರಾಬ್ಬಾಸಾಕ್ ಸೊಡ್ ಅನಿ ಜೆಜುಕ್ ಕುರ್ಸಾರ್ ಮಾರ್ ಮನುನ್ ಪಿಲಾತಾಕ್ ಮಾಗಾ ಮನುನ್ ಸಾಂಗುನ್ ದಿಲ್ಯಾನಿ.

21 ಖರೆ ಪಿಲಾತಾನ್ ಲೊಕಾಂಚ್ಯಾ ತಾಂಡ್ಯಾಕ್, “ಹ್ಯಾ ದೊಗ್ಯಾನಿತ್ಲ್ಯಾ ಕೊನಾಕ್ ತುಮ್ಮಾಸಾಟ್ಲಿ ಸೊಡುನ್ ದಿವ್ಚೆ ಮನ್ಶಾಶಿ?” ಮನುನ್ ಇಚಾರ್‌ಲ್ಯಾನ್.

ತನ್ನಾ ತೆನಿ, “ಬಾರಾಬ್ಬಾಸಾಕ್” ಮನುನ್ ಜಬಾಬ್ ದಿಲ್ಯಾನಿ.

22 ತನ್ನಾ ಪಿಲಾತಾನ್, “ತಸೆ ಜಾಲ್ಯಾರ್ ಕ್ರಿಸ್ತ್ ಮನ್ತಲ್ಯಾ ಹ್ಯಾ ಜೆಜುಕ್ ಮಿಯಾ ಕಾಯ್ ಕರುಚೆ?” ಮನುನ್ ತೆಂಕಾ ಇಚಾರ್‌ಲ್ಯಾನ್.

ತನ್ನಾ ತೆನಿ ಸಗ್ಳಾನಿ, “ತೆಕಾ ಕುರ್ಸಾರ್ ಮಾರ್!” ಮನುನ್ ಜಬಾಬ್ ದಿಲ್ಯಾನಿ.

23 ಖರೆ ಪಿಲಾತಾನ್, “ತೆನಿ ಕಾಯ್ ಚುಕ್ ಕರ್‌ಲ್ಯಾನಾಯ್?” ಮನುನ್ ಇಚಾರ್‌ಲ್ಯಾನ್.

ತನ್ನಾ ತೆನಿ ಜೊರಾನಿ “ತೆಕಾ ಕುರ್ಸಾರ್ ಮಾರ್!” ಮನುನ್ ಬೊಬ್ ಮಾರ್‌ಲ್ಯಾನಿ.

24 ಹೆ ಬಗುನ್ ಪಿಲಾತಾನ್ ಅನಿ ಫಿಡೆ ಬೊಲುನ್ ಉಪ್‌ಯೊಗ್ ನಾ, ಬೊಲ್ಲ್ಯಾರ್ ಡಂಗೊ ಉಟ್ಲ್ಯಾರ್‌ಬಿ ಉಟ್ಲೊ ಮನುನ್ ಯವ್ಜುನ್, ತೆನಿ ಉಲ್ಲೆ ಪಾನಿ ಘೆಟ್ಲಾನ್ ಅನಿ ಸಗ್ಳಾ ಲೊಕಾಂಚ್ಯಾ ತಾಂಡ್ಯಾಚ್ಯಾ ಇದ್ರಾಕ್ ಅಪ್ಪಾಚಿ ಹಾತಾ ಧುವ್ನ್ ಘೆಟ್ಲಾನ್, ಅನಿ, “ಹ್ಯಾ ಮಾನ್ಶಾಚ್ಯಾ ಮರ್‌ನಾಕ್ ಮಿಯಾ ಕಾರನ್ ನ್ಹಯ್! ತುಮಿಚ್ ತೆ ಬಗುನ್ ಘೆವಾ!” ಮಟ್ಲ್ಯಾನ್.

25 ತನ್ನಾ ಸಗ್ಳಾ ಲೊಕಾನಿ, “ಹೆಚ್ಯಾ ಮರ್‌ನಾಚಿ ಜವಾಬ್ದಾರಿ ಅಮ್ಮಾಚಿ ವರಾತಿ ಅನಿ ಅಮ್ಮಾ ಪೊರಾಂಚ್ಯಾ ವರಾತಿ ಪಡುಂದಿತ್!” ಮಟ್ಲ್ಯಾನಿ.

26 ತನ್ನಾ ಪಿಲಾತಾನ್ ಲೊಕಾಂಚ್ಯಾ ಮನಾ ಸರ್ಕೆ ಬಾರಾಬ್ಪಾಸಾಕ್ ಸೊಡುನ್ ದಿಲ್ಯಾನ್, ಅನಿ ಜೆಜುಕ್ ಬಾರ್‌ಕೊಲಾನಿ ಮಾರುಕ್ ಲಾವುನ್ ಕುರ್ಸಾರ್ ಮಾರುಕ್ ಮನುನ್ ಒಪ್ಪುನ್ ದಿಲ್ಯಾನ್.

ಸೈನಿಕಾ ಜೆಜುಕ್ ಎಡ್‌ಡ್ಲೆ

ಮಾರ್ಕ್ 15:16-20

27 ತನ್ನಾ ಪಿಲಾತಾಚ್ಯಾ ಸೈನಿಕಾನಿ ಜೆಜುಕ್ ಪಿಲಾತಾಚ್ಯಾ ಘರಾತ್ ಘೆವ್ನ್ ಗೆಲ್ಯಾನಿ, ಸೈನಿಕಾಂಚೊ ಸಗೊ ತಾಂಡೊ ತೆಚ್ಯಾ ಭೊತ್ಯಾನಿ ಗೊಳಾ ಹೊಲೊ.

28 ತೆನಿ ಜೆಜುಚಿ ಕಪ್ಡೆ ವೊಡುನ್ ಕಾಡ್ಲ್ಯಾನಿ ಅನಿ ತೆಕಾ ತಾಂಬ್ಡೊ ಗುಂಜೊ ಎಕ್ ಝಗೊ ನೆಸ್ಪಲ್ಯಾನಿ.

29 ತನ್ನಾ ತೆನಿ ಕಾಟ್ಯಾಂಚ್ಯಾ ಝಿಳಿತ್ ಎಕ್ ಕಿರಿಟ್ ಕರುನ್ ತೆಚ್ಯಾ ಟೆಕ್ಲ್ಯಾ ವರ್ತಿ ಘಾಟ್ಲ್ಯಾನಿ. ಅನಿ ತೆಚ್ಯಾ ಉಜ್ವಾ ಹಾತಿತ್ ಎಕ್ ದಾಂಡೊ ದಿಲ್ಯಾನಿ. ಅನಿ ತೆಚ್ಯಾ ಫಿಡ್ಯಾತ್ ಡಿಂಬಿಯಾ ಘಾಲುನ್, “ಜುದೆವಾಂಚ್ಯಾ ರಾಜಾಕ್ ಜೈ ಹೊಂವ್ಡಿ!” ಮನುನ್ ಎಡ್‌ಡುನ್ ದಾಕ್ಟಲ್ಯಾನಿ.

30 ತೆನಿ ತೆಚ್ಯಾ ತೊಂಡಾರ್ ಧುಕ್ಲ್ಯಾನಿ ಅನಿ ಖಾಟಿ ಘೆವ್ನ್ ತೆಚೆ ಟೆಕ್ಲೆ-ಟೆಕ್ಲೆ ಧರುನ್ ಮಾರ್ಲ್ಯಾನಿ.

31 ತೆಂಚೆ ಎಡ್‌ಡುನ್ ಸರಲ್ಲಾ ತನ್ನಾ ತೆನಿ ತೆಕಾ ನೆಸ್ವೆಲ್ಲೊ ತಾಂಬ್ಡೊ ಝಗೊ ವೊಡುನ್ ಕಾಡ್ಲ್ಯಾನಿ ಅನಿ ತೆಚೆ ಅದ್ಡಿಚೆಚ್ ಕಪ್ಡೆ ತೆಕಾ ನೆಸ್ಪಲ್ಯಾನಿ. ಮಾನಾ ತೆನಿ ತೆಕಾ ಕುರ್ಸಾರ್ ಮಾರುಕ್ ಘೆವ್ನ್ ಗೆಲ್ಯಾನಿ.

ಜೆಜುಕ್ ಕುರ್ಸಾರ್ ಮಾರ್‌ತಲೆ

ಮಾರ್ಕ್ 15:21-32; ಲುಕ್ 23:26-43

32 ತೆನಿ ಶಾರಾತ್ನಾ ಭಾಯ್ರ್ ಗೆಲ್ಲ್ಯಾ ತನ್ನಾ ಸಿರೆನ್ ಮನ್ತಲ್ಯಾ ಶಾರಾಚೊ ಸಿಮಾವ್ ಮನ್ತಲೊ ಎಕ್ ಮಾನುಸ್ ತೆಂಕಾ ಗಾವೊ. ಸೈನಿಕಾನಿ ತೆಕಾ ಜಬರ್‌ದಸ್ತಿನಿ ಜೆಜುಚೊ ಕುರಿಸ್ ವಾವುನ್ ನ್ಹೆವ್ಕ್ ಲಾವ್ಲ್ಯಾನಿ.

33 ಅಶೆ ತೆನಿ ಗೊಲೊಥಾ ಮನ್ತಲ್ಯಾ ಜಾಗ್ಯಾಕ್ ಯೆವ್ನ್ ಪಾವ್ಲೆ ಗೊಲೊಥಾ ತಸೆ ಮಟ್ಲ್ಯಾರ್, ಬುರ್ಡ್ಯಾಚೊ ಜಾಗೊ ಮನುನ್ ಅರ್ತ್.

34 ಧೈತೆನಿ ಜೆಜುಕ್ ಕೊಡು ಮಿಸಳಲ್ಲಿ ವಾಯ್ಸ್ ಫಿವ್ಸ್ ದಿಲ್ಯಾನಿ, ಖರೆ ತಿ ಚಾಟುನ್ ರುಚಿ ಬಗಲ್ಲಾ ತನ್ನಾ ಜೆಜುನ್ ತಿ ವಾಯ್ಸ್ ಫಿವ್ಸ್ ನಾ.

35 ಮಾನಾ ತೆನಿ ತೆಕಾ ಕುರ್ಸಾ ವರ್ತಿ ಮಾರ್ಲ್ಯಾನಿ ಅನಿ ಚಿಟಿಯಾ ಫಾಲುನ್ ತೆಚೆ ಕವ್ಡೆ ತೆನಿ ವಾಟುನ್ ಘೆಟ್ಲಾನಿ.

36 ಮಾನಾ ತೆನಿ ಧೈಚ್ ಬಸುನ್ ತೆಕಾ ರಾಕ್ಲಾನಿ.

37 ತೆಚ್ಯಾ ಟೆಕ್ಲಾಚ್ಯಾ ವೈಲ್ಯಾ ಬಾಜುಕ್ ತೆಚೊ ಅಪ್ಪಾದ್ ಮನುನ್ , “ಹ್ಯೊ ಜೆಜು ಜುದೆವಾಂಚೊ ರಾಜಾ” ಮನುನ್ ಲಿವ್ನ್ ಲಾವಲ್ಲಾನಿ.

38 ಮಾನಾ ತೆನಿ ದೊನ್ ಚೊರಾಕ್ಚಿ ಜೆಜುಚ್ಯಾ ವಾಂಗ್ಡಾ ಕುರ್ಸಾರ್ ಮಾರ್ಲ್ಯಾನಿ ಎಕ್ಲಾಕ್ ತೆಚ್ಯಾ ಉಜ್ವಾ ಬಾಜುಕ್ ಅನಿ ಅನಿ ಎಕ್ಲಾಕ್ ತೆಚ್ಯಾ ಡಾವ್ಯಾ ಬಾಜುಕ್.

39 ಧೈತ್ನಾ ಪಾರ್ ಹೊವ್ನ್ ಜಾತಲ್ಯಾ ಲೊಕಾನಿ ಜೆಜುಕ್ ಎಡ್ನಡುನ್ಲೆತ್ ಟೆಕ್ಲೆ ಹಾಲ್ವುನ್:

40 “ತಿಯಾ ದೆವಾಚಿ ಗುಡಿ ಮೊಡುನ್ ತಿನ್ ದಿಸಾತ್ನಿ ಮಟ್ಲಾರ್ ಭಾಂದ್ನಾರ್ ಹೊತ್ತೆ ನ್ಹಯ್! ತಿಯಾ ದೆವಾಚೊ ಲೆಕ್ ರ್ಹಾಲ್ಯಾರ್ ತುಕಾಚ್ ಹುರ್ವುನ್ ಘೆ! ಕುರ್ಸಾ ವೈನಾ ಉತ್ರನ್ ಯೆ!” ಮಟ್ಲಾನಿ.

41 ಮುಖ್ಯ ಯಾಜಕಾನಿ, ಶಾಸ್ತ್ರಾ ಶಿಕ್ಷುತಲ್ಯಾನಿ ಅನಿ ಜಾನ್ಹಾ ಲೊಕಾನಿಬಿ ಅಸೆಚ್ ಜೆಜುಕ್ ಎಡ್ನಡ್ಲಾನಿ:

42 “ತೆನಿ ದುಸ್ರ್ಯಾಕ್ಚಿ ಹುರ್ವುನ್ ಘೆಟ್ಲಾನೆ, ಖರೆ ಅತ್ತಾ ಅಪ್ಪಾಕುಚ್ ಹುರ್ವುನ್ ಘೆವ್ಕ್ ತೆಕಾ ಹೊಯ್ನಾ ಹೊಲಾ! ಇಸ್ರಾಯೆಲಾಚೊ ರಾಜಾ ನ್ಹಯ್ ಹ್ಯೊ? ತೊ ಕುರ್ಸಾ ವೈನಾ ಉತ್ರನ್ ಯೆಲ್ಯಾರ್, ಅಮಿ ತೆಚ್ಯಾ ವರ್ತಿ ವಿಶ್ವಾಸ್ ಕರ್ತಾವ್!

43 ತೊ ದೆವಾ ವರ್ತಿ ಹೊಂದುನ್ ರ್ಹಾತಾ ಅನಿ ಅಪ್ಪಿಚ್ ದೆವಾಚೊ ಲೆಕ್ ಮನುನ್ ಘೆತಾ. ತಸೆಹೊಲ್ಯಾರ್ ದೆವ್ ಯೆವ್ನ್ ತೆಕಾ ಅತ್ತಾ ಹುರ್ವುತಾ ಕಾಯ್ ಮನುನ್ ಅಮಿಬಿ ಬಗ್ತಾವ್!” ಮಟ್ಲಾನಿ.

44 ತೆಚ್ಯಾ ಅಜು-ಬಾಜುಕ್ ಕುರ್ಸಾರ್ ಮಾರ್ಲ್ಯಾ ಚೊರಾನಿಬಿ ತೆಕಾ ತಸೆಚ್ ಮನುನ್ ಎಡ್ನಡ್ಲಾನಿ.

ಜೆಜುಚೆ ಮರಾನ್
ಮಾರ್ಕ್ 15:33-41

45 ಅತ್ತಾ ದೊಪಾರ್ ಹೊಲ್ಲಿ, ಖರೆ ಬಾರಾ ಘಂಟ್ಯಾಕ್ ತಿನ್ ಘಂಟ್ಯಾ ಪತರ್ ಸಗ್ಳ್ಯಾ ದೆಶಾತ್ ಕಾಳೊಕ್ ಪಡಲ್ಯೊ.

46 ಸುಮಾರ್ ತಿನ್ ಘಂಟ್ಯಾಕ್ ಜೆಜುನ್, “ಎಲಿ ಎಲಿ ಲಾಮಾ ಸಬಾಕ್ತಾನಿ?” ಮನುನ್ ಬೊಬ್ ಮಾರ್ಲ್ಯಾನ್. ತಸೆಮಟ್ಲ್ಯಾರ್, ಮಾಜ್ಯಾ ದೆವಾ, ಮಾಜ್ಯಾ ದೆವಾ ತಿಯಾ ಮಾಕಾ ಕಶ್ಯಾಕ್ ಇಸರ್ಲೆ? ಮನುನ್ ಅರ್ತ್.

47 ಧೈ ಇಬೆ ಹೊತ್ಯಾ ಉಲ್ಲಾನಿ ಹೆ ಆಯ್ಕುನ್, “ತೊ ಎಲಿಯಾಕ್ ಬಲ್ತುಲಾ!” ಮಟ್ಲ್ಯಾನಿ.

48 ತನ್ನಾ ತೆಂಚ್ಯಾತ್ಲೊ ಎಕ್ಲೊ ತಾಬೊಡ್ಲೊಬ್ ಪಳುನ್ ಗೆಲೊ ಅನಿ ಎಕ್ ನಮುನ್ಯಾಚೆ ಕಾಪುಸ್ ಸರ್ಕೆ ಘೆವ್ನ್ ಅಂಬೊಟ್ಲ್ಯಾ ವಾಯ್ತಾತ್ ಬುಡ್ವಲ್ಯಾನ್ ಅನಿ ಯೆಲ್ಲೆಕ್ ಲಾವುನ್ ಜೆಜುಕ್ ತೆ ಪಾಜ್ವುಕ್ ಬಗಟ್ಲ್ಯಾನ್.

49 ಖರೆ ಅನಿ ಹುರಲ್ಲ್ಯಾ ಲೊಕಾನಿ, “ರ್ಹಾಮಾ, ಎಲಿಯಾ ತೆಕಾ ಹುರ್ವುಕ್ ಯೆತಾ ಕಾಯ್ ಬಗುವಾ!” ಮಟ್ಲ್ಯಾನಿ.

50 ತನ್ನಾ ಜೆಜುನ್ ಅನಿ ಎಗ್ಡಾ ಮೊಟ್ಕಾನ್ ಬೊಬ್ ಮಾರ್ಲ್ಯಾನ್ ಅನಿ ಜಿವ್ ಸೊಡ್ಲ್ಯಾನ್.

51 ತನ್ನಾ ದೆವಾಚ್ಯಾ ಗುಡಿತ್ ಭಾಂದಲ್ಯೊ ಫಡೊ ವೈನಾ ಖಾಯ್ಲ್ ಪತರ್ ಪಿಂಜುನ್ ದೊನ್ ಭಾಗ್ ಹೊಲೊ. ಸಗ್ಳೆ ಜಿಮಿನ್ ಹಾಲ್ಲಿ ಅನಿ ಮೊಟ್ಕಾ-ಮೊಟ್ಕಾ ಗುಂಡ್ಯಾಕ್ಚಿ ಬಿರ್ಕಾ ಪಡ್ಲ್ಯಾ.

52 ಸಾರಿಯಾ ಫುಟುನ್ ಉಗಡ್ಲ್ಯಾ ಅನಿ ಸುಮಾರ್ ಮರಲ್ಲಿ ದೆವಾಚಿ ಲೊಕಾ ಝಿತ್ತಿ ಹೊವ್ನ್ ಉಟ್ಟಿ.

53 ಜೆಜು ಝಿತ್ತೊ ಹೊವ್ನ್ ಉಟಲ್ಲ್ಯಾ ತೆನಿ ತೆಂಕಾ ಮಾಟಿ ದಿಲ್ಲ್ಯಾ ಸಾರಿಯಾ ಸೊಡುನ್ ಉಟ್ಲ್ಯಾನಿ ಅನಿ ಪವಿತ್ರ್ ಶಾರಾಕ್ ಜೆರುಜಲೆಮಾಕ್ ಗೆಲ್ಯಾನಿ. ಧೈ ಸುಮಾರ್ ಲೊಕಾನಿ ತೆಂಕಾ ಬಗಟ್ಲ್ಯಾನಿ.

54 ಜೆಜುಕ್ ರಾಕುಕ್ ಮನುನ್ ಹೊತ್ಯಾ ಸೈನಿಕಾನಿ ಅನಿ ಸೆಂಬರ್ ಸೈನಿಕಾಂಚ್ಯಾ ಮುಖಂಡಾನ್ ಭುಕಂಪ್ ಹೊಲ್ಲೆ ಅನಿ ಧೈ ಕಾಯ್ ಕಾಯ್

ಹೊಲ್ಲೆ ಸಗ್ಗೆ ಬಗಟ್ಟ್ಲಾನಿ, ತೆನಿ ಭಿಂವ್ವೆ ಗೆಲ್ಯಾನಿ, ಅನಿ, “ಖರೆಚ್ ತೊ ದೆವಾಚೊ ಲೆಕ್!” ಮಟ್ಟ್ಲಾನಿ.

55 ಥೈ ಸುಮಾರ್ ಬಾಯ್ಕಾಮಾನ್ನಾಬಿ ಹೊತ್ಯಾ ತೆನಿ ಗಾಲಿಲಿಯಾತ್ಯಾ ಜೆಜುಚ್ಯಾ ಫಾಟ್ಕಾ ಯೆಲ್ಲಾನ್ಯಾನಿ ಅನಿ ಜೆಜುಕ್ ಮಜತ್ ಕರಲ್ಲಾನ್ಯಾನಿ. ತೆನಿ ಹೆ ಸಗ್ಗೆ ಧುರ್ನಾಚ್ ಬಗುಲಾಗಲ್ಲಾನ್ಯಾನಿ.

56 ತೆಂಚ್ಯಾ ಮದ್ನಿ ಮರಿ ಮಾಗ್ಡೆಲಿನ್, ಜಾಕೊಬ್ ಅನಿ ಜುಜೆಚಿ ಬಾಯ್ ಮರಿ, ಅನಿ ಜೆಬೆದೆವ್ ಮನ್ತಲ್ಯಾಚಿ ಬಾಯ್ಕೊ ಹೊತ್ಯಾನಿ.

ಜೆಜುಕ್ ಮಾಟಿ ದಿತಲೆ

ಮಾರ್ಕ್ 15:42-47; ಲುಕ್ 23:50-56

57 ಸಾಂಜ್ ಹೊವ್ವೆಗಿತ್ ಯೆಲ್ಲಾ ತನ್ನಾ ಅರೆಮಾತಿಯಾ ಮನ್ತಲ್ಯಾ ಗಾಂವಾಚೊ ಎಕ್ ಸಾವ್ಕಾರ್ ಮಾನುಸ್ ಥೈಯೆಲೊ, ತೆಚೆ ನಾವ್ ಜುಜೆ. ಅನಿ ತೊ ಎಕ್ ಜೆಜುಚೊ ಶಿಸ್ ಹೊವ್ವೆ ಹೊತ್ಲೊ.

58 ತೊ ಪಿಲಾತಾಕ್ ಗೆಲೊ ಅನಿ ಜೆಜುಚೆ ಮಡೆ ಇಚಾರುನ್ ಘೆಟ್ಲಾನ್. ತನ್ನಾ ಪಿಲಾತಾನ್ ಜೆಜುಚೆ ಮಡೆ ಜುಜೆಕ್ ದಿವ್ಕ್ ಹುಕುಮ್ ದಿಲ್ಲಾನ್.

59 ತನ್ನಾ ಜುಜೆನ್ ಜೆಜುಚೆ ಮಡೆ ಕಾಡುನ್ ಘೆಟ್ಲಾನ್ ಅನಿ ಎಕ್ ನ್ಹವ್ಯಾ ಲೈಕಿಮ್ತಿಚ್ಯಾ ಕಪ್ಡಾತ್ ಲಪಟ್ಲಾನ್.

60 ಅನಿ ತನ್ನಾಚ್ ಎಕ್ ಗುಂಡ್ಯಾತ್ ಪೊಕರಲ್ಲಾ ಅಪ್ಪಾಚ್ಯಾ ಸ್ವತಾಚ್ಯಾ ನ್ಹವ್ಯಾ ಸಮಾದಿತ್ ನ್ಹವ್ ತೆ ಧವ್ಲಾನ್. ಮಾನಾ ತೆನಿ ತ್ಯಾ ಸಮಾದಿಚ್ಯಾ ದಾರಾರ್ ಎಕ್ ಮೊಟೊ ಗುಂಡೊ ಲೊಟುನ್ ಧಾಪುನ್ ಅನಿ ತೊ ಗೆಲೊ.

61 ಮರಿ ಮಾಗ್ಡೆಲಿನಾ ಅನಿ ತಿ ಅನಿ ಎಕ್ಲಿ ಮರಿ ಥೈಚ್ ಸಮಾದಿಕ್ ಬಗುನ್ನೆತ್ ಬಸಲ್ಲಾನ್ಯಾನಿ.

ಸಮಾದಿಕ್ ರಾಕ್ವಾಲಿ

62 ದುಸ್ರೆಂದಿಸಿ. ಆರಾಮಾಚೊ ದಿಸ್ ಹೊತ್ಲೊ. ಮುಖ್ಯ ಯಾಜಕಾ ಅನಿ ಫಾರಿಜೆವಾ ಪಿಲಾತಾಕ್ ಭೆಟೆ.

63 ಅನಿ, “ಸಾಯ್ಬಾನು, ಅಮ್ಮಾ ಯಾದ್ ಹಾಯ್ ತೊ ಝುಟೊ ಮಾನುಸ್ ರ್ಹಿತ್ತೊ ರ್ಹಾತಾನಾ, ತಿನ್ ದಿಸಾಂಚ್ಯಾ ಮಾನಾ ಮಿಯಾ ರ್ಹಿತ್ತೊ ಹೊವ್ನ್ ಉಟುನ್ ಯೆತಾ.” ಮನುನ್ ಸಾಂಗಿ.

64 ತಸೆಮನುನ್ ತಿನ್ ದಿಸಾ ಪತರ್ ತೆಚ್ಯಾ ಸಮಾದಿಕ್ ರಾಕುಕ್ ಹುಕುಮ್ ಅಮ್ಮಾ ದಿವಾ. ತೆಚಿ ಶಿಸಾ-ಗಿಸಾ ಜಾವ್ನ್ ತೆಚೆ ಮಡೆ ಚೊರುನ್ ಘೆವ್ನ್ ಜಾತಿಲ್ ಅನಿ ಲೊಕಾಕ್ ತೊ ರ್ಹಿತ್ತೊ ಹೊವ್ನ್ ಉಟಲ್ಲಾ ಮನುನ್ ಸಾಂಗ್ತಲ್. ಹಿ ಝುಟಿ ಖಬರ್ ಪಯ್ಲೆಚ್ಯಾ ಖಬ್ರೆಚ್ಯಾನ್ಚಿ ಜಾಸ್ತಿಚಿ ಮೊಟಿ ಝುಟಿ ಖಬರ್ ಹೊತಲಿ ನಕ್ಲೊ. ಮನುನ್ ಮಟ್ಲ್ಯಾನ್.

65 ತನ್ನಾ ಪಿಲಾತಾನ್, “ರಾಕ್ವಾಲ್ಯಾಕ್ ಘೆವಾ ಅನಿ ತುಮ್ಮಾ ಕಶೆ ಪಾಜೆ ತಸೆ ಸಮಾದಿಚಿ ರಾಕನ್ ಕರಾ.” ಮಟ್ಲ್ಯಾನ್.

66 ಅಶೆ ತೆನಿ ಗೆಲ್ಯಾನಿ ಅನಿ ಸಮಾದಿ ರಾಕುಸಾಟ್ಲಿ ತಿಚ್ಯಾ ದಾರಾಕ್ ಹೊತ್ಪಾ ಗುಂಡ್ಯಾಕ್ ಬಂದೊಬಸ್ತ್ ಕರ್ಲಾನ್ಚಿ ಅನಿ ಸಮಾದಿ ರಾಕುಕ್ ರಾಕ್ವಾಲ್ಯಾಕ್ ಧವ್ಲಾನ್ಚಿ.

28

ಜೆಜು ರ್ಹಿತ್ತೊ ಹೊವ್ನ್ ಉಟಲೆ

ಮಾರ್ಕ್ 16:1-10; ಲುಕ್ 24:1-10

1 ಜುದೆವಾಂಚೊ ಆರಾಮಾಚೊ ದಿಸ್ ಸರಲ್ಲ್ಯಾ ಮಾನಾ ಮಟ್ಲ್ಯಾರ್ ಆಯ್ತಾರ್ಚೆ ಸಕ್ವಾಳಿ ನಸ್ತಾತ್ ಮರಿ ಮಾಗ್ಡೆಲಿನ್ ಅನಿ ದುಸ್ತಿ ಅನಿ ಎಕ್ಲಿ ಮರಿ ಸಮಾದಿತ್ ಬಗುಕ್ ಮನುನ್ ಯೆಲ್ಯಾನಿ.

2 ತನ್ನಾ ಎಗ್ಡಮ್ ಮೊಟೆ ಭುಕಂಪ್ ಹೊಲೆ; ಧನಿಯಾಚೊ ಎಕ್ ದುತ್ ಸರ್ಗಾ ವೈನಾ ಉತ್ರನ್ ಯೆಲೊ, ಸಮಾದಿಚ್ಯಾ ದಾರಾರ್ ಹೊತ್ಪಾ ಗುಂಡ್ಯಾಕ್ ಕಡೆಕ್ ಗುಳ್ಜುನ್ ತೆಚೆ ವರ್ತಿ ಬಸ್ಲೊ.

3 ತೆಚೆ ತೊಂಡ್ ಮಿಂಚಾ ಸರ್ಕೆ ದಿಸಿ ಅನಿ ತೆಚೆ ಕಪ್ಡೆ ಭರ್ಪಾಚ್ಯಾ ಸರ್ಕೆ ಫಾಂಡ್ರೆ ಹೊತ್ತೆ.

4 ರಾಕ್ವಾಲಿ ಭಿಯಾಲೆ ಅನಿ ಮರಲ್ಲ್ಯಾ ಸರ್ಕೆ ಹೊವ್ನ್ ಪಡ್ಲೆ.

5 ತನ್ನ ದೇವಾಚ್ಯಾ ದೆವ್‌ದುತಾ ತ್ಯಾ ಬಾಯ್ಯಾಮನ್ನಾಕ್ಶಿ ತುಮಿ ಭಿಯಾತಲಿ ಗರಜ್ ನಾ, ತುಮಿ ಕುರ್ಸಾ ವರ್‌ತಿ ಮಾರಲ್ಲ್ಯಾ ಜೆಜುಕ್ ಹೆಡ್ಕುಕ್ ಲಾಗ್ಲಾಶಿ ಮನುನ್ ಮಾಕಾ ಗೊತ್ತ್ ಹಾಯ್.

6 ತೊ ಹಿತ್ತಿ ನಾ, ತೊ ಅಪ್ಪಿ ಸಾಂಗಲ್ಲ್ಯಾ ಸರ್ಕೆ ಮರಲ್ಲೊ ರಿುತ್ತೊ ಹೊವ್ನ್ ಉಟ್ಲಾ. ಹಿತ್ತಿ ಯೆವ್ನ್ ತೆಚೆ ಮಡೆ ಧವಲ್ಲೊ ಜಾಗೊ ಬಗಾ ಯೆವಾ.

7 ಅತ್ತಾ ಲಗ್ನುನಾ ಜಾವಾ ಅನಿ ತೆಚ್ಯಾ ಶಿಸಾಕ್ಶಿ ತೊ ಮರಲ್ಲೊ ರಿುತ್ತೊ ಹೊವ್ನ್ ಉಟ್ಲಾ ಮನುನ್ ಸಾಂಗಾ, ಅನಿ ತೊ ಅತ್ತಾ ತುಮ್ಚ್ಯಾನ್ಚಿ ಅದ್ಡಿ ಗಾಲಿಲಿಯಾಕ್ ಜಾವ್ನ್ ಲಾಗ್ಲಾ; ಧೈ ತುಮಿ ತೆಕಾ ಬಗ್ಚಾಶಿ! ಮಿಯಾ ತುಮ್ಚಾ ಸಾಂಗಲ್ಲೆ ಯಾದ್ ಧವ್ನ್ ಘೆವಾ. ಮನುನ್ ಸಾಂಗ್ಲಾನ್.

8 ತನ್ನಾ ತೆನಿ ಗಡ್ಬಡೆನ್ ಭಿಂವ್ಣೆತ್ ಅನಿ ಉಲ್ಲೆ ಕುಶಿ ಹೊವ್ನ್ ತೆಚ್ಯಾ ಶಿಸಾಕ್ಶಿ ಹಿ ಖಬರ್ ಸಾಂಗುಕ್ ಸಮಾದಿಕ್ ಪಳುನ್ ಗೆಲ್ಯಾನಿ.

9 ತನ್ನಾ ಎಗ್ಡೆಮ್ ಜೆಜು ತೆಂಕಾ ಭೆಟ್ಲೊ ಅನಿ, “ಶಾಂತಿ ತುಮ್ಚ್ಯಾ ವಾಂಗ್ಡಾರ್‌ಹಾಂವ್ಡಿತ್” ಮಟ್ಲಾನ್. ತೆನಿ ತೆಚ್ಯಾ ಪತರ್ ಯೆಲ್ಯಾನಿ. ತೆಚೆ ಪಾಯ್ ಧರ್‌ಲ್ಯಾನಿ ಅನಿ ತೆಚ್ಯಾ ಆರಾದನ್ ಕರ್‌ಲ್ಯಾನಿ.

10 ಜೆಜುನ್ ತೆಂಕಾ, “ಭಿಂವ್‌ನಕಾಶಿ, ಜಾವಾ ಅನಿ ಮಾಜ್ಯಾ ಭಾವಾಕ್ಶಿ ಗಾಲಿಲಿಯಾಕ್ ಜಾವಾ ಮನುನ್ ಸಾಂಗಾ. ಧೈ ತೆಂಕಾ ಮಿಯಾ ಬಗುಕ್ ಗಾವ್ತಾ.” ಮನುನ್ ಸಾಂಗ್ಲಾನ್.

ರಾಕ್ವಾಲ್ಯಾನಿ ದಿಲ್ಲಿ ಮ್ಹಾಯ್ತಿ

11 ತ್ಯಾ ಬಾಯ್ಯಾಮನ್ನಾ ಗೆಲ್ಲ್ಯಾ ತನ್ನಾ ಸಮಾದಿ ರಾಕುಕ್ ಹೊತ್ತ್ಯಾ ರಾಕ್ವಾಲ್ಯಾನಿಲ್ಲೆ ಉಲ್ಲೆ ಜಾನಾ ಶಾರಾತ್ ಗೆಲೆ ಅನಿ ಹಿತ್ತಿ ಚಲಲ್ಲೆ ಸಗ್ಳೆ ಮುಖ್ಯ ಯಾಜಕಾಕ್ಶಿ ಸಾಂಗ್ಲಾನ್.

12 ಯಾಜಕಾಂಚಿ ಮುಖಂಡಾ ಜುದೆವಾಂಚ್ಯಾ ಜಾನ್ವಾಕ್ಶಿ ಜಾವ್ನ್ ಭೆಟ್ಲಾನ್ ಅನಿ ತೆನಿ ವಾಂಗ್ಡಾ ಮಿಳುನ್ ಎಕ್ ಉಪಾಯ್ ಕರ್‌ಲ್ಯಾನಿ; ತೆನಿ ರಾಕ್ವಾಲ್ಯಾಕ್ಶಿ ಭರ್‌ಪುರ್ ಪೈಸೆ ದಿಲ್ಯಾನಿ,

13 ಅನಿ ತೆಂಕಾ, “ ತುಮಿ ಅಮಿ ರಾಚ್ಚೆ ನಿಜಲ್ಲ್ಯಾ ತನ್ನಾ ತೆಚ್ಯಾ ಶಿಸಾನಿ ಯೆವ್ನ್ ತೆಚೆ ಮಡೆ ಚೊರುನ್ ನ್ಹೆಲ್ಯಾನಿ ಮನುನ್ ಸಾಂಗುಚೆ.

14 ಹಿ ಖಬರ್ ದೆಸಾಚ್ಯಾ ಮೊಟ್ಯಾ ಅದಿಕಾರ್‌ಯಾಚ್ಯಾ ಕಾನಾತ್ ಪಡ್ಲಿ ತರ್, ಹ್ಯಾತುರ್ ತುಮ್ಚಿ ಕಾಯ್ ಚುಕ್ ನಾ ಮನುನ್ ಅಮಿ ತೆಕಾ ಸಮಾದಾನ್ ಕರ್ತಾವ್. ಹೆಚ್ಯಾ ವಿಶಯಾತ್ ತುಮ್ಕಾ ಟೆಕ್ಲೆ ನಾಸ್ಪುನ್ ಘೆವ್ಚೆ ಮನುನ್ ನಾ.” ಮನುನ್ ಸಾಂಗ್ಲಾನಿ.

15 ತ್ಯಾ ರಾಕ್ವಾಲ್ಯಾನಿ ತೆ ಪೈಸೆ ಘೆಟ್ಲಾನಿ ಅನಿ ತೆನಿ ತೆಂಕಾ ಸಾಂಗ್ಲಾನ್ ಸರ್ಕೆಚ್ ಕರ್ಲ್ಯಾನಿ. ತೆಚೆಸಾಟ್ಲೆಚ್ ಅಜುನ್‌ಬಿ ಜುದೆವ್ ಲೊಕಾ ಹಿಚ್ ಖಬರ್ ಖರಿ ಮನುನ್ ಮಾನುನ್ ಘೆತ್ಯಾತ್.

ಜೆಜು ಅಪ್ಪಾಚ್ಯಾ ಶಿಸಾಕ್ ದಿಸ್ತಾ

ಮಾರ್ಕ್ 16:14-18

16 ಅತ್ತಾ ಅಕ್ರಾ ಜಾನಾ ಶಿಸಾ ಗಾಲಿಲಿಯಾಕ್ ಜೆಜುನ್ ಯೆವ್ನ್ ಸಾಂಗ್ಲಾನ್ ಮಡ್ಡಿ ವರ್ತಿ ಯೆವ್ನ್ ಪಾವ್ಲಿ.

17 ಧೈ ಜೆಜುಕ್ ಬಗುನ್ ತೆನಿ ತೆಚೆ ಆರಾದನ್ ಕರ್ಲ್ಯಾನಿ. ಖರೆ ತೆಂಚ್ಯಾತ್ಯಾ ಉಲ್ಟಾ ಲೊಕಾಕ್ ಉಲ್ಲೊ ಸಂಶೆವ್ ಹೊತ್ಲೊ.

18 ತನ್ನಾ ಜೆಜುನ್ ಜಗೊಳ್ ಯೆವ್ನ್ “ಸಗ್ಳ್ಯಾ ಸರ್‌ಗಾ ವರ್ತಿ ಅನಿ ಜಿಮ್ಮಿ ವರ್ತಿ ಸಗೊ ಅದಿಕಾರ್ ಮಾಕಾ ದಿಲ್ಲೊ ಹಾಯ್.

19 ತಸೆಮನುನ್ ತುಮಿ ಸಗ್ಳ್ಯಾಕ್ ಸಗ್ಳ್ಯಾ ದೆಸಾಂಚ್ಯಾ ಲೊಕಾನಿಕ್ ಜಾವಾ ಅನಿ ತೆಂಕಾ ಮಾಜಿ ಶಿಸಾ ಕರಾ: ಅನಿ ತೆಂಕಾ ಬಾಬಾಚ್ಯಾ ಲೆಕಾಚ್ಯಾ ಅನಿ ಪವಿತ್ರ್ ಆತ್ಮ್ಯಾಚ್ಯಾ ನಾವಾನ್ ಬಾಲ್ತಿಮ್ ದಿವಾ.

20 ಅನಿ ತೆಂಕಾ ಮಿಯಾ ತುಮ್ಕಾ ಸಾಂಗ್ಲಾನ್ ಸಗ್ಳ್ಯಾ ಗೊಸ್ತಿಯಾಕ್ ಖಾಲ್ತಿ ಹೊವ್ನ್ ಚಲುಕ್ ಶಿಕ್ವಾ, ಕನ್ನಾಬಿ ಮಿಯಾ ತುಮ್ಚ್ಯಾ ವಾಂಗ್ಡಾ ಹಾಂವ್. ಹ್ಯಾ ಜಗಾಚ್ಯಾ ಅಕ್ರಿ ಪರ್ತೆಬಿ ಮಿಯಾ ತುಮ್ಚ್ಯಾ ವಾಂಗ್ಡಾ ರ್ಹಾತಾ.” ಮನುನ್ ಸಾಂಗ್ಲಾನ್.

ದೆವಾಜಿ ಖರಿ ಖಬರ್

Kannada: ದೆವಾಜಿ ಖರಿ ಖಬರ್ (Bible) Siddi New Testament

copyright © 2024 The Word for the World International

Language: ಕನ್ನಡ

Contributor: The Word for the World South Asia

ದೆವಾಜಿ ಖರಿ ಖಬರ್

The New Testament in Siddi Language

The Word for the World

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2025-05-06

PDF generated using Haiola and XeLaTeX on 22 Dec 2025 from source files dated 6 May 2025

e2b6c0cb-91ac-5f38-846d-e5719ab650f8